

శ్రీ మద్వాల్మీకి రామాయణోపన్యాసములు

అయోధ్య, అరణ్య, కిష్కింధ కాండలు

గ్రంథకర్త :

‘ఆర్ష ధర్మ ప్రబోధక’

నండువారు సుబ్రహ్మణ్యశర్మ

ప్రకాశకులు :

ఆర్షవిజ్ఞాన గ్రంథమాల
శివాలయం వీధి * సత్యనారాయణపురం
విజయవాడ-11.

పునర్ముద్రణ : 1993

వెల : రు. 50/-

హక్కులు : ప్రకాశకులవి

ముద్రణ :

రాఘవేంద్ర ప్రింటింగ్ వర్క్స్,

రామకృష్ణాపురం,

విజయవాడ-3.

అంకితం

తరణికులేకుఁడౌ దళరథప్రభుసూనుడవై మహీనుతం
బరిణయమందీ రావణుని భంగమొనర్చి విభీషణాదులం
బరమకృపారసంబునను బాలనఁజేసిన రామ ద్వారకా
తిరుపతి వెంకటాచలపతి కృతినిచ్చెద వేగ శ్రీవతి.

విషయ సూచిక

అయోధ్య కాండ

1. భారతీయ రాజ్యాంగమున రాజనకుండదగు అవ్వరతలు
2. మారిన కైక
3. రాముని కైకేయీ మందిర ప్రవేశము
4. రాముని స్థితప్రజ్ఞ త్వము
5. భారతీయతలో అర్ధాంగి పాత్ర
6. జీవుని మరణకాలము
7. రాజులేని రాజ్యము
8. భరద్వాజుని ఆతిథ్యము

అరణ్య కాండము

1. దండకారణ్యముల చరిత్ర
2. రాముని సున్యాశ్రమ ప్రవేశము
3. ఋషుల శరణాగతి
4. పంచవటీ క్షేత్రము
5. యుద్ధము
6. మాయలేడి
7. సీతాపహరణము
8. జటాయువు మోక్షము

కిష్కింధ కాండము

1. రామ సుగ్రీవ మైత్రి
2. వాలి వధ అందలి సంశయ నివారణము

అయోధ్యా కాండము

శ్లో॥ బ్రహ్మద్యామరసిద్ధజన్మభువనం యన్నాభిపంకేరుహం
శ్రీ నిర్వాణనికేతనం యదుధరం లోకై కళ్యాణగృహం
యద్వక్షః కమలావలాసభవనం యన్నామ మంత్రం సతాం
వాసాగార మఖండమండలనిధిః పాయాత్సనోరాఘవః॥

అర్య మహాశయులారా !

నేటికి మన రామాయణమున బాలకాండ ముగిసినది. మనమిప్పుడు ప్రారంభించబోవునది అయోధ్యాకాండము.

ఇది రామాయణ మహార్ణవమున విస్తృతమగు ఒక ఆల వంటి కాండము. ఈ కాండను వాల్మీకి మహర్షి నూటపందొమ్మిది సర్గలతో విస్తరించి వర్ణించినారు.

భరతశత్రుఘ్నులు మేనమామల యింటికి పయనమగుటతో ప్రారంభమై రాఘవేశ్వరులు తన పాదుకలను భరతున కందించి చిత్రకూటాద్రీ నుంచి సీతాలక్ష్మణులతో అత్రిమహర్షి వారి ఆశ్రమమున ప్రవేశించుటతో ముగిసినది.

బాలకాండవలె ఈ కాండమున ఇతర ఉపాఖ్యానములు విస్తరించలేదు. స్వీయ ఇతివృత్తముతోడనే నడచినది కాండము.

ఇందనేక పాత్రల సన్నివేశములు కథాంతర్భాగములై ఒక్కొక్క సన్నివేశము ఒక్కొక్క ప్రత్యేకతను చాటినది. రాబోవు కాండల కి కాండలోని కథాభాగము మకుటమై నడచినదనక తప్పదు.

త్రికాల సత్యమై స్వప్రకాశమున భాసిల్లు సచ్చిదానంద బ్రహ్మము అనంత కళ్యాణ గుణవిశిష్టమై వైదిక ధర్మమునెల్లు చాటినదో మహర్షి విస్తరించినారు కథాంతర్భాగముల.

కొందరు విమర్శకులు రాముడు దేవుడని వాల్మీకి తన కావ్యమున స్పష్టముగ చెప్పలేదు, వాచ్యముగ వర్ణించలేదందురు. కావ్యము ధ్వని ప్రధానమగుటచే తన కావ్య శిల్పమున రామునికి పురుషోత్తమత్వమును చేూరైనందురు. రాముని మానవ మాత్రునిగనే వాల్మీకి చిత్రించెనందురు. పాత్రల ముఖముగ రాముడు భగవంతుడని చెప్పించెనందురు. అట్టి సందేహమునకు తావులేకుండ రాముడెవ్వడను కొనుచుంటిరో? రాముడు సాక్షాత్తురాయణుడే నుమా ! అని ఈ కాండమున స్పష్టముగా తాను చెప్పియే కథాభాగమును నడిపించినారు. కథాంతర్భాగము నందక్కడక్కడ తనలోని అద్వితీయ బ్రహ్మతత్వమును రాముడెట్లు ప్రదర్శించెనో గూడ మహర్షి ఈ కాండమున చక్కగ స్పష్టపరచినారు.

అవతారమూర్తియగు రాముడు పితృపాదులయెడ చూపిన భక్తియు సోదరులయెడ చూపిన ప్రేమానురాగ అనురక్తియు, ప్రజాబాహుళ్యముపై ప్రసరింపజేసిన రాముని ప్రేమామృత కిరణ ప్రసారమును, చేతనా చేతన ప్రపంచమంతయు రాముని కంటె నేరుకాదని భావింపదగు భావనా విధానమును ఈ కాండముననే మహర్షి వర్ణనలచే స్పష్టము గావింపబడినది.

మహర్షి ఈ కాండమునందొక్కచో ధర్మ సూక్ష్మముల చక్కగ వ్యాఖ్యానించినారు. కథాముఖముగనే అర్థశాస్త్ర రహస్యములు కూడ అట్లే తెలిపినారు. ధర్మానుబంధ కామమును సీతాకళ్యాణమున తెలుపుటచే అంధకార బంధురమగు కామమెంత అనర్థదాయకమో ఈ కాండతో ప్రారంభించినారు. ఇట్లు త్రివర్గముల తెలుపుచునే భంగ్యంతరముగ మోక్షశాస్త్రమున ప్రవేశింప జేసినారీ కాండ చివరి భాగమున. ఇక కథకు వత్తము.

భరత శత్రుఘ్నుల పయనము

యథాజిత్తు కై కేయి సోదరుడు, భరతుని మేనమామ. అతడు మిథిలా నగరమున కేతెంచి అచ్చట మేనల్లుని వివాహ మహోత్సవమును దర్శించి వారితోడనే అయోధ్య కేతెంచినాడు. భరతుని తనతో తీసుకొనిపోవుట అతని కభిమత మైనది. అందుకు దశరథుని ఆజ్ఞయైనది. కై కయు సమ్మతించినది. భరతుడును ఇష్టపడినాడు.

రామ లక్ష్మణ భరత శత్రుఘ్నులు నలుగురును దశరథ నందనులే అయ్యును రామ లక్ష్మణులొక జంట. భరత శత్రుఘ్నులొక జంట. రాముని వదిలి లక్ష్మణు

దుండడు భరతుని వదలి శత్రుఘ్నుడుండడు. నిజమునకు శత్రుఘ్నుడు లక్ష్మణుని తోటివాడు. కాని అతడు భరతునకు నిత్యసేవకుడు. సేవకుడు కాదు. సేవక శిఖామణి. రామునకు లక్ష్మణుడెంతయో, భరతునకు శత్రుఘ్నుడంతయే. రామ, లక్ష్మణ భరత శత్రుఘ్నుల ఈ విభాగము నుండి మనమేమి గ్రహింపవలెనన్నది ప్రశ్న.

రాముడు భగవంతుడు. భరతుడు భాగవతుడు. భరతుని సామాన్యముగ భాగవతుడనుట చాలదు. అతడు పరమ భాగవతుడు. భాగవతశ్రేష్ఠుడు. మానవజాతి కంతకును ఆదర్శమూర్తి.

సత్పురుషులయందగ్రగణ్యులు. సత్పురుషశ్రేష్ఠులు. అట్లే భాగవత శ్రేష్ఠులు. బ్రహ్మవిదులు. బ్రహ్మవిద్వర్షులు. బ్రహ్మవిద్వరిష్ఠులు. తరతమ భేదములతో విరాజిల్లు జ్ఞానులు వీరు. భక్తిభాగమున భరతుని శ్రేష్ఠత్వమిట్టిదే.

మానవ జీవితమున తరించవలెనన్న భగవంతుని కంటే కూడా భాగవత శ్రేష్ఠుల ఇతివృత్తములు శిరోధార్యములు కావలెను. ఇది భక్తిసిద్ధాంతమునందు మకుటాయమానమగుమాట. భక్తులు లేక భగవంతుడు లేడు. భగవంతుడిడుగో అని చూపువారు భక్తశేఖరులే. అందుకు భక్తశిఖామణియగు ప్రహ్లాదుడు మనకు సాక్షి.

భరత శత్రుఘ్నుల పయనము తోడనే అయోధ్యాకాండ కథాప్రారంభమును గావించినది. అయోధ్యాకాండయందలి మొదటి శ్లోకమిది—

గచ్ఛతా మాతుల కులం భరతేన తదానఘః

శత్రుఘ్నా నిత్య శత్రుఘ్నా నీతః ప్రీతి పురస్కృతః

భక్తి సిద్ధాంతమున బాగుపడదలచిన జీవునకు భాగవత పారతంత్ర్యము పెన్నిధివంటిదని నొక్కి వక్కాణించును ఆ సిద్ధాంతము. భగవానునకు భాగవతులు నిత్యనివాస మందిరములు. ముముక్షువులగు జీవులు భగవత్పాదార విందముల దర్శించవలెనన్న భగవంతునకు నిత్యనివాసమందిరములగు భాగవతుల వదలియుండ రాదు. భాగవతుల వదలియుండరాదనునది సాధకులనుద్దేశించిన యుపదేశము. సిద్ధులును భాగవతుల నిత్య సన్నిధానమును కోరుకొందురు. భాగవతుల పాదరజము భగద్భక్తులకు సిద్ధాంజనము.

ఈ ఘట్టమున భాగవతము స్మరణీయము. గోపికలు భాగవతమున ముఖ్య పాత్రలు.



మధురా నగరినుండి శ్రీకృష్ణులు ఉద్ధవుని గోపికల వద్దకు పంపగా ఆ సాన్నిధ్యమున కొంతకాలము గడిపిన ఉద్ధవుడన్నమాట ఇదీ.

“వందే నందవ్రజప్రీతాం పాదరేణు మఖీక్షకః

యాసాం హరి కథోద్గీతం పునాతి భువనత్రయం

ఆ నందవ్రజమునందలి ప్రీలకు నమస్కరించినాడు శిరమును వారి పాదములపై మోపి. అదీ చాలలేదు. అడుగుదమ్ములనున్న దూళిని గూడ ధరించినాడు ఉద్ధవుడు. వారులేకున్న హరికథాగానము భూభాగమున మారుమోగెడిదీకాదని నిర్ణయించినాడు. భూభాగమున గోపికల అవతరణమే శ్రీకృష్ణచంద్రుని నిజస్వరూపమును తెల్పినదని అనందాశ్రువుల రాల్చినాడు. భక్తుల ప్రభావమిది.

ప్రకృతమను సరామః

భాగవత పారతంత్ర్యమునకై బయలుదేరిన శత్రుఘ్నుని వర్ణనయందు మాత్రము రెండు విశేషణములున్నవి. అనఘః॥ నిత్యశత్రుఘ్నః అను పదములు. అవి శత్రుఘ్నుని పరిశుద్ధతను చక్కగా వివరించునవి.

శత్రుఘ్నుడు విశుద్ధజీవుడు. అంతేకాదు జితేంద్రియుడు కూడా. ఇంద్రియ జయములేక జీవునకు విశుద్ధత్వములేదు.

ఇక కైకేయ రాజ్యమునకేగిన భరత శత్రుఘ్నుల పరికింతము. వారికది మాతామహస్థానము. స్వర్గసుఖములవంటి సుఖములను వారికి కూర్చదగు స్థానమదీ. అయ్యును వారక్కడ క్రిడా విశేషములతో విలాస దీవనముల గడుపుట లేదనినారు మహర్షి. కారణమేమియట ? వారిద్దరి హృదయ సీమలయందును దళర దేశ్వరుని వృద్ధాప్యమును, పితృమూర్తి యెడలగల పితృభక్తియు నిత్యమై ప్రవర్తించుచుండుటే అందుకు కారణమట. మహర్షి గీతమిది.

“తత్రాపి నివసంతౌ తౌతర్ప్యమాతౌ చ కామతః

భ్రాతరౌ స్మరతాం వీరౌ వృద్ధం దళరథం నృపం

ఇక్కడ చమత్కారమేమనగా “తర్ప్యమాతౌ చ కామతః” తాతగారును మేనమామయు తల్లి తల్లియు వారి కోర్కెలనెల్ల తీర్చుచున్నను వారక్కడ దళర ధునే చింతించుట వారియందలి ప్రత్యేకత. మరొక్క విశేషమేమన ? మనము మన తండ్రినెప్పుడు చూతుము ? చూడగలమా ? అన్న ఆతురత వారి హృదయముల నిగూఢమై రాబోవు ఘట్టము వారికి తెలియకుండగనే వారియందు దాగియుండుటను

కవి ఇక్కడ దళరథునకు “వృద్ధం” అన్న విశేషణమును వాడి వారిద్దరును దళరథుని మరల వారు చూడకపోవుటను సూచించినారు. తండ్రిగ చూడకపోవుటయేకాదు ‘నృపం’ అను విశేషణమున దళరథుని రాజసింహాసనము నందధిష్టించి యుండగ చూచుట కూడా వారికి దక్కక పోవుటను ధ్వనించినారు. మనకు రాబోవు కొన్ని ఘట్టములు మనకు తెలియకుండగనే మన హృదయముల పరివర్తించుట అసహజము కాదు. కాత్కాలిక సుఖములెన్నిటిని అనుభవించుచున్నను భవిష్యదర్శములు కల్పించబోవు కల్పనలు స్థూల సూక్ష్మ శరీరముల కన్పట్టుచుండును. ముందుకు పోదము.

ఆ అదీకవి మరొక్క ప్రత్యేకతను ఈ కథా ఘట్టమున తెలిపినారు. దళరథుని పాత్రను తీసుకొవినారు.

దళరథునకు నలుగురు పుత్రులలో రామునియందెక్కువ ప్రీతి. భార్యల ముగ్గురిలో కైకయందనురాగము. ఇవి రెండును దళరథునియందలి దోషములు. అందొక దోషము పుత్రులయందలి పక్షపాతము. అదీ చూచుటకు కన్పట్టునేగాని అదీ యదార్థమునకు లేదని యిక్కడ స్పష్టపరచుచున్నారు చక్కని ఉపమానమును చెప్పిరి. ఏమా ఉపమానము ?

“రాజా పితౌ మహాతేజాస్సస్మార ప్రోషితౌ సుతౌ
ఉభౌ భరత శత్రుఘ్నౌ మహేంద్ర వరుణోపమా

అక్కడ భరత శత్రుఘ్ను లెట్లుండిరో దళరథుడును ఇక్కడ వారియందట్టి అనురాగము కలిగియే యుండెనట. అనగా నేమి ? వారిక్కడ లేకున్నను ఇంద్ర వరుణులతో సమానమగు పరాక్రమముగల భరత శత్రుఘ్నుల నాతడు నిత్యమును స్మరించుచుండెనే గాని అతడు రామునిపై గల కూర్మితో వారిని మరువలేదు. అందుకు ప్రమాణ ఉపమానము లేమందురా ?

“సర్వ ఏవతు తస్యేష్టాశ్చత్వారః పురుషర్షభాః
స్వ శరీరాద్వినిర్వృత్తాశ్చత్వార ఇవ బాహవః

పురుష శ్రేష్ఠులగు ఆ నలుగురు పుత్రులును దళరథునికిష్టులే. ఎట్లు ? తన శరీరము నందావిర్భవించిన నాలుగు చేతులవలెనట. ఈ ఉపమానమొక్క అన్వయ రత్నము. ప్రజలయందే పక్షపాత రహితుడై పరిపాలించు ఆ మహారాజు పుత్రుల యందట్టి పక్షపాతమును చూపునా ? అతడు చూపలేదను దానిని స్పష్టపరచినారు. ఇంతేగాక రాబోవు రాముని యువరాజ్య పట్టాభిషేకమునకు రామునిపైగల అను

రాగము కారణము కాదని కూడ ఈ ఉపమానము స్పష్టపరచినది. మరియుక విశేషమేమన ? దళరథుడు కళ్యాణ ప్రజాపతి కాగా అదీతి కొనల్యకాగా నారాయణుడే నాగుఅంశలతో నలుగురు పుత్రులయ్యెనని ధ్వనించినది ఈ ఉపమానము. ఇక మనమయోధ్య కేతెంతము. రామునిపై చూపు నిలుపుదము.

రాముడు మన కావ్యమునకు కథానాయకుడు మనయందంతర్యామి. స్థావర జంగమాత్మక ప్రపంచమునకు సృష్టికర్త. ఆ యుగము నందాతడీ భూలోకము నందొకరాజై రాజసింహాసనము నలంకరించి ధర్మమును స్థాపింపవచ్చిన శిక్షకుడు. మర్యాదా పురుషోత్తముడు. అతడు కాబోవు యువరాజు. నేడు ప్రజలు కోరుకున్న ప్రభువు.

భూదేవి కూడ విష్ణుపత్నియే. శ్రీ మహావిష్ణువునకీమె - రెండవ ఇల్లాలు. మహాలక్ష్మి సీతయై రాముని పాణి గ్రహణము కావింపగా భూదేవియు ఈతడెప్పుడు నాకు నాదుడగునా యని ఎదురుచూచుచున్నది. రాముడు సాక్షెన్నారాయణుడని వాల్మీకి ఈ విధముగ స్పష్టపరచినాడు.

“స హి దేవై రుదీర్ఘస్య రావణస్య వదార్తిభిః
అర్థితో మానుషే లోకే జచ్ఛే విష్ణు స్సనాతనః”

సనాతనుడగు నారాయణుడే రావణ వధకై దేవతలు ప్రార్థించగా ఈ భూలోకమునం దవతరించెనని స్పష్టముగ చెప్పిన శ్లోకమిది. వేరొకపాత్ర ముఖముగ చెప్పిన శ్లోకముకాదు. ధ్వన్యర్థమును కాదు, రాముని దేవుడని వాల్మీకి వాచ్యముగ చెప్పెనా ? అన్న జిజ్ఞాసువులకు ప్రమాణ శ్లోకమిది. ఈ శ్లోకమును వ్రాసియే రాముని గుణముల వర్ణించినారు మహర్షి. భగవద్గుణాను వర్ణనమున కృతకృత్యుడనగుదు ననుకొన్న వాల్మీకి మహర్షి తాను వర్ణించబోవు గుణములన్నియు పుంజీ భూతమై ఒక సామాన్య మానవుని యందుండెనని ఎట్లు చెప్పును ? కావున రాముడు సాక్షెన్నారాయణుడేనని నిర్ణయించియే రాముని గుణవర్ణనను గావించినాడు.

నిజమునకు భగవానుని గుణములు లెక్కకు మిక్కిలియై వర్ణింపనలవికానివే అయ్యును అతని గుణ ప్రపంచము నెన్నినగాని మానవునకు ముక్తి కలుగదు. ఇదియే వ్యాస మునీంద్రులు గావించిన భాగవత రచనలోని రహస్యము.

వ్యాసులు వ్యాకుల చిత్తమున జాధనొందగా అంతటి వేద విభాగ కర్తకి వ్యాకులము కలుగుటకు కారణము, భగవద్గుణాను వర్ణనను ప్రత్యేకముగ కావించక పోవుచేనట. నీకీ కొంచెము వచ్చుచు ల్లయని హరిగోసుతింపమి నార్యపూజతా॥ యని

నారదులు చెప్పినారు పరాశర సూనునకు. ఆ ఘట్టముననే హరికథావర్ణనగలకావ్యము వర్ణింపబడినది. అందలి పోతనామాత్యుల వాణిని స్మరింతము.

మ॥ హరినామ స్తుతిపేయ కావ్యము సువర్ణాంభోజ హంసావళీ
సురుచి భ్రాజితమైన మానస సరస్సు ర్తిన్ వెలుగొందు శ్రీ
హరి నామస్తుతి లేని కావ్యము విచిత్రార్థాన్వితంబయ్యు శ్రీ
కరమైయుండ దయోగ్య దుర్మలిన వత్కాకోల గర్తా కృతిన్.

ముందుకు పోదము.

భారతీయ రాజ్యాంగమున రాజున కుండదగు

అర్హతలు

రాముడు నిజమునకు భగవంతుడే అయ్యును అతడిప్పుడు కాబోవు యువ రాజు. కావున యౌవరాజ్యము నందధిష్టింప చేయదగు వానికెట్టి అర్హతలుండ వలెనో ఆ అర్హతలన్నియు మన మహాకావ్యమున వర్ణింపబడినవి. భగవంతుడగు శ్రీ మహావిష్ణువునందున్న గుణములే పరిపాలకుని యందును ఉండదగు గుణము లని భారతీయ సిద్ధాంతము. సృష్టి స్థితి లయ కర్తయగు శ్రీ మహావిష్ణువు యొక్క అంశకలిగియే పృథివీపతియగుటను భారతీయ రాజనీతి శాస్త్రములు వర్ణించినవి. నా విష్ణుః పృథివీపతిః అని.

ఈ జగత్తును పరిపాలించు పరిపాలనా విధాన మొకటియు, భూలోకమును పరిపాలించు రాజనీతి వేరొకటియు అనునది భారతీయ సిద్ధాంతము కాదు. శ్రీమహా విష్ణువు నందున్న గుణసముదాయమే అఖండ భూభాగమును పరిపాలించు పరిపాలకుని యందును ఉండవలెనని తెలుపుటకే వాల్మీకి మహర్షి ఈ ఘట్టమున రాముని గుణ ప్రపంచమును విస్తరించినారు. దేవుని ధ్యానము వేరు, మన సత్యజీవిత విధానము వేరని నేటి చరిత్రకారుల అభిప్రాయము. భారతీయ గ్రంథములట్లు లేవు. నిజమునకు దేవుడే జీవుడు. లేక దేవుని అంశయే జీవుడు. మానవుడు దేవుడై, భౌతిక సుఖదుఃఖముల కతీతుడు గావలెననునదే మన రామాయణ మహాకావ్యము నకు ప్రధానమగు లక్ష్యము. ఇక్కడ మీకొక ముఖ్యమగు విషయమును గూడ చెప్పెదను.

నేడు మన రాజనీతిజ్ఞులు నాదెప్పుడో కొనసాగించిన నిరంకుశ పరిపాలనకు స్వస్తిచెప్పి ప్రజాస్వామ్యమును ప్రవేశపెట్టుట విశ్వశ్రేయమని ఉద్ఘాటించగా ప్రజానీకమునూ నేటి ప్రజాస్వామ్య మొక కల్పవృక్షమని నమ్ముచుండుట ఒక అంధవిశ్వాసమని నా విశ్వాసము. ప్రజాస్వామ్య మవనేమి? ప్రజాస్వామ్యము నేడు క్రొత్తనై రూపొందినదా? నాడును కలదా? నిరంకుశ పరిపాలనయన నేమి? నాడు నిరంకుశ పరిపాలన ఎట్లుండెడిది? అను విషయములను నేడు ప్రజలు చర్చించుచో నేటి ప్రజాస్వామ్యమునగల విశ్వశ్రేయము కన్నులకు కట్టినట్లగపడగలదు. అందుకు ముందుగ పరిపాలకున కుండదగు గుణ సముదాయమును వర్ణించినారు వాల్మీకి మహర్షి రామాయణ కావ్య కథానాయకుని యందు. ఇది అయోధ్యాకాండ యను మాటను శ్రోతలు మరువకుడు. తరువాతి కాండలలో నిరంకుశ పరిపాలకుని స్వరూపము వర్ణించబడును. ప్రజాస్వామ్యమున పరిపాలకుని అర్హతలెవ్వయో మీరు జాగరూకులై విని మనది ప్రజాస్వామ్యమగునా? కాదా? యని విజ్ఞులలో చించుకొనుడు. ముందు నాటి ప్రజల విజ్ఞతను చెప్పవలెనా? నాటి ప్రజలు ఎన్నుకున్న పరిపాలకుని గుణముల ప్రవచించవలెనా? అన్నది నాకు ప్రశ్నయైనది. కాని ఆలోచించగా మహర్షి పరిపాలకుని గుణముల వర్ణించియే ఆతని నెన్నుకొన్న ప్రజానీకములోని చైతన్యమును తెలుపగా నాకీ సందేహమెందుకు? నాడు ప్రజలు కోరుకున్న పరిపాలకుని గుణములనే మీకు విస్తరించెదను. ఆ గుణ వర్ణన విట్లు ప్రారంభించినారు మహర్షి.

స హి రూపోపపన్నశ్చ వీర్యవానన సూయకః

భూ మా వసుసమ స్సూనుః గుణైర్దశరథోపమః

రాముడు తగిన రూపము కలవాడట. పరాక్రమ శాలియట. అసూయ లేని వాడట భూలోకము నందెక్కడను అతనికి పోల్చదగిన పుత్రుడులేని పుత్రరత్న మట గుణములన్నియు దశరథునే పోలియుండెనట.

ఈ వర్ణనలోని ప్రత్యేకత ఏమి? మొట్టమొదట ఆకారము వర్ణించబడినది. తరువాతది పరాక్రమము. సాముద్రిక శాస్త్రము బాహ్యవయవ నిర్మాణము ననుసరించియే లోపలి గుణములను తెలుపును. మన గుణమయ దేహమునకును బాహ్య శరీరమునకునుగల అనుబంధమును తెలుపుట యందగ్ర గణ్యమైనది భారతీయ సాహిత్యము. దీనినే కాళిదాసు రఘువంశ కావ్యమున “ఆకార సదృశ ప్రజ్ఞః” అని నాడు. ఆకృతికి తగిన ప్రజ్ఞ కలిగియుండెనని మరొకచోట దీలిపుని ఇట్లు వర్ణించి

నాడు. “ధనుర్బులోప్యస్య దయార్థః భావమాఖ్యాత మతః కరిణై ర్విశంకైః”
 దీలీపుడు నందినీ ధేనువును తోలుకొని ధనుర్దారియై అరణ్యమునకేగగా అచ్చట
 లేళ్ళు ఆయన చేతనున్న ధనస్సునుచూచి భయపడుట లేదట. మీదు మిక్కిలి ఆయన
 శాంతరూపము ఆయనలోని దయను ప్రకటించగా తమకు విశాలమైన నేత్రములు
 కలిగినందులకు ఆ ఫలము ననుభవించు చున్నవా? అనునట్లు చూచుచున్నవట.
 “ప్రకామ విస్తార ఫలం హరిణ్యః” అని శ్రీరామచంద్రుని రూప సౌభాగ్యమును
 కవి ముందుగచెప్పి ఆ సౌభాగ్యముతో తులతూగు విక్రమ మున్నదనినారు. అనగా
 రాబోవు దుష్టసంహారమును సూచించినారు. తరువాతదీ అసూయ లేకపోవుటయను
 ఉత్తమగుణమును కూడ చెప్పినారు. ఇదీ మొదటి పాదములోని వర్ణనా విశేషము.
 ఇక రెండవ పాదమును తిలకింపుడు. భూమియందీ రామునకు ఉపమింపదగు పుత్రుడే
 లేడనునదీ. ఇదీ చాల విశిష్టమగు వర్ణనము. ఈ వర్ణన చెప్పిన విశేషమేమి?
 రామునకంటె ముందెందరో మహారాజుల చరిత్రలుండగా ఉపమించుటకు పుత్రుడే
 లేకపోయెనా? లేడు. కారణమేమందురా?

సర్వజ్ఞమూర్తియగు శ్రీ మహావిష్ణువే పుత్రుడగుటచే ఈతని జననమున
 కీతడేసాటి. తన మాయనే తాను ఆవారముగాగొని స్వసంకల్పముచే భక్తానుగ్రహము
 కొరకు పుత్రభావము నొందిన వ్యక్తి ఈ రఘువీరుడు. ఈతని కీతడు సాటిగాక
 మరెవ్వరు సాటి? ఈ విషయమును చక్కగ ఉదహరించినారు మహర్షి. తరువాతదీ
 తండ్రి గుణములనే ఈతడు కలిగియుండెనను విషయము. అరువదివేల సంవత్సర
 ములు ప్రజలను కన్నబిడ్డలవలె పాలించిన దశరథుని ప్రతిభా విశేషమే అతని
 తరువాత కాదగిన రాజు యందుండెనని రాముని యువరాజ్యార్హతను ధ్వనించినారు.
 తరువాత శ్లోకమిది —

“స చ నిత్యం ప్రశాంతాత్మా మృదుపూర్వంతు భాషతే
 ఉచ్యమానోపి పరుషం నో త్తరం ప్రతిపద్యతే.”

రాముడెప్పుడూ ప్రశాంతాత్మయయ్యె యుండునట. అతడు మాటాడునపుడు
 కాతిన్యముండదట. మార్దవ పూర్వకమట అతని సంభాషణము. ఎదిరివారెవ్వరైన
 కఠినముగ మాట్లాడినను అతడు తన మార్దవమును వీడదట. ఈ వర్ణన రాముని
 సౌజన్యమును ప్రకటించిన శ్లోకమని మనము సామాన్యముగ ఊహించుట కాక ఈ

శ్లోకమునందలి “న చ నిత్యం ప్రశాంతత్వా” అను భాగమును పరిశీలించుచో వాల్మీకి యొక్క ప్రత్యేకత మనకు గోచరించగలదు. ఏమా ప్రత్యేకత ?

ఈ శ్లోకమున రాముని దశరథుని నుండి విడదీసి రాముని ప్రశాంతస్థితి నిత్యమని చెప్పినారు. అనగా అతడొక కాలమున శాంతాత్ముడై యుండుటయు, వేరొక కాలమున కుపితాత్ముడై యుండుటయు, ఇంకొక కాలమున సంతోషము కలిగియుండుటయు, వేరొక కాలమున దుఃఖశోకములతో కూడి యుండుటయులేదట. భూతభవిష్యద్వార్తమాన కాలములయందు మూడు కాలముల యందును అతడు శాంతాత్ముడయ్యె యుండునని నిత్యశబ్దమును వాడినాడు. “యత్సత్యం తన్నిత్యం” అని శ్రుతి. ఏది సత్యమో అది నిత్యము. ఒక కాలము నందుండి వేరొకకాలమున లేకపోవుట సత్యమును నిత్యమును కాదు. కావున రాముడు ఏ కాలమునందును వికారము చెందని ప్రశాంతాత్మగాని, జీవత్వము కలిగి జనన-మరణాది వికారములు కలిగినవాడు కాడు. జీవన్ముక్తులయ్యును లోకవ్యవహారము నెట్లు కొనసాగించుటయో ఆదర్శమును చూపిన మనుష్యావతారమిది యని చక్కగ ధ్వనించి ఆ తరువాత ఆతని సౌజన్యమును వర్ణించినాడు. విజమునకు ఉపనిషత్ప్రతిపాద్యమగు సచ్చిదానంద బ్రహ్మమే మాయామానుష విగ్రహమని చెప్పక చెప్పినారు.

రాముడు సీత కొరకై దుఃఖించెను. కై కేయి వలన నాకీ కష్టములు వచ్చెనని పలుమారులు పలికెను. తన మిత్రుడైన విభీషణునకు పట్టముగట్టి రావణుని ఖండించెను. మరొక్క విశేషమేమన ? సీత కొరకై రాముడు కామాత్మడై విరహపడెను. రాముడు జీవన్ముక్తువా ? జ్ఞానియా ? అతడు క్షత్రియులు గావించు అశ్వమేధాధి క్రతువుల గావించెను. అతడెక్కడి జీవన్ముక్తుడు ? జీవన్ముక్తుల కండ్లకి లోకము కన్పట్టినా ? అను ప్రశ్నలు లేకపోలేదు. ఇక్కడనే యున్నదీ చిత్రము. ఉపనిషద్విజ్ఞానము వలననే తెలియదగు విషయమును మన సామాన్య బుద్ధితో ఆలోచించిన తెలియబడదు.

రాముడు తన పండ్రెండవ ఏటనే వశిష్ఠుని వలన ఆత్మతత్వోపదేశము నొందెను. అదీయే యోగవాశిష్ఠము. ఈ వాశిష్ఠమును—వాల్మీకి ప్రణీతమనియే వాశిష్ఠము నందున్నది. కావున రాముడు జ్ఞానియయ్యె అవతార జీవితమును గడపినాడు. ఆయన అవతార ధర్మాచరణముగాని, ఆతడు ప్రదర్శించిన శారీరక ధర్మములుగాని ఆతని ముక్తస్వరూపమునకు అడ్డము రాలేదు. లోకసంగ్రహము వకై ఆచరించు ధర్మ కర్మలును, లోకాతీతుల జ్ఞానసిద్ధియు రామకృష్ణావతారముల

మిశ్రమములయ్యె యుండును, అందు కృష్ణావతారమున స్పష్టమై ఆ యవతార బాల్య క్రీడల యందును విశ్వరూపాదీ ప్రదర్శన యందును కన్నట్టగా రామావతారము నందలి అత్మారామత్వము నిగూఢమై యుండును. ఆతడు స్వయముగ చక్రవర్తియై ధర్మపరిపాలనను గావించవలసి వచ్చుచే అందుకు కారణము.

రాముడు పరమాత్మ యను మాటను మరువక మనము రామాయణ మహా కావ్యమును గ్రహించవలెను. వాల్మీకి మహర్షి అక్కడక్కడ రాముని ఉపమించు టలో ఈ దోషమును స్పష్టపరచినారు. ఈ కాండయందెన్నియో చోట్ల అట్టి ఘట్టములున్నవి. వాటిని ప్రదర్శించుచు కథను చెప్పుట నా లక్ష్యము. జడవాదులు చూచు చూపును రామునిపై ప్రసరించి మీ అంతరాత్మల కలుషితములు గావించుకొన వద్దని నా యుద్ధోధము జడవాద మన నేమందురా ?

మానవదేహమెప్పుడు నిర్మితమయ్యెనో ఆ దేహమెప్పుడు ప్రకృతి సంబంధ మును కల్పించుకొనెనో ఆ కాలమే మానవ చరిత్రకు ప్రారంభ కాలమని చెప్పుట జడవాదము. ఆ కాలమును వారు నిర్ణయించలేరు. మానవుల ప్రారంభ జీవితము ఆటవిక జీవితమని వారి చరిత్రలోని అంశము. మానవసంఘము కొంత కాలము పిట్టల కొట్టుకొని, ఆ తరువాత కాలమున జంతు మాంసమును తినుట కలవాటుపడి, ఆ జంతువుల చంపుకొనుటకు తగు ఆయుధములను రాతితోను, కట్టెలతోను నిర్మించుకొని క్రమక్రమముగ యుద్ధ సామగ్రిల తయారు చేసుకొనుటకు సమర్థులై సాంఘికముగ ఎక్కువ బలము కలవారు, తక్కువ బలము కలవారిని బానిసల గావించుకొని రాజులై వ్యవహరించిరని ఆ జడవాదుల వాదము. రాతియుగ లోహయుగములీ వాదులు చెప్పునవే. నేడనుకొను నిరంకుశ పరిపాలన మనుమాట ఈ చరిత్రకు సంబంధించినదే. సద్వాదము ననుసరించిన ప్రజాస్వామ్యమును వారెరుగరు. రాముని వర్ణనమున మరొక శ్లోకమును వినుడు.

న స్మరత్యవకారాణాం శతమస్యాత్మవత్తయా

కథం చిదుపకారేణ కృతేనై కేన తుష్యతి.

నూరు అవకారములనైన ఇతరులు గావించుచో ఆ అవకారములను తలచ నైన తలచడట. ఏదో ఒక ఉపకారము నేమాత్రము గావించినను వారి ఉపకార ఫలమును స్మరించి ఆనందించునట, ఇదీయే భగవంతునిలోని ప్రత్యేకత. జీవుల దోషముల నాయన క్షమించును. వారందీండు పూజాదీకము లత్యల్పములైనను

సంతసించి అనుగ్రహించును. రాజు కూడ ఇట్లుండవలెను. ఇట్లెన్నియో గుణములు వర్ణించబడినవి రామునియందు. అందొక గుణమిది—

శీలవృద్ధై ర్జానవృద్ధై ర్వయోవృద్ధైశ్చ సజ్జనైః

కథయన్నాస్తవై నిత్యమప్రయోగ్యాంతరేష్వపి.

ఆతదెప్పుడను పట్టుదలతోడనే స్నేహమును చేయునట. ఎవరా వృద్ధులు? కేవల వయోవృద్ధులు కాదు. శీల వృద్ధులును, జ్ఞాన వృద్ధులును, సజ్జనులైన వయో వృద్ధులునట. ఈ వర్ణనలోని ప్రత్యేకత ఏమి?

మానవుని పరిశుద్ధ జీవితమును తెలుపునది ఆతని మిత్ర మండలి. ఆత దెవ్వరితో స్నేహము చేయుననునది చాల ముఖ్యమగు విషయము కావున అదికవి రాముడెవ్వరితో మైత్రిని నలిపెడివాడో వర్ణించినాడు.

సజ్జనులు కానివారితో వారెంత వయోవృద్ధులైనను రాముని దృక్పథమున వారు స్నేహపాత్రులు కారు. శీలమన నడవడిక. వక్రమార్గమున నడచు వారెట్టి వారైనను వారివంక తిరిగి చూడడు. శీలవృద్ధులు ఆతని ఆప్తమిత్రులు, నడవడిక వేరు, విజ్ఞానము వేరు. కావున జ్ఞానవృద్ధుల నాతడు దగ్గరకు తీయునట. ఒక్కొక్కరి వలన ఒక్కొక్క ప్రయోజన మున్నది. శీలవృద్ధులతో ఆతడు సదాచార ప్రసంగ ముల గావించును. అనగా వారు ధర్మశాస్త్ర విపులులన్నమాట నడవడికను చెప్పునవి ధర్మశాస్త్రములు. ధర్మము రెండు విధములు. సామాన్య ధర్మము, అప ధర్మమునని ఆ రెండు ధర్మముల తెలిసి నడవడికను దీర్చుకొనవలెను, జ్ఞాన వృద్ధులతో మోక్ష శాస్త్ర ప్రసంగముల గావించును. వయోవృద్ధులతో వంశచారముల ప్రసంగించి తెలుసుకొనును. ఇంకొక్క విశేషమున్నది. వారితోటి మాట్లాడు సమయమెప్పుడు? వారితోటి ప్రసంగములకు ప్రత్యేకముగ ఈ సమయమని లేదు. తాను ప్రధానముగ అభ్యాసమును చేయు ధనుర్దే ధ్యయన కాలమునందు కూడ వీమాత్రము అవకాశము దొరకినను సంభాషించును.

బుద్ధిమాన్ మధురాభాషీ పూర్వభాషీ ప్రియం వదః

వీర్యవాన్నచ వీర్యేణ మహతా స్వేన విస్మితః.

ఆతడు మహా మేధావియట. అతని పలుకులు తేనె లాలుకునట. ఎంత తక్కువ వానినైనను తానే ముందుగ మాట్లాడించునట. శత్రువుల యెడకూడ రాముడు ప్రియవచన శీలుడట. శత్రు నిరసనము నందాతడు అత్యంత సమర్థుడే

యయ్యును తన సామర్థ్యమునకు తానే ఆశ్చర్య పడదట. ఇక్కడ కవి విస్మయ పదమును వాడెను. విస్మయమన గర్వము. గర్వము లేని వాడని భావము. మరొక్క విశేషము.

“వచాన్యత కథో విద్వాన్ వృద్ధానాం ప్రతి పూజకః

అనురక్తః ప్రజాభిశ్చ ప్రజాశ్చాప్యనురంజితే.

రాముడు చక్కని పండితుడు. కాని అబద్ధపు కథల యందాతడు అను రక్తుడుకాడు. అబద్ధపు కథలననేమి ? కల్పిత కథలని అర్థము. (ఈనాటి నవలలు) అసత్కావ్యములు విశ్వశ్రేయములుకావు. మహా కావ్యముల పఠనము అనసరము కాకపోదు. సంస్కృతమున కూడ నవలలు లేకపోలేదు కాని అవి విశ్వశ్రేయ ములుకావు. ప్రజల నాతడు ప్రేమించును. ప్రజలచే అకడు ప్రేమింపబడునట. ఇవి ఇట్లుండ మరొక్క విశేషమా రాముని యందుండెనని మహర్షి ప్రత్యే కించినారు.

కులోచిత మతిః జ్ఞాత్రం ధర్మం స్వం బహుమన్యతే

మన్యతే పరయా కీర్త్యా మహత్స్వర్గఫలం తతః॥

భారతీయ వర్ణ ధర్మములు అనాది సిద్ధములు గాని సంఘము చేపట్టిన వృత్తుల ననుసరించి వచ్చినవి కావని ఈ శ్లోకము నిర్ణయించు చున్నది. రాముడు తన జ్ఞాత్రీయ కులమునకు ఉచితమగు జ్ఞాత్ర ధర్మమునే ఉత్కృష్టమని తలచునట “స్వం జ్ఞాత్రం ధర్మం బహుమన్యతే” అనినారు. తన ధర్మాచరణ వలన వచ్చు స్వర్గము నాతడు గొప్ప దానినిగా భావించునట. స్వర్గమున్నదని నమ్మిన వారే అస్తికులు. రాముడు అస్తికుడు. కీర్తికి స్థానమిచ్చుట ధర్మము ననుసరించియేనట. ఇంతియే కాదు. మరికొన్ని ముఖ్య విశేషముల చెప్పి ముగింతును.

ధర్మకామార్థతత్వజ్ఞః స్మృతిమాన్ ప్రతిభానవాన్

లౌకికే సమయాచారే కృతతల్పో విశారదః

రామునకు ధర్మార్థ కామముల తత్వము తెలుసునట. మరపు లేదట. అతని ప్రతిభ నిత్యనూతనమట.

ధర్మార్థ కామముల పేరించుటకు శాస్త్రాచార్యులు కాలముల నియమించి నారు. ప్రాతఃకాలమున ధర్మమును, మధ్యాహ్నమున అర్థ పురుషార్థ సేవనమును, రాత్రి కాలమున కామానుభవమునని. ఇందు ధర్మార్థములు కాలవ్యత్యాసములు

కావచ్చును. ప్రాతఃకాల మధ్యాహ్నములు మారవచ్చును. కామము మారరాదు. ఈ విషయముల తెలిసిన తత్వవేత్తయట రాముడు. ధర్మార్థ కామములు శాస్త్రాధీనములు. ఆ శాస్త్రములును వేదసమ్మతములే. అంతేగాక స్మృతి, ప్రతిభ అను గుణములు ప్రత్యేకములట. స్మృతియన తనాచరించదగు పనిని మరువ కుండట ప్రతిభయన ప్రతికార్యము నందును క్రొత్తదనమును కల్పింపదగు శక్తి. ఇవి గాక లోకీకాచార శిష్టాచారముల యందును ఆపస్తంబాదీ ముని ప్రణీత శాస్త్రము లందును అతడు విశారదుడట. అనగా వాటిని ఆచరింప చేయుట యందు సమర్థుడని అర్థము. మరొక్క విశేషము :

“నిభృత స్సంవృతాకారో గుప్తమంత్రస్సహాయవాన్
అమోఘ క్రోధ హర్షశ్చ త్యాగనయమ కాలవితా.

తన హృదయము నందలి విషయములను ఎదిరి వారు గ్రహించకుండ నిలుపు కొనుట యందత్యంత క్షణికుడట. అనగా ఆకార చేష్టల వలన పర హృదయమును గుర్తెరుగు వారుందురు. వారికి రాముడు వశుడు కాడట. అట్టి మంత్రులే అతనికి సహాయకులు గూడ. అవియట్లుండ అతనికి వచ్చు క్రోధము గాని సంతసము గాని గడ్డి మంట వలె వెలిగి చల్లారునవి కావట. అవి కార్యదూషమును ధరించియే తీరునట. మరొక్క విశేషమేమన ? త్యాగమెప్పుడు చూపవలెను ? నిగ్రహము నెప్పుడు వాడవలెనను కాలముల నాతడు తెలిసి వర్తించు వాడట. అన్నిటి కంటె ముఖ్యమగు విషయమొకటన్నది. ఆది ఆదాయమెట్లు చేయవలెను ? వ్యయము నెట్లు చేయవలెను యనునది.

దీనిని భారతీయ అర్థశాస్త్రము చక్కగ చెప్పినది బృహస్పతి, శుక్రాచార్యుడు సంగ్రహించిన అర్థశాస్త్రమునే కామందకుడు, చాణక్యుడు మొదలగు వారు మరల మరల సంగ్రహించినారు. రాజపుత్రులే, అర్థశాస్త్రాధ్యయనమును చేయుట చాలా ముఖ్యముగ జరిగెడిది. దీనిని వాల్మీకి రాముని వర్ణనలో ప్రత్యేకించినారు.

“ఆయకర్మణ్యుపాయజ్ఞస్సందృష్టవ్యయ కర్మవిత్”

ఆదాయమును చేయుట యందు రాముడు చాలా నేర్పరియట. వ్యయమును చేయుట యందాతడు దీర్ఘదర్శియట. “సం” అను ఉపసర్గను వాడినారు. దృశిల్ దాతువునకు సమ్యక్ దృష్టః అని అర్థము. వ్యయము చేయుటయందు అతని చూపు ఎంత దూరము పోవునో చెప్పినారు. ఇట్టి గుణముల నెన్నిటినో

వర్ణించినారు మహర్షి. మనకు కాలము చాలదు. ఇక చివ్వరి శ్లోకమును మీకు వినిపించెదను. రాముని యందీ గుణ సముదాయ మెట్లుండెనో ఒక చక్కని ఉపమానముతో వర్ణించినారు.

గుణై ర్విరుచే రామో దీప్తిస్సూర్య ఇవాంశుభిః

ఈ వర్ణించిన గుణములన్నిటితో రాముడు చక్కగ వెలుగొందు చుండెనట. ఎట్లుట? ప్రకాశవంతుడగు సూర్యుడు తన కిరణములతో వెలుగొందునట్లు రాముడు వెలుగొందు చుండెనట. ఈ ఉపమానములోని ప్రత్యేకత ఏమి?

సూర్యుని కిరణములు సూర్యుని కంటె వేరుకావు. ఆ గుణములకు సూర్యుడే అధిష్ఠానము. సూర్యుడు వేరై గుణములు వేరై లేవు. సృష్టిస్థితి లయములకు సూర్యుడాధార భూతుడు, రాముడతడే. కాని ఇక్కడ ఉదయ భానునిగ పోల్చక “దీప్తః” అను విశేషణమును వాడి ప్రస్తుతమున రాముడు పాలకుడునగా స్థితికాలము నందలి సూర్యునికే పోల్చినారు. సూర్యుడు లోకబాంధవు డయినట్లే రాముడు లోక బాంధవుడని సూచించినారు. సూర్యుడు చీకట్లను పోగొట్టునట్లు రాముడును అజ్ఞానమును తొలగించు ఆత్మరాముడని ధ్వనించినారు.

ఇట్టి రాముని ప్రజలు రాజు కావలెనని కోరినారు. అట్టి రాముని యువ రాజును గావింప దశరథుడు యత్నించినాడు. ఇది నాటి పరిపాలనకు ప్రారంభ ఘట్టము నేనే తగిన నాయకుడనని ప్రజలకు ప్రజా నాయకుడు దోసిలి యొగ్గలేదు.

ఈ సందర్భమున నాటి నేటి పరిపాలనా విధానముల పరిశీలింతము.

నేటి పాలనము ప్రజాస్వామ్యము. నేటి ప్రజాస్వామ్యమున రాజును వాదొకడు నియతుడై లేక ప్రతి పరిమిత కాలమునందును ప్రజా బాహుళ్యము ఒప్పు కొన్న వ్యక్తి పరిపాలకుడగును.

ఏ వ్యక్తి తాను పరిపాలకుడను కావలెననుకొనునో ఆ వ్యక్తి నన్ను ఎన్నుకొన్నవారి కి లాభములను నేను చేకూర్తునని ప్రచారము కావించుట కలదు నేటి ప్రజాస్వామ్యమున. ఈ ప్రచారకుని ప్రచారమున కయ్యెడి ఖర్చుకు మితము లేదు. ప్రజలను తన కభిముఖము గావించుటకై యత్నించు ప్రయత్నములందగ్రగణ్యుడు పరిపాలకుడు. ప్రజలు తనను ఎన్నుకొనునట్లు ప్రయత్నించుట రాజకీయ చతురత. ప్రజలలో పలుకుడియే తప్ప వీనికి శిక్షాస్మృతుల విజ్ఞానముగాని చరిత్రలోని పవిత్రతగాని న్యాయ శాస్త్రాధ్యయనముగాని ఏత్య ఏతామహా క్రమమున

వచ్చేడి ప్రజ్ఞా విశేషముగాని ప్రధానములు కావు. పరిపాలకుని ఎన్నుకొను ప్రజలు ఈతనిని తామెందుకొర కెన్నుకొనుచుండిరో అతనికిగల సామర్థ్యమెట్టిదో తెలియని ప్రజలకు కూడ ఓటుహక్కు ఉన్నది.

సర్వమానవ సమత్వము, సర్వమానవ సౌభ్రాతృత్వము ప్రతి మానవు నకును తన ప్రాథమిక హక్కుల పరిరక్షించుకొను స్వేచ్ఛయు ప్రజల సౌమ్యని చాటుట ప్రచారకుల ప్రచార సూత్రములు.

పర్యవసానముగ ప్రజలలో అధిక సంఖ్యాకులచేత ఎన్నుకొనబడిన ప్రతి విధులచేత నడుపబడు ప్రభుత్వమునకు ప్రజా ప్రభుత్వమని పేరు. (డెమోక్రసీ)

ఏనాడైనను ఏ పరిపాలన యందైనను మూడు అంకములుండును. ఒకటి పరిపాలకుడు, రెండు పరిపాలింపబడువారు, మూడు పరిపాలనా విధానము.

పరిపాలనా విధానమన చట్టనిర్మాణము, పరిపాలకుడన ఆ చట్టమును అమలు పరచువాడు, పరిపాలింపబడువారన ఆ చట్టములకు బద్ధులై నడచువారు.

ఒకనాటి పరిపాలనము విరంకుళ పరిపాలన మనియు నాడు ప్రజలు అన్య తంత్రులనియు నేటి ప్రజాస్వామ్యవాదము చెప్పు ముఖ్య విషయము—

అనగా ప్రజలకు స్వాతంత్ర్యము నిచ్చి వారి అభిమతములను తీర్చుటకు వారి అనుకూల విధానమున పరిపాలించుటయే ప్రజాస్వామ్యములోని అమృత ఖాండ ప్రధానమని నేటి ప్రజాస్వామ్యవాదుల నినాదము.

ఈ ఘట్టమున నా ప్రశ్నలివ్వి.

ప్రజాస్వామ్యమున ప్రజలకు స్వాతంత్ర్యము నిచ్చిన దేభాగమునందు ? అనలా ప్రజాస్వామ్య పదమునకు అర్థము కుదురునా ?

మన ప్రజాస్వామ్యమున ప్రజలకు గల స్వాతంత్ర్యము పాలకుని ఎన్నుకొనుట యందు మాత్రమే కలదుగాని పరిపాలనా విధాన నిర్మాణమునందు లేదు. కాక తమదే ఎన్నుకొనబడిన పరిపాలకులు గావించు శాసనములను ధిక్కరించుట నేరము కూడ. ఇది ఇట్లుండ—

ప్రజాస్వామ్యమున నేను చెప్పునది గాని నీవు చెప్పునది కాదను వా రి కుమ్ములాటలలో ఆ నిర్ణయము ముక్కలు ముక్కలై ఆ ప్రజాస్వామ్యము రూప నామములు దీడ్చుకొనలేని స్థితికి దీగజారి దేశదౌర్భాగ్యమునకు మాత్రమే కారణ

మైనదనుట నిర్వివాదము. నేనిప్పుడు చెప్పినమాట బుద్ధిమంతు లొప్పుకొననిదికాదు. ఒప్పుకొనక తప్పని మాట కూడ.

ఒప్పుకొననిచో పాలకుని అర్హతల నిర్మించు గీటురాయి ఏదీయట? భిన్నభిన్నములగు పార్టీల విధానములను తూచుకొను త్రాసు ఏమున్నది? పార్టీలకును మితములేదు. ప్రతివాని పైత్యమును ఒక పార్టీయైనది.

ప్రజాభాహుళ్యము ఒప్పుకొనుట అధికార నిర్ణయమగునా? బంగారమిది యని నిర్ణయించునది ప్రజావాణీయేనా?

ఒక దేశద్రోహి నే తెచ్చిన రోహమును బంగారమని మీరందరన్నచో మీకు చాలినంత ద్రవ్యము నిత్తుననును. ఆ ద్రవ్యరోభులు చాలమంది తాత్కాలిక లాభము నపేక్షించి అతని మాటకే ఓటు నిచ్చినచో అది బంగారమనుట విజ్ఞానమగునా? ప్రజాస్వామ్యమన ఎక్కువమంది ఒప్పినదేగదా బంగారమగుట? ఇంతకంటె తెలివితక్కువతన మేమున్నది? పరిశీలింపుడు —

అసలు ప్రజాస్వామ్య పదము దోషభూయిష్టము. రక్షకుడును రక్షింపబడువాడును ఒక్కడెట్లగును?

రక్షణయనునది క్రియాపదము. ఇది ఆత్మనేపది ధాతువు. ధాతువు చేత బోధితమగు ఫలము కర్తకు చెందుచో అది పరస్మైపది ధాతువు. ధాతువుచే బోధితమగు ఫలము కర్తకు చెందుచో అది ఆత్మనేపది ధాతువు. ఆత్మనేపది యగు రక్షణ ధాతువుయొక్క ఫలము రక్షింపబడువానికి చెందవలెను గాని రక్షకున కెట్లు చెందును? రక్షణ క్రియకు కర్తయు, కర్మయు ఒక్కటి కాజాలదు కావున శాసన క్రియాఫలము ననుభవించువాడు వేరై, శాసనకర్త వేరై యుండవలెను గాని శాసనకర్తయు, శాసన క్రియాఫల భోక్తయు ఒక్కడు కారాదు. ఇది ప్రజాస్వామ్య పదములోని దోషము.

ఇక నాటి రాజ్యాంగ విధానమును పరిశీలింతము.

భారతీయ రాజ్యాంగమున పరిపాలకుడగు రాజును పరిపాలింపబడు ప్రజలును అన్వతంత్రులే. స్వతంత్రులు కారు. పరిపాలన అను పదమునకు పరిపాలకున కంటె ముందేయున్న విధానమును పాలించుట అని అర్థము గాని ఎన్ను

కొనబడిన ప్రతి ఒక్కరును ఇష్టము వచ్చినట్లు పాలనా విధానమును సృష్టించుట పాలన అను పదమునకు అర్థము కాదు.

పాలనా విధానమునకు సృష్టికర్త వేరై పాలకుడు వేరై యుండి సమాజమునకు వచ్చు కల్లోలములకు తావివ్వక కల్లోలములు కలిగినప్పుడు ధర్మాను సరణమగు రాజనీతిని అనుసరించుటయే నాటి పరిపాలనలోని సౌజన్యము. బ్రహ్మ సృష్టికర్త కాగా విష్ణువు పాలకుడయ్యెను. నేను చేయునది ధర్మమేననిగాని, కాదని గాని ధర్మాధర్మనిర్ణేతలు ప్రజలేయగుచో న్యాయస్థానము లేందుకు? నాటి పాలనా విధానమున ధర్మాధర్మముల నిర్ణయించునవి వేదశాస్త్రములు.

సూర్యుడుదయించునది తూర్పు దిక్కు అస్తమించునది పడమర అను నిర్ణయము ఎవరికి వారే చేసుకొనుట నాటి విధానమున లేదు. “వేదోభిరోధర్మమూలం” అనునది సిద్ధాంతము. పుణ్యపాపముల నిర్ణయములు వేదమూలకములు. ధర్మోవిశ్వస్య జగతః ప్రతిష్ఠా” అను వాక్యమారముగా నాటి పాలనా వ్యవస్థ నడచినది. నాటి వ్యవస్థా విధానమిది.

లక్షాధికారి మొదలు ఖిక్షాధికారి వరకును గల అన్ని వృత్తుల యందును రోకశాస్త్ర నిండితములుగు జారత్వ, చోరత్వ, మద్యపాన ద్యూతాది వృత్తులతో జీవించు వారిని వదలి పాలకుడు ప్రతి వారికిని యోగక్షేమముల కల్పించవలెను.

తమ బ్రతుకుతెరువు వరకే జీవన విధానమును నడుపుకొనువారికి పన్నులు లేవు. విల్వచేయదగిన ఆదాయము లేని వారికి రక్షణను మాత్రమే కల్పించవలెను గాని పన్నుల భారము వారిపై మోపరాదు.

అధికాదాయముకలవారికి ఆరవ వంతు పన్నును వేయవలెను. ఇట్టిపెన్నియో నిర్ణయము లున్నవి. అట్టి నిర్ణయములతో నాటి వ్యవస్థ సాగినది. మరొక్క విశేషమును చెప్పి విరమింతును. నేను చెప్పబోవునది చాలా ముఖ్యమగు మాట. నాడు గ్రామాధికారి మొదలు అఖండ భారతమున పరిపాలించు ప్రభువు వరకును వారు అధ్యయనము గావింపదగు పాఠ్యగ్రంథము లుండెడివి. అవి ప్రతి సంవత్సరమును మారునవి కావు. తర్క వ్యాకరణ మీమాంసా శాస్త్రాను బంధములుగ నుండెడివి. ఆ గ్రంథముల వరించియే ప్రజాప్రతినిధులుగ నిలువవలెను. నేటి తాలూకా, జిల్లా రాష్ట్ర విభాగముల వలెనే మండల, ఉపమండల, రాష్ట్ర, దేశ నామములతో వ్యవహరింపబడెడివి. ఈ మండలాదులకు పాలకుల నిర్ణయము ఆ దేశ

ప్రధానియే నిర్ణయించెడివాడు. పరిపాలనాధికారమును గుర్తించదగు ప్రజలకును ఆ నిర్ణయమున అధికారముండెడిది కాని నాటి పరిపాలనా వ్యవస్థ ఏ క్షణమున కాక్షణముననే మారుచుండెడిది కాదు. ప్రజాప్రతినిధులకు వేతనము యిందెడివి కావు. గౌరవ వేతనము యిందెడివి. గ్రామ రాష్ట్రాధిపాలకులు అయిదు సంవత్సరముల పరిమితి కలిగి, క్రొత్తవారికి ఎన్నిక యిందెడివి. క్రొత్తవారు దొరకనిచో పాత వారు అంగీకరించినచో పూర్వులనైన ఎన్నుకొనవచ్చును. ఒక విధముగ చెప్పవలసి వచ్చుచో నిస్వార్థ దేశభక్తులకే ఆయా పరిపాలనాధికారము లభించెడిది. పదవీ వ్యామోహితులకు స్థానముండెడిది కాదు. ఉపమంత్రి మంత్రి నిర్ణయములలో ఎవ్వడు ఏ శాఖకు సంబంధించిన శాస్త్రమునందు పారంగతుడో వానికే ఆ మంత్రి పదవి యుండెడిది. ఇట్లు చెప్పవలసి వచ్చుచో మరొక గ్రంథ మగును. ముఖ్యముగ చెప్పతగినమాట ఎన్నికల ఖర్చులు, ఎన్నికల సంరంభములు, కొట్లాటలు, రక్షణ శాఖతో ఎన్నికలు జరుపుట నాడు లేవు. నేటి ప్రజాస్వామ్యము బూరుగచెట్టు పూవు వంటిది.

చిలుక బూరుగచెట్టు పువ్వును చూచినది. అది పెద్దగ కనిపించగా దీని పండును ఇట్లే యుండుననుకొన్నది. చివరకాపువ్వు పండై చిలుక కంటబడినది. దానిని చిలుక ముక్కుతో పొడిచినది. ఆ పండునందున్నది దూది గాని రసము కాదు. కండయు లేదు. ఆ దూదియు ఆ చిలుకకు దక్కలేదు. ఆ దూది గాలికెగిరిపోయినది. ఇదియే నేటి ప్రజాస్వామ్య ఫలితము కథకు వత్తము.

దళరధుని వార్ధక్యము వరించినది. యౌవన మాతని నిర్దాక్షిణ్యముగ వదలినది. ఆతడిక తన రాజ్యభారమును దీంపుకొనదలచినాడు చచ్చువరకును నేనే రాజునై యుండవలెనను దురాశ అతనిని సమీపించలేదు. కావున తాను దీంచు కొన దలచిన రాజ్యభారమును మోయగలవాడు రాముడని ఆతడు నిశ్చయించు కొనినాడు. అప్పటికి దళరధునకు అరువదీవేల వత్సరములు.

కాని ఆ యౌవమును కార్యరూపము నొందించవలెనన్న నాడును నేడును రాజు (లేక తత్కాల ప్రభుత్వము), సాతంత్ర్యము కలిగిలేదు. ప్రజావాణికి రాజు నాడును బద్ధుడే. ప్రజల యనుమతి లేక రాజపీఠమున మరియొక రాజును స్థాపింపదగు అర్హత రాజునకు లేదు. ఈ చట్టము సనాతన సిద్ధాంతము లోనిదే. పుత్రుడెట్టివాడైనను తండ్రి రాజ్యమును ఆతన జ్యేష్ఠపుత్రునకే సంక్రమించ

వలెనను నియమము నాడు లేదు. పుత్రుడు గుణజ్యేష్ఠుడైననే, పరిపాలనా దక్షత్వము కలిగి యున్ననే అతనిని తండ్రి యువరాజును గావింపవలెను. గ్రుడ్డివాడైన ధృతరాష్ట్రుని రాజును చేయలేదు నాటి ఖారత రాజ్యాంగము. ప్రస్తుత కథాంశమున దళరథుని దృక్పథమున రాముడు నిలచినాడు. ఇక ప్రజావాణి అతనిని వరించి ఎన్నుకొనవలెను. అందుకు ముందుగ మంత్రులతో మంతనముల గావించినాడు. మంత్రులగు వారి విశ్వయమును ప్రజావాణి స్పష్టము గావించవలెను. ప్రజావాణి యన—ఆ నగరవాసుల వాణి యొక్కటే కాదు. నానాదేశాగత రాజ బృందమును, పౌర జానపదులును పరిషద్గణమై పరిషన్మధ్యమున నిలచి ఏకగ్రీవ మున తన అభిప్రాయమును బలపరచవలెను. దళరథుడట్లే పరిషత్తు నేర్పాటు గావించినాడు. అతని సంకల్పహాయమున పరుగులెత్తగా అతడు కాల విలంబనను గావించలేదు. దళరథుని హృదయ సీమయందేదీయో ఒక మహాభయముండి యుండవచ్చును. రాష్ట్రపతుల రాకలకై ప్రతి రాష్ట్రమునకును దళరథుని సందేశ మందినది. గ్రామసీమలిందు విడువబడలేదు. అటవిక రాజులకును, మ్లేచ్ఛ రాజ్య ములకును గూడ సందేశము లందినవి. కాలవ్యవధి లేకపోవుటచే కేకయ రాజా నకును, జనక చక్రవర్తికిని మాత్రము కబురందలేదు. “సశ్చాత్తా శ్రోష్యతః ప్రేయం” తరువాత నైన వారు సంతోషింతురని తలచినాడు దళరథేశ్వరుడు.

అతి శీఘ్రముగ పరిషత్తు ఏర్పాటైనది ఆ మహా పరిషత్తునకు రాని వారు లేరు. ఎందరో పండిత ప్రకాండులు విచ్చేసినారు. కవులును లేకపోలేదు. మునివర్యులు తమకు తగిన పీఠముల నలంకరించినారు. వివిధ రాష్ట్ర ప్రతినిధులును. సామంత ప్రభువులును, జానపదులును గూడ ఆ మహా పరిషత్తు నలంకరించినారు. ఇక నా పరిషన్మధ్యమున వృద్ధభూపతియగు దళరథ రాజేంద్రుడు తన రాజ పీఠము నలంకరింపవలెను. అతడును రాజపీఠమున ఆసీనుడయ్యెను.

అదీయొక భవన రాజము. ప్రజాబాహుశ్యమంతయు నిశ్శబ్దమై నిస్తరంగ సముద్రమువలె ప్రశాంతముగ నున్నది దళరథేశ్వరుడేమి మాట్లాడునోయని. ఆ రాజు కంఠనినాదము మేఘగంభీర ధ్వానమై సభాసదుల ముగ్ధుల గావించుచు వారిని సంబోధించిన అతని ఆహ్వానము సభాస్థలి కంతకు నందించినది.

పౌరులారా !

మా పూర్వులందరును మిమ్ము కన్నబిడ్డలవలె దీర్ఘకాలముగ పరిపాలించినారు. పవిత్రమగు ఇక్ష్వాకు వంశమున పుట్టిన నేనును పరమ పావనులగు

మా ఇజ్జోకు వంశజుల మర్యాద ననుసరించి వారి కీర్తి ప్రతిష్ఠలకు భంగము రాకుండ ఇంత వరకును రాజ్య పరిపాలనను చేయగలిగితిని. ఇప్పటికి నాకు అరువదీ వేల వత్సరములు నిండినవి. నాకిక రాజ్యము భారమైనది. ఏమరుపాటును నన్ను వరించినది ధైర్య స్థైర్యములతో జితేంద్రియుడనై ధర్మ స్వభావము నుండి వెనుకకు మరలకయే దీర్ఘకాలముగ మోసిన ఈ రాజ్యభారమును దించుకొనక నాయంత రంగము సుఖించుట లేదు. ఇదీ నాకు విశ్రాంతి కాలము. మీ యనుజ్ఞను బకయక నేనీ రాజ్యభారమును దించుకొన సమర్థుడను కాను, రాజ్యముగతి యేమందురా? జ్యేష్ఠుడై నా గర్భమున బుట్టిన రాముడు సకల గుణాభిరాముడు. సర్వజన ప్రിയ దర్శనుడు. రాజకార్యములందు మేటి. ధర్మార్థవేది. సమాచారముల నెరిగిన ప్రోడ, కాలమునకు వశుడు కాడు. లోకోత్తర గుణ విరాజితుడు. ఆ రఘువీరుని అగ్రహాను గ్రహములు వ్యర్థములు కావు. కులోచితమగు జాత్ర ధర్మ ప్రకారము వర్తించుటచే కలుగు కీర్తియే మోక్షమిచ్చునని ఆ ధర్మాత్ముని సిద్ధాంతము. వేదవేదాంగముల సారము నెరిగిన రసజ్ఞుడు. యుద్ధమునం దజేయుడు. బుద్ధి కౌశలమున బృహస్ప తియే అట్టి రాముడు ఇచ్చట గల సభాసదులెల్ల నిండు మనములతో నంగీకరించె దరేని, ప్రోడక కళా పరిపూర్ణుడై పుష్యమి నక్షత్రముతో కూడిన కుముద బాంధవుని భంగి యువరాజ్య పట్టాభిషేక సింహాసనా సీనుడై ప్రజాహిత్యుడై రాజ్యపాలన చేయ గలడు. రాముడు పాలింపదగినదీ ఈ అల్పరాజ్యమేనని మీరు భావింపకుడు. త్రిలోక సామ్రాజ్యలక్ష్మి నెవ్వని వరించి నాదునిగా గొని నాధవంతురాలు కాగలదో అట్టి రాముని మీకు వప్పగించి నేనీ సింహాసనము నుండి దిగ దలచినానని తన గంభీర వాక్య సరణిని ముగించి మౌనముద్రను వహించినాడా వృద్ధ భూపతి.

రాముడు ముల్లోకముల పరిపాలింప సమర్థుడని పలికిన దశరథుని పలుకును వినుడు—

అనురూపస్సవై నాథో లక్ష్మీవాన్ లక్ష్మణాగ్రజః

తైర్లోక్యమపి నాధేన యేన స్యాన్నాధవత్తరం.

ఇదీ వాల్మీకి వాణీ, శ్రోతలారా! ఇందు కవి తన కావ్య నాయకుని ఎవ్వడని ప్రకటించెను? ఇంద్ర యమ వరుణ కుబేరాది దీర్ఘాయురకెల్ల పాలకుడని స్పష్ట పరచెను. దశరథుడంతతో అగలేదు. ప్రజలకు రాముని గుణముల విడిపించి రాముడు

సమర్థుడని తెలిపియు మీరు నిశ్చయింపుడని వారిపై నెందుకు పెట్టెను? అదియే మన మిక్కడ గ్రహింపదగు విషయము.

అనురాగము దోషమును చూడనివ్వదు. ద్వేషము గుణమును గ్రహించి వివ్వదు. కావున రాగద్వేష రహితుని నిర్ణయము తగిన నిర్ణయము. అందుచేతనే దశరథుడు ప్రజలపై పెట్టి మీరు నిర్ణయింపుడని వారికి స్వేచ్ఛ నిచ్చినాడు.

యద్యప్యేషా మమ ప్రీతిర్హిత మన్యద్విచింత్యతాం

అన్య మధ్యస్త చింతా హి విమర్శాభ్యధి కోదయా

వెనుక ముందుల బాగుగ విచారించుట చాల అవసరమని—స్పష్టపరచినాడు. అనగ తనను రాజుగ భావించుటగాక నన్ను కార్యనిర్వాహకునిగ భావించి, మీరును మధ్యస్థులై విచారించి నిర్ణయింపుడనినాడు. ఇదియే రాజున కుండదగు అత్యుదార మగు భావము.

ఇక ప్రజల దగ్గరకు పోదము. వారి ఆభిప్రాయమును విందము—

వాల్మీకి మహర్షి ప్రజల హృదయ సీమల ప్రవేశించినారు. రాముని యువ రాజును చేతునన్న వార్తను విని ఉప్పొంగిపోయిన వారి సంతృప్త స్వాంతముల తిలకించినారు. వర్షాకాల మేఘమును దర్శించిన మయూరముల వలె నాట్యములు నలుపుచున్నవి వారి మనస్సులు. యువరాజై భద్రగజము నదిరోహించి, శ్వేతచ్ఛత్రము-రాముని ముఖమండల శోభకు అలంకారమును గూర్చగా అట్టి రాముని ఎప్పుడు చూతుమాయని ఉవ్విళ్ళూరుచున్న ఆ రసజ్ఞశ్రేణుల రసభావ తరంగముల గమనించినారు. ప్రజలు రాముని కేవల మూఢముగ భావించిరా? అని కూడ మహర్షి ప్రజల మనస్సులను పరిశీలించినారు. రామునియందున్న ప్రత్యేకత నెరిగియే వారా నందించుచుండిరని మునివర్యులు నిశ్చయించుకొనినారు. తరువాత ప్రజలందరినీ సమాధానము నిట్లు చెప్పినారు.

ఇచ్ఛామోహ మహాభాహుం రమువీరం మహాబలం

గజేన మహతాయాంతం రామం ఛత్రావృతాననం॥

మహారాజా! రామునే యువరాజుగ చేయుటను మేము కోరుచుంటిమని మీరు చెప్పగా మేము ఒప్పుకొనుట కాదు. ఎప్పటి నుండియో మా కోరిక

ఇట్లున్నదని వారి ఉత్సాహమును సూచించినారు. రాముడు మీ రమునంశమునం దగ్ర గణ్యుడనినారు. రాముని బలపరాక్రమములు కొలతలేని వనినారు. అట్టి రాముని భద్రగజముపై నెక్కించి రాజవీధుల రాముని త్రిప్పుచు అంతర్గహముల వసించు స్త్రీలకు సైతమును రామునెప్పుడు దర్శింప చేతురా? యవి ఉవిక్కురు చుంటిమని నారు. రాముని ప్రత్యేకతను ప్రజలు నిర్ణయించి, రాముని పరిపాలకుని గావింపుమని కోరుటకు ముందు రామునకీ విషయము తెలియదు. రాముడు తనను పరిపాలకునిగ ఎన్నుకొనమని ప్రజలలో ప్రచారమును చేసుకొనలేదు. నాటిది పెట్టుబడితో కూడిన ప్రజాస్వామ్యము కాదు.

తన పుత్రుని పట్టాభిషిక్తుని గావింతుటకు ప్రజలందరించిన సంతోష వార్త కారాజు తృప్తి నొందెనా? అతడు వారి ఒప్పుదలకు సంతృప్తి నొందలేదు. ప్రజలు మనసారా చెప్పిరా? నామమాత్రముగ ప్రకటించిరా? అనునది తేలవలెను. స్థూణా నిఖన న్యాయమని ఒక న్యాయమున్నది. నేలపై గుంజను పాతి దానిని బాగుగ అటునిటు కదిలించి, అది కదలగా వచ్చిన ఖాళీ ప్రదేశమున రాళ్ళను కూరి ఆ స్తంభమును గట్టిపరచవలెను. ఆ క్రియకు స్థూణానిఖన న్యాయమనిపేరు. ఆ న్యాయము ననుసరించి దళదళుడు ప్రజలను మరల నిట్లు ప్రశ్నించినాడు వారి ఒప్పు దలలను ధృవపరచుటకై. సభాసదులారా! నేను ధర్మాత్ముడనై మిమ్ములను పాలింపు చుండ రామునేల కోరిరి? అని సూటిగ ప్రశ్నించినాడు ప్రజలను. వారిప్పుడు వృద్ధ రాజున కిచ్చిన సమాధానమే రామునకును ప్రజలకును గల సంబంధము.

ప్రజలిచ్చిన సమాధానమిది—

దళదళేశ్వరా! మేము రాముని కోరుకొనుట మీ పరిపాలన యందలి లోపమునుబట్టికాదు. రాముని గుణ సంపదయే మా అంతరాత్మల ప్రేరేపించి పలికించినది అని నాటికి వారు రాముని సంపద నెట్లునుభవించుచుండిరో చెప్పినారు. సత్పరుషుడన రాముడొక్కడేనని నాటి ప్రజలకు నిర్ణయమైనది. సత్యధర్మములు వేరై గుణములను పేరుతో రాముని 'ఆధారము'గా గొని యుండక సత్యధర్మములే రామ రూపమున తమ్ము పాలించు చుండెనని వారు తలచినారు. ఆ విషయమును వారు స్పష్టపరచినారు.

రామ స్పర్శురుషో లోకే సత్య ధర్మ పరాయణః

సాక్షద్రామ ద్వినిర్వృత్తః ధర్మశ్చాపి శ్రియాసహ॥

ఈ విషయమిట్లుండ రాముని పరిపాలనా దక్షత్వములోని ప్రత్యేకతను ప్రజలెన్నియో విధముల వర్ణించినారు. అందు రెండు ముఖ్య విషయములను చెప్పెదను. ఒకటి గ్రామ సీమల యందుగాని, నగర రాజ్యముల యందుగాని కల హాములు చెలరేగుచో ఆయా ప్రదేశములకు పోదగు రథ గజ తురగాదీ వాహనముల నెక్కి సౌమిత్రితో కూడ ఆ ప్రదేశముల కేగి అక్కడ చెలరేగిన విరోధి వర్గముల నణచి, అందలి ప్రజలకు శాంతి భద్రతల చేకూర్చక వెనుకకు రాదట. ఇది యొక ముఖ్యమగు విషయము. వెనుకకు మరలి వచ్చిన వెంటనే తన రాజధాని యందాతడు చూపుల విగిడ్చి ప్రజల యోగక్షేమముల నరయునట ప్రజల యోగక్షేమముల నరయుట వీడియో ఒకరోజున కాదట. ప్రతి నిత్యమును ప్రజల యోగక్షేమముల నాతడు కనుగొనునట.

“పౌరాన్ స్వజనవన్నిత్యం కుశలం పరిపృచ్ఛతి”

అని నారు వాల్మీకి. తన కుటుంబసంక్షేమములను కనుగొన్నట్లు ప్రజల నందరను నిత్యమును పరామర్శించునట. ఎట్లు? పరిపాలకుడు ప్రజల యోగక్షేమముల నెట్లు కనుగొనవలెనో వాల్మీకి రామాయణము చక్కగ బోధించినది.

దేశక్షేమము అయిదు భాగముల రక్షణపై ఆధారపడి యుండునని భారతీయ రాజ్యాంగము నిర్ణయించినది. ఆ అయిదు భాగము లేవియందురా? ఆ అయిదు భాగములను రెండు భాగములుగ విభజించుచో సేవకుడు, సేవ్యుడు నను వారిద్దరుండురు. అనగా సేవింపబడువాడును, సేవించువాడును. వారిద్దరి మధ్యనుండు సేవ్యసేవక భావము చెడకుండ రక్షించుటయే ప్రజా సంరక్షణము. సేవకుడు పుత్రుడు, సేవ్యుడు తండ్రి. ఆ తండ్రి కొడుకుల మధ్యనుండునది సేవ్య సేవక భావము. అట్లే భార్యా భర్తలును, సేవకుడు యజమానియు, గురువు శిష్యుడును, అగ్నియు, తదారాధకుడును. ఈ ఐదు వ్యవస్థలును బాగుపడినచో (లేక) చెడక యుండినచో దేశము క్షేమముగ యుండును.

కర్మాగారముల సేవకుల సమ్మేలు కొనసాగగా, భార్యాభర్తల మైత్రి భగ్నముగాగ, గురు శిష్యుల గ్రుద్ధులాటలు పెచ్చు—పెరగగా, తండ్రి కొడుకుల మధ్య పూజ్య వాత్సల్యములు అడుగంటగా, అగ్నిహోత్రాదీ కర్మలకు స్థానము లేకపోగా దేశ సౌభాగ్యమెక్కడిది? కావున రాముడు దేశాంతరముల నుండి వచ్చిన వెంటనే మీ పుత్రులు మాతృ పితృ శుశ్రూషల నెరవేర్చుచుండిరా? యని తండ్రు

అను, శిష్యులు వశవర్తులై యుండిరా? అని, గురువులను అగ్నిహోత్ర సవర్యల గావించుచుండిరా? అని ఆహితాగ్నులను ప్రశ్నించి తెలుసుకొనుచుండుటే నిత్య కుశలముల తెలిసికొనుట. ఇది ప్రజలు రామునిపై తమకు గల ప్రేమకు కారణముల చెప్పిన సంగ్రహ కథనము. తరువాత కథ—

దశరథుని మనసుపొంగినది. తన పుత్రుని సద్గుణరాశిని ప్రజల ముఖముగ వినుటకంటె సంతోషమొందు లేదు గదా?

పుత్రోత్సాహము తండ్రీకి, పుత్రుడు జన్మించినపుడె పుట్టదు జనులా

పుత్రుని కనుగొని పొగడగ పుత్రోత్సాహంబు నాడు పొందును సుమతీ॥

వెంటనే దశరథుడు రామ పట్టాభిషేకమును నిశ్చయించి వశిష్టాదులను ఆ ప్రయత్నములకై హెచ్చరించినాడు. రాముని ప్రజల కెరుకపరచుటకై ఈ సభాస్థలికి తోడ్కొని రమ్మని సుమంత్రుని ఆజ్ఞాపించినాడు.

రాముడధిరోహించిన రాజరథము దశరథుని ఆజ్ఞానుసారముగ బయలు దేరినది. దశరథుడు తాను సౌధాంతర్యాగము నుండియే తన దగ్గఱ కేతెంచు రాముని రథమధ్యము నందుండగనే చూచినాడు. ఆతడాత్మారాముడు. ఒక విధముగ దశరథరాముడు. దశరథుడు ఆ ఆత్మారాముని తన పుత్రునిగనే దర్శించినాడు. మనమును ఆ దశరథాత్మజుని దర్శింతము. ఇప్పుడు దశరథుడు కూర్చొన్న సభాస్థలిని ఇంద్రసభయనినారు వాల్మీకి. ఆ సభకమూల్యాలంకారమై సింహాసనా సీనుడగు దశరథుని దేవేంద్రునిగ పోల్చి, ఆ దేవేంద్రుని దగ్గరకు వచ్చు రాముని వర్ణించినారు మహర్షి. ముందు మీకు వాల్మీకి వాణిని వినిపింతును.

గంధర్వరాజప్రతిమం లోకే విఖ్యాత పౌరుషం

దీర్ఘ బాహుం మహా సత్వం మత్త మాతంగ గామినం

చంద్ర కాంతాననం రామ మతీవ ప్రియదర్శనం

రూపాదార్యగుణైః పుంసాం దృష్టిచిత్తాపహారిణం

ఘర్మాభి తప్తాః పర్జన్యం హ్లాదయంతమివ ప్రజాః

న తతర్ప సమాయాంతం పశ్యమానో నరాధిపః

ఆ రాముడు గంధర్వరాజువలె నుండెనట. అతడు ప్రవంచఖ్యాతి నొందిన వీరుడట. అతడతి బలశాలియగు ఆజాను బాహువట. అతని నడక మత్త మాతంగమును బోలియుండెనట. అతని ముఖమండలము చంద్రకాంతిని

పోలి యుండెనట. అతడు చూపరుల కత్యంత ప్రీయదర్శనుడట. అతని రూప సంపద పురుష పుంగవులకు కూడ మోహమును కల్పించి వారి చూపుట నపహరింపగా అతని గుణ సంపద వారి మనసుల నపహరించునట రథాధిరూఢుడై వచ్చు అట్టి రాముని ముందు పెండలకు మ్రగ్గిన ప్రజానీకమువే చూడబడు తొలకరి ముప్పును వలె చూచి దళరథుడు తృప్తి నొంద లేదట. ఇది ఆ శ్లోకములలోని వర్ణనము. ఈ వర్ణనము పాల్మీకి మహర్షి వారి మధురానుభూతి యనక తప్పదు. ఆయన అనుభూతియే మధురవాణీయై రథము నందున్న ఆ రామవిగ్రహ దీవ్య కళాఖండమును మనముందుంచినది. కాని మనమిప్పుడా వర్ణనలోని పదగుంభనల గమనింపనిచో ఆయనకు కలిగిన మధురానుభూతిలోని భాగమును మనము ఎందుకు పంచుకొనజాలమో గమనింతము.

మునివర్యులు రామునిలోని దీవ్యసౌందర్యమును దర్శించి గంధర్వ రాజువలె నుండెనని భావించినాడు. అంతలో రామునిలోని వీరత్వము అతనికి గోచరించగా లోక ఖ్యాతి నొందిన వీరత్వము గదా! ఇది యని ఆనందరస నిమగ్నుడై ముని “లోకే విఖ్యాత పౌరుషం” అని వాక్రుచ్చినారు.

అంతలో రాముని బాహు సౌందర్యమాతని కెదురై నిలవగా ఆ దీర్ఘ బాహువులను గూడ మన కన్నులకు చూపి, ఆ బాహువులను మీరు సౌందర్య మాత్రములని భావించురేమో? కాదు కాదు. అతడు మహాబలశాలియై ప్రజల రక్షించ దగిన బాహుదండముల కలిగియుండెనని మనకు తెలిసినారు. అంతలో ఆయనకు ఆ సుందరమూర్తి వయ్యారపు నడక స్మృతికి రాగా మదపుతేనుగను మనముందుంచి మత్తమాతంగ గామినం అని వర్ణించినారు. అంతలో ఆ భావనా సౌందర్యగరిమ రాముని ముఖ మండలము వైపుకు తిరుగగా ఈ ముఖ మండలము చంద్ర మండలమునకు పోల్చదగినది కాదు. చంద్ర మండలము కంటె మనోహర మైనదని ఆ రాముని ముఖ కొంతిని దర్శించగా వచ్చిన ఆనందమును కొల్చుటకు కొలతపాత్ర లేదనునది సిద్ధాంత మగుటచే “అతీవప్రియదర్శనం” అని వర్ణించి చంద్రుని నుండి రామచంద్రుని విడదీసినారు. కారణమేమి?

చంద్రుడు పరిమితమగు ప్రీతిని మాత్రమే తన్ను చూచు వారల కందించగా రాముని ముఖకొంతి నిరతిశయప్రీతిని గొలుపును సుమా! అని సత్యజ్ఞాననంద లక్షణ లక్షితుడగు ఆత్మరాముని చెప్పిన ఉపనిషద్వాక్యమును వ్యాఖ్యానించి, ఉపనిషత్ప్రతి పాద్యమీ రామ బ్రహ్మమని ధ్వనించి

నారు. తరువాతి వాల్మీకి మహర్షి అనుభూతి ఏమి? ఆ సచ్చిదానంద బ్రహ్మము నుగుణ మూర్తియై కల్పింపు ఒక దీవ్యానుభవము ఆమనకు కలిగినది. ఆ రాముడొక్కమారుగ హరియను నామమును ధరించి వాల్మీకికి దర్శన మిచ్చి నారు. “హృత్ హరణే” అను ధాతువు నుండి హరి శబ్దము వచ్చినది. ఈతడేమి హరించి హరియయ్యెను? అని విచారించి, తన అప్రాకృత సౌందర్యమువే చూచువారి చూపుల హరించి తన బౌదర్భాదీ గుణములచే మనస్సును హరించును గాన ఈతడు హరిశబ్దవాచ్యుడయ్యెనని ఆ విషయమును తెలిసినారు. “రూపా దార్య గుణైః పుంసాం దృష్టిచిత్తావ హారిణం” అని. మరొక్క సంగతి—

పుంసాం అని పురుషుల నేల పేర్కొనెను? ఇక్కడ పురుష శబ్దమువే చెప్పబడిన వారు జీవులు. జీవులన మానవ మాత్రులేయని అర్థముగాదు. స్థావర జంగమములన్నియునని భావము. రాముడు జగదంతర్యామి. కావుననే రాము డరణ్యమున కేగగా చెట్లు కూడ ఈ ముగ్ధమోహన మూర్తియా ఈ అరణ్య వాసము ననుభవించునది? అని కన్నీరు కార్చినవి అనినారు ఈ మహర్షి మరొక చోట

అంతేకాదు. పురుష శబ్దముచే మునులను ధ్వనించి రాబోవు కృష్ణావ తారమునుకూడ ధ్వనింపజేసినారు. కృష్ణావతారము అరణ్యములోని మునిబృందము యొక్క కోర్కెలను తీర్చినది గదా? తరువాత మహర్షి మరొక ఉపమానమును వాడినారు. ఏమది? రామునొక మేఘమునకు పోల్చినారు. ఆ మేఘ మెట్టిదీయన? గ్రీష్మ ఋతువు నందు తపించు జీవుల నానందింపజేయు మేఘమనినారు. అట్టి మేఘమువలె ఆనందమును కూర్చుచువచ్చు రాముని చూచి దళరధుడు తృప్తి నొందలేదని వర్ణించినారు. ఆ శ్లోకము నొక్కమారు మరల జ్ఞాపకమును చేయు చున్నాను.

మర్మాభి తప్తాః పర్జన్యం హ్లాదయంతమివ ప్రజాః

న తతర్ప సమాయంతం పశ్యమానో నరాధిపః ॥

కనురెప్పల వాల్చక దళరధుడా పుత్రుని చూచుచుండెనట. దళరధుడే కాదు. దళరధుని వంటి ఏ పుణ్య జీవుడు రాముని దర్శించి తృప్తి నొందడు? ఇక మనము జీవుల కాపత్రయ నివారకమగు రామమేఘమును వదిలి కథకు వత్తము.

అది దళరదుడను సభాసదులును వసించియున్న సౌధరాజము. రాము డెక్కివచ్చిన రథమాసౌధరాజ ద్వారము కడనే నిలచినది. సుమంత్రుడు రాముని రథము నుండి క్రిందకు దింపినాడు. రాముడాసౌధోపరి భాగమున కేగవలెను.

రాముడు మేడమెట్ల నెక్కనారంభించినాడు. సుమంత్రుడు దోసిలియొగ్గి రాముని వెంట నుండినాడు.

అది దళరధేశ్వరుని రాజాసనము. రాముడు పితృపాదుల పాదమూలమున కేగినాడు. తన గోత్ర నామములతో తండ్రికి అభివాదన గావించి, తండ్రి గారి పార్శ్వభాగమున నిలచినాడు.

దళరదునకు వాత్సల్యరస ముప్పొంగినది. పుత్రుని కొగలించినాడు. శిరమున మూర్కొనినాడు. రామునికై ఏర్పరచిన వేరొక మణిమయాసనముపై పుత్రుని కూర్చుండ నియోగించినాడు. అప్పుడారాము డెట్లుండెనట ? అప్పుడారాముడెట్లుండెనో మహర్షి వర్ణింపక, రాము డాయాసనము నెట్లు ప్రకాశింపజేసెనో వర్ణించినారు. ఉదయభాస్కరుడు తానధిరోహించిన పర్వతమును వెలిగించు నట్లు అతడా యాసనమును వెలిగించెనట. రాముడొక వెలుగుచే వెలుగొందువాడు కాదు. వెలుగులకు వెలుగునిచ్చువాడు రాముడనినారు.

తరువాతి కథ —

రాముని పుష్యమీ నక్షత్రమున యువరాజ్యమును స్వీకరింపుమని అజ్ఞాపించి అందుకు తగిన అర్హతలు నీకున్నవని పుత్రునకు తెలిపి, రాజ ధర్మములను కొన్నిటిని పుత్రునకు బోధించినారు. అంతటితో ఆ సభాస్థలి ముగిసినది. ప్రజలు అత్యంత ప్రీతియుక్తులై రాజాజ్ఞను గైకొని తమ తమ గృహముల కేగినారు. మనమొక్కమారు రాముని మాతృమూర్తి కౌసల్యా మహాసాధ్వీ మందిరమున కేగుదము.

అది కౌసల్యా మహాసాధ్వీ మందిరము. నేకది యొక కళ్యాణ మంటసము. తన పుత్రుడు యువరాజగునని కౌసల్య ఇంతకు ముందు ఊహించలేదు. దళరదునకు కైకేయి యందెక్కుడు ప్రీతియని ఆమె ఎరుగనిది కాదు. కావున రాముడే పట్టభద్రుడు కాగలడన్న నిర్ణయమామెకు లేదు. కాని ఆమె కీనాడు తన పుత్రునే రాజు యువరాజును చేయ నిశ్చయించెనను వార్త అందినది. ఆమె ఆనందము నెవ్వరు వర్ణించ గలదు ? రాజు రామునే యువరాజును గావింప యత్నింప వచ్చును.

మానవుని యత్నము సంపూర్ణముగ సఫల మగునని నిర్ణయమెక్కడ గలదు ? దైవికములగు ప్రతిబంధకములు దానిని అడ్డగించ వచ్చును. కావున భారతీయ శాస్త్రములు నీవు తలచిన లేక నీవుకోరుకున్న అభ్యుదయ కర్మను అడ్డగించు విఘ్నబాహుళ్యమును దృష్టియందుంచుకొని, నీవాచరింపబోవు పుణ్యకర్మ నిర్విఘ్నముగ కొనసాగుటకై కొన్ని శాంతి కర్మల నాచరింపుమని చెప్పినది. అసీయే మనము ఏవనిని తలబెట్టినను ముందుగ ఆచరించు విఘ్నేశ్వర పూజ. ఆ భాగము లోనివే దాన ధర్మములు కూడ.

కౌసల్య ఈనాడు తన పుత్రుని యువరాజ్య పట్టాభిషేకము నిర్విఘ్నముగ జరుగుట కొరకై అనేక దాన ధర్మముల కొనసాగించుచున్నది. ఇది రాముని యువరాజ్య పట్టాభిషేక మహోత్సవము నిర్విఘ్నముగ సాగుటకై దశరథాంతుః పురమున జరుగు ప్రయత్నము ఒకమారు మనము రాముడు యువరాజు కాగలడని సభామధ్యమున దశరథ ముఖముగ విని వెళ్ళిన ప్రజలు దగ్గరకు పోదము. వారేమి చేయుచుండిరి ? ప్రజలు కూడ—ప్రత్యేకముగ తమ తమ గృహముల యందును దేవాలయముల యందును రాముడు రాజగుటకు అర్చనల గావించుచుండిరి. ఎవరా ప్రజలు ? శ్రీలా ? పురుషులా ? వృద్ధులా ? యువకులా ? రాముడెవ్వరిని ముదిడు కొని నడుచుచుండెను ? రాము డానాదెవ్వరికి ప్రత్యేక స్థానము నిచ్చెను ? అనునది ప్రశ్నకాకపోదు. నాడు ఎవరికి వారివే సంఘములు లేవు. రాముని ఎన్నిక ఏకగ్రీవ మగు ఎన్నిక. వాల్మీకి వాణి ఇది —

“ప్రియో వృద్ధాస్తరుణ్యశ్చ సాయం ప్రాతస్సమాహితాః”

శ్రీలును, పురుషులును, వృద్ధులును, యువకులును గూడ రాముడు రాజు కావలెనని సాయంకాల, ప్రాతఃకాలముల యందు ఏకాగ్రచిత్తులై దైవ ప్రార్థనల గావించు చుండిరట. ఒక వంక కౌసల్య తన పుత్రుని అభ్యుదయమునకై దాన ధర్మముల కొనసాగించు చున్నది. నాటి ప్రజాస్వామ్యము ఆధ్యాత్మిక కౌన్నత్యముతో ఐక్యత నొందిన ప్రజాస్వామ్యము.

మన మొకమారు దశరథుని వద్దకు వత్తము —

దశరథుడు తన అభీష్టమును ప్రజలకు తెలిపి, ప్రజల అనుమతిని తీసి కొనినాడు ప్రజావాణి తనకు వ్యతిరేకమైలేదు. అది చాలదు. మంత్రి మండలిని కూడ ప్రత్యేకముగ సమావేశము గావించి వారికి తెలుపనవసరము లేక పోలేదు.

కావున దళరథుడు ప్రత్యేకముగ మంత్రి మండలిని సమావేశ పరచినాడు. వారికి తన నిశ్చయమును తెలిపినాడు, రేపే రాముని యువరాజ్య పట్టాభిషేకముని వారి అనుమతి సోత్సాహమై కన్నబట్టినది. అంతటితో మంత్రులతోటి సమావేశనము ముగిసినది. కాని దళరథుని కర్తవ్యము ముగియలేదు. అతడు రామునకు కొన్ని రహస్యములను ప్రత్యేకముగ తెలుపదలచినాడు కావున అతడు తన రహస్య గృహమునకేగి మరియొక సమావేశమును జరుపదలచినాడు రామునితో — రాముని పట్టాభిషేకము నందిది మూడవ సమావేశము.

అది రాముని అంతర్గ్రహము. అతడప్పుడే పిళ్ళపాదుల సన్నిధి నుండి వచ్చి కూర్చొనినాడు. అతడప్పుడు ఏమి ఆలోచనలు నలుపుచుండెనో ఎవ్వ డెరుగును ? అతని అంతఃపుర ద్వారము కడ నుమంత్రుడు తనకాహ్వానము నందించినాడు.

ఒక్కొక్కప్పుడు రాబోవు పుట్టములు కొన్ని విశుద్ధాంతః కరణులగు వారి మనసున శంకా రూపములై గోచరింప వచ్చును.

నుమంత్రుని వార్త రామునకు శంకా కారణమైనది రాముని హృదయము కొంచెము శంకించినది, నిర్ణయ కార్యమున కంతరాయమేమైన కలిగినదా ? అని కాని రాముశాలసింపలేదు. వెంటనే నుమంత్రునితో బయలు దేరినాడు.

అది దళరథుని రహస్య సమావేశనా మందిరము. అందుండ దగిన వాడు రాముడొక్కడే. రాముడొక్క ఊ మాత్రముననే దళరథుని ఎదుట నిలిచి అతని పాదములకు వ్రణవిల్లుట జరిగినది. అప్పుడు దళరథునిది పెల్లుబికిన పుత్ర వాత్సల్యము. మితి మీరిన ఆ ప్రేమ తోడనే ఆ పుత్రుని కొగిలించుకొని ఆసనమిడి కూర్చుండ వియోగించినాడు.

అతడిప్పుడు రామునకేమి తెలుపవలెను. దళరథుడు పట్టాభిషేకమును నిశ్చయించి ప్రజలకు తెలిపిన రోజు పునర్వసు నక్షత్రము. పట్టము కట్ట దలచిన రోజు పుష్యమి. భరత శతృఘ్నులింట లేరు. ఇంటలేరు కాదు, దేశమున లేరు. ఇంత అసందర్భముగ పట్టాభిషేక మెందుకు నిర్ణయించ బడినది ? ఇది రామునకు తెలుపదగు ముఖ్య విషయము దైవికములగు కారణము లతి చిత్రములు. రాజధర్మములతి సూక్ష్మములు. దళరథుడు తన మృత్యుశాసనమును దైవజ్ఞుల వలన తెలిసి కొనినాడు. తన నక్షత్రము పాపగ్రహములగు సూర్యాంగారక రాహువులచే

అక్రాంతమైనది. తనకు వచ్చు స్వప్నములును తన మరణమును నీశ్చయించు చున్నవి. ఈ సమయమున రాజౌక పెద్ద అపదకు గురియగుట కాని, మరణము నొందుటగాని జరుగుట నిశ్చయము. ఇది తప్పునది కాదు. దీనికిక శాంతులులేవు. తానింత వరకు నెరవేర్చదగిన కర్తవ్యములలో మిగిలిన కర్తవ్యమిదియే దేవ పితృ ఋణములు తీరినవి. ఋషి ఋణమును తీరినది. కావున రాముని పట్టాభిషేకమునకు విఘాతము రాకుండ తాను యత్నించదగు ప్రయత్నము నాలోచించి ఇంత శీఘ్రముగ పట్టాభిషేకమును నిర్ణయించినాడు. ఈ విషయమునే ముఖ్యముగ రామునకు తెలిపినాడు. కాని దశరథుడు భరతుడు దేశాంతరము నందున్న సమయము నందీ కార్యమును తలపెట్టినాడు. ఇట్లేల చేయవలసి వచ్చినది? ఆ విధముగా చేయవలసి వచ్చుట చేతనే అట్లు చేసినాడు. ఆ విషయమును రామునకు స్పష్టముగ చెప్పినాడు. దశరథుడు దాచలేదు.

విప్రోషితశ్చ భరతో యావదేవ పురాదితః

తావదేవాభిషింఛన్య చలా హి ప్రాణీనాం మతిః

దశరథుడు కైకను పెండ్లియాడు నప్పుడు ఆమె యందు కలిగిన సంతానమునకే రాజ్యమిత్తునని రాజ్యశుల్కమున పెండ్లియాడినాడు. అప్పటికి సంతానము లేదు కౌసల్యయందు. కావున అట్లు చేసినాడు. ఇప్పడది తారుమారైనది. రాముడు జ్యేష్ఠుడు. ప్రజాహితుడు. ప్రజలు కోరుకొన్నరాజు. అతనిని వదలి భరతునకు రాజ్యమిచ్చుట ధర్మము కాదు. మరి అన్నమాటను తప్పుట ధర్మమా?

విశేష ధర్మము సామాన్య ధర్మమును త్రోసివైచును. రాముని రాజును గావించుట విశేషధర్మము. కావున ఈ ధర్మమును నెరవేర్చ దశరథుడు యత్నించినాడు. ఒకవేళ భరతుడు అడ్డుపెట్టుటగాని అతనితాత కేకయరాజు అడ్డుతగులుట గాని జరుగ వచ్చును. కావున భరతుడు రాక పూర్వమే రామునకు రాజ్యమిచ్చుటను నిర్ణయించినాడు. భరతుడు ఈ రాజ్యము నాదీయన్నచో అబద్ధమాడుట దశరథుని హృదయము కాదు భరతుడు వచ్చు లోపల నెరవేర్చుట నీతి, నీతియన ఉపాయము. భరతు డనుమానింపదగిన వ్యక్తియో? కాదు. కాని మానవుల చిత్తము అనిత్యమని దశరథు డెరుగును. “కింతు చిత్తం మనుష్యాణా మనిత్యమితి మేమతిః” అని దశరథుని వాక్యము కావున. అట్లు చేయుచుంటినని రామునకు తెలిపి, పట్టాభిషిక్తుడవు కమ్మనినాడు. ఈ విషయమంతయు మంత్రులతో ముందుగనే ఆలోచించి రాముని వంటరిగ పిలిచి చెప్పినాడు. రాముడొప్పుకొని

నాడు. మరొక్క విషయమేమనగా వివాహకాలము నందలి- ప్రతినను పాటించక తప్పించుకొన్నచో అన్యత దోషమురాదు. ఇంతతో దళరధుని వదలుదము. రాముని వైపు తిరుగుదము.

రాముడు తండ్రి యజ్ఞకు మారు మాట్లాడలేదు. దళరధుని అజ్ఞను శిరసా వహించినాడు. అక్కడ నుండి మాతృ గృహమున కేగినాడు. సుమిత్రా లక్ష్మణులును, సీతాకాంతయు, ఆ సమయమున కౌసల్యకడకేతెంచిరి కాబోలు వారును అక్కడనే యుండిరి.

నాటి సనాతన భారత నారీమణులు విదుషీమణులు కూడ. ఆ సమయమున కౌసల్యా మహాసాధ్వీ తన ధ్యాన మండిరిమున శుచిర్భూతయై తెల్లని పట్టు పుట్టమును గట్టి అర్ధసిమీలిత నేత్రయై ప్రాణాయామమున చిత్తమును బంధించి తన— పుండరీకమున పుండరీకాక్షుని ధ్యానించు చున్నది. ఆమె ధ్యానము రాముని గురించియే కావచ్చును.

రాముడు మాతృమూర్తిని దర్శించినాడు. అట్లేకాగ్రచిత్తయై యున్న ఆ తల్లి అడగుదమ్ములపై శిరమును మోసినాడు. తన పుత్రుడు పట్టభద్రుడగు చుండెనను వార్త కౌసల్యకు తెలియనిదీ కాదు. తన పుత్రుడు భద్ర పీఠము నధిరో పించుటకు—విఘ్నము రాకుండటకే నాటి ఆమె ప్రత్యేక కృత్యమంతయు. రాముడు తల్లికి తన తండ్రి అజ్ఞను తెలిపినాడు. ఏమని ?

“అంబ ! పిత్రా నియక్తోస్మి ప్రజా పాలన కర్మణి”

తల్లీ ! ప్రజల పాలించుటయను కర్మయందు తండ్రి గారిచే అజ్ఞాపితడ నై తినని. వింటిరా ? రాముని మాటను ! నేను రాజు నై తినని అతడు చెప్పలేదు. ప్రజలను పాలించుటయను విధి కర్మయందాతడు తండ్రిచే వియమితుడయ్యెనట. అక్కడ రాముని హృదయమేమి ? క్షత్రియునకు వేదశాస్త్రములు విధించిన ప్రజా రక్షణ కర్మను తండ్రియజ్ఞాపించగా పిత్రాజ్ఞా పరిపాలనమునకు బద్ధకంకణుడనై సతదీక్షితుడను రేపు కాబోవు చుంటిననునదే రాముని హృదయము. కృష్ణావ రము నందర్జునుకు బోధించినదీ ధర్మమునే.

“బ్రాహ్మణస్య తపోజ్ఞానం తవః క్షత్రస్య రక్షణం”

అవినారు మనువు. వర్ణ ధర్మమును పాలించుటకే తపస్సుని పేరు బ్రాహ్మణునకు వేదవేదాంగముల జ్ఞానమును సంపాదించుట తపస్సు కాగా రాజు

నకు ప్రజారక్షణ ధర్మమును నిర్వర్తించుటే తపస్సని మనువు చెప్పినాడు. కథకు రండు.

నాడు రాజ్యాభిషేకమునకు ముందు ఋత్విక్పురోహితులు గావించు హోమాదీకములును యజమానియగు వారొనరింపదగు ఉపవాసాదీ వ్రత నియమములు శాస్త్రప్రసిద్ధములును. కావున రాముడు తల్లితో అమ్మా! ఋత్విక్పురోహితాచార్యులతో తండ్రిగారు ఉపవాసాదీ వ్రతమును నాకు విధించిరని చెప్పి సీతకు నీవాజ్ఞాపింపు మనినాడు, అంతియే కాదు. రేపు జరుగనున్న పట్టాభిషేకమునకు కాదగిన మంగళ కార్యముల నన్నిటిని నా చేతను సీత చేతను గూడ నీవు చేయింపుచుని విశదీకరించి చెప్పినాడు. అది కౌసల్యామహాసాధ్వికి మధురక్షణమైనది. రాముని మధుర కంఠధ్వని తరంగములు ఆమె చెవులు సోకగా ఆమె ఆనందమునకు కొలతబద్దలేదు. ఆనంద బాష్పములు కనుకొలుకుల నిండి కాల్యాలై ప్రవహింప మధుర స్వనముతో వత్సా! రామ! చతురంభోధి పరీతమగు నీ ఇష్టాకు సామాజ్యలక్ష్మి నిన్ను వరించినదా? ఏమి నా భాగ్యము! ఎట్టి కల్యాణ నక్షత్రము నందు దృవించితివి? దీర్ఘాయుష్మంతుడవై శత్రువుల జయించి సామాజ్యలక్ష్మి నమే తుడవై సుమిత్ర హృదయమునే గాక సమస్త జ్ఞాతి బాంధవులకును సౌఖ్యము తొనగూర్తువు గాక యని రాము నాశ్వాసించినది ఆ మాతృదేవత.

వత్స! రామ! చిరంజీవ హతాస్తే పరిపంథినః

జ్ఞాతీన్ మే త్వం శ్రీయా యుక్తః సుమిత్రాయాశ్చ నందయ ॥

కౌసల్య రాముని నీ శత్రువులకు అపజయమును, నీకు జయమును కలుగుగాక! జ్ఞాతులకు నీ పట్టాభిషేకము సౌఖ్యప్రదమగుగాక, సుమిత్రకును ఆనందదాయకమగుగాక యని అశీస్సు నొసంగుటకేమైన ప్రత్యేకత యున్నదా? కౌసల్య ఇట్లు మాట్లాడుటకొక ప్రత్యేకత లేకపోలేదు.

రాముడు పట్టభద్రుడగునని కౌసల్య ఊహించలేదు. కైకేయి పుత్రునకే ఈ రాజ్యమని ఆమె నిశ్చయము. ఆ విషయము తారుమారు కాగా ఆమె చకితురాలై రామునకు నిష్కంఠక రాజ్యలక్ష్మి చేకూరుగాక యని పలికినది. కైకేయిని వదిలి సుమిత్రను మాత్రమే స్మరించినది. ముందుకు పోదము. రాముడేమనెను? ఇక్కడ రాముని మాట మనకు చాల అవసరము.

రాముడు తల్లి మాటకు సమాధానముగా లక్ష్మణుని వైపు తిరిగి, ఇట్లనెను.

లక్ష్మణే! మాం మయా సార్థం ప్రశాధిత్యం వసుంధరాం
ద్వితీయం మేంతరాత్మానం త్వమియం శ్రీరుపస్థితా.
సౌమిత్రే! భుంక్త్వ భోగాం స్వమిష్టాన్ రాజ్య ఫలాని చ
జీవితం చ హి రాజ్యం చ త్వదర్థ మభికామయే॥

లక్ష్మణా! నన్నిపుడు వరించిన సామ్రాజ్యలక్ష్మిని నీవే కాసింపుము. నిజమునకీ రాజ్యలక్ష్మి నిన్ను వరించినట్లే భావింపుము. కారణమేమందువా? నీవు నాకు రెండవ అంతరాత్మవు. సౌమిత్రీ! ఈ రాజ్యభోగములను రాజ్యఫలమును నేను నీ కొరకే కాంక్షించుచుంటేని. ఈ రాజ్యభోగములే కాదు. ఈ జీవితము కూడ నీ కొరకే ననినాడు. ఎంత చక్కని పలుకు లివ్వి! ఈ పలుకులు కేవలముగ లక్ష్మణుని ఉద్దేశించియే పలికిన పలుకులు కావు. జీవులందరకును బోధించిన బోధలు. శ్రీకృష్ణులు అర్జునుని నిమిత్తముగాగొని తన నిజస్వరూపమును బోధించగా రాముడు ప్రతి ఒక్కనిని నిమిత్తముగాగొని ధర్మతత్వ ఆత్మతత్వములను ప్రదర్శించుచు బోధించును. తన జీవితమును రాజ్యము గూడ లక్ష్మణుని కొరకేయట తన కొరకు కాదట. అనగా నా యవతార సహస్రములును నా చరిత్రలును నా భక్తులగు వారు తరించుటకే నా చేత గ్రహింపబడుచున్నవి కాని అవి నా కోరికలు కావని లక్ష్మణునకు బోధించినారు. మనకు చెప్పినారు. కృష్ణుని వాక్యమిది.

నానవాప్తమ వాప్తవ్యం వర్తవేవ చ కర్మణి.

నేను పొందినది లేదు. పొందవలసినదీయును లేదు. కర్మల నాచరించుచునే యుందును. ఈ మాటయే ఆ మాట. రామకృష్ణావతారములకు సిద్ధాంతభేదము లేదు.

రాముడక్కడ నుండి, తన మందిరమున కేగినాడు మాతృమూర్తుల అనుజ్ఞతో. ఇక రేపు రాముని యువరాజ్య పట్టాభిషేకము జరుగవలెను. సీతయు కౌసల్యా సుమిత్రల ఆశీస్సులతో తన అంతర్గహమున కేగినది.

ఈ యువరాజ్య పట్టాభిషేక మహాయజ్ఞమునకు కావలసిన సామగ్రి చాల యున్నది. నాటి పట్టాభిషేకములు వై దికములు, కేవల లౌకికములు కావు. ఈ కార్యమున సువర్ణ ఖండములు కావలెను. రత్న విశేషములుండవలెను. చతురంగ బలముల కూర్చవలెను. లక్షణ యుతమగు భద్రగజమును, సువర్ణ కుంభములును,

శ్వేతఛత్రమును, అట్లే చామరమును, లక్షణలక్షితమగు ఆబోతును, సంపూర్ణావయవములతో కూడిన వ్యాఘ్రచర్మమును, వంది మాగధుజును మొదలగు పరికరములెన్నియో కూర్చబడవలెను. నగర రక్షణ మవసరము. కావున ప్రత్యేకమగు సైనికులు కావలెను. దేవాలయముల దేవార్చనలు జరుగవలెను. హోమవిధానముండును. సాలంకృతలగు వేశ్యా స్త్రీలు కావలెను. వేదవేదాంగ పారగులగు బ్రాహ్మణోత్తము లీకార్యమునం దత్యంతా వశ్యకమై యుందురు. భారతదేశమందలి వృత్తులన్నియు ధర్మరక్షణకు అంగములు.

ఇదంతయు వశిష్టమునీంద్రుల ఆజ్ఞచే మంత్రి మండలి చేకూర్చినది. రాజాజ్ఞ ననుసరించియే వశిష్టులీ ఏర్పాటును చేయించినారు. తరువాతి కార్యక్రమము సీతారాములకు మునీంద్రులు రజబంధనమును బంధించి, ఉపవాస వ్రతమున నియమించవలెను. దశరథుడు తన కోర్కెను పురోహితశ్రేష్ఠుల కెరిగించినాడు. వశిష్టమునీంద్రులు రాజాజ్ఞచే బ్రాహ్మ్యరథము నధిరోపించి సీతారాములకు దీక్ష కంకణముల కట్టినారు.

నాడే సువిశాల నుందర భవనములతో తీర్చిదిద్దిన రాజవీధులన్నియు తోరణ పతాకాలంకృతములై నవి. రాజవీధులే కాదు. ప్రతి పౌరుని గృహోభ్యంతరమును తోరణాలంకృత మగుటగాక, ప్రతి పౌరుని గృహోపరిభాగమును చిత్ర విచిత్రవర్ణ పతాక సమలంకృతము కాగా పౌరులు బృంద బృందములుగ గుమిగూడి రాముని పట్టాభిషేకమహోత్సవ సంతోష వార్తలనే చెప్పుకొనుచుండుట నాటి నగర విశేషమై విరాజిల్లి నది. గృహ ప్రాంగణముల బాలుర ఆటలలో, గృహంతర్యాగముల కన్నెల పాటలలో, పూజామందిరముల దేవతార్చనా సమయములలో రాముని పట్టాభిషేక మహోత్సవమును గూర్చిన ప్రసంగములే ధ్వనించుచుండ వశిష్ట లీనగర విశేషముల తిలకించుచునే చెవుల వండువులై వినబడు రాముని స్తుతివాక్యముల పౌరజానపదుల వలన వినుచునే రాజమందిరమునకేగి, తన కర్తవ్యమును నెరవేర్చినని దశరథునకు తెలిసి, తన ఆశ్రమమున కేగినారు.

నాడు అయోధ్యానగరమునం దేమూలను కూడ చీకటులు లేవు. నగర రాజమంతయు దీనవిశేషములతో అలంకరింపబడినది. ఆ దీన నహస్రములు వృక్ష కారములుగ కూర్చబడి ప్రేక్షకులకు వింతను గూర్చుచున్నవని వాల్మీకి వర్ణించినాడు.

దీవ వృక్షం స్తథా చక్రుః అసురధ్యాసు సర్వశః
ఒక్కమారు మనము రాముని కడకేగుదము.

సీతారాములు నాడుపవాసము. నాడు వారు గావించిన హోమశేషమును మాత్రమే వారు భుజించినారు ఆ రాత్రికాలమున రాముడు బ్రహ్మచర్య నిష్ఠుడై యుండ నిశ్చయించియు సీతను వేరొక ప్రదేశమునందుంచలేదు. సీతతో కూడియే అతడా రాత్రి తన దర్భాస్తరణమున పరుండినాడు, సీతతో మాటనైన మాటాడ కుండ. అప్పుడాతని కర్తవ్యమేమి? నిద్రపోవుట కాదు. అతడు ధ్యానగతుడై యుండెనని వాల్మీకి వర్ణించినారు.

ధ్యాయన్నారాయణం దేవం స్వాస్తీర్ణే కుశసం స్తరే
వాగ్మతస్సహ వై దేహ్యో భూత్వా నియత మానసః

రాముడు దేవుడనుచుంటిరి గదా? అతడెవ్వరిని ధ్యానించెను? అనకుడు. రాముడికివంశమున జన్మించెనను భావమున అతడు నారాయణుని ధ్యానించెను. అతడే నారాయణుడను భావమున ఆత్మనిష్ఠుడై యుండెను. దశరథుడు రాముని పట్టాభిషేకమును నిర్ణయించిన పునర్వసు నక్షత్రము నాటి కార్యక్రమమిది. రేపు పుష్యమీ నక్షత్రము. రాముని పట్టాభిషేకము జరుగవలెను. తెల్లవారవలెను. కానున్న కార్యమునకై నిరీక్షింతము. నాడును నేడును ఇంతియే. గృహముల కేగుదము. ఉపన్యాసము సమాప్తం.

ఓం కాంతి కాంతి కాంతిః

మంగళం మహత్

శ్లో॥ బ్రహ్మ యేన కులాల వన్నియమితో బ్రహ్మాండ భాందోదరే
విష్ణురేణ దళావతార గహనే క్షిప్రో మహా సంకపే
రుద్రో యేన కపాలపాణి పుటకే భిక్షాటనం కారితః
సూర్యోభ్రామ్యతి నిత్యమేవ గగనే తప్తై నమః కర్మణే.

ఆర్య మహాశయులారా !

మన రామాయణ మహాకావ్య ప్రవచనమునందీది ఎనిమిదవరోజు.

భరత శత్రుఘ్నుల సయనముతోడ ప్రారంభించిన నిన్నటి యుపన్యాసము రాముని పట్టాభిషేక ప్రయత్న కథాభాగము తోడ ముగిసినది. నేటి యుపన్యాస కథాభాగము నిన్నటి పట్టాభిషేక యత్న కథాపరిణామము.

కానొకటి తలచును, దైవ మింకొకటి తలచును- అనునది సిద్ధాంతము కాకపోదు. పరమ సిద్ధాంతము. ఆ దైవమెవ్వరు? తలచిన తానెవ్వడు? అనునది ప్రశ్న. అందెవ్వరు బలవంతులనునది కూడ ప్రశ్నయే. ఈ రెండు ప్రశ్నలకును సమాధానమును కోరని వారండరు. అందరును కోరుదురు. ఆ సమాధాన మెక్కడ తేలవలెను? ఆ తేల్చు వారెవ్వరు? అనుజిజ్ఞానయు మేధావంతుల మస్తీష్కముల తిరుగాడనిది కాదు. అడుగడ్గునను ఈ ప్రశ్నలు మానవుని ఎదుర్కొనుచునే యుండును. ఈ ప్రశ్నలకు పరిష్కార గ్రంథములే భారతీయ శాస్త్ర గ్రంథములు. రామాయణ కథ భాగమున ప్రవేశింతము.

మంధర కై కేయి దాసి. ఆ దాసి ఎక్కడ పుట్టెనో ఆమె తల్లిదండ్రు లెవ్వరో ఎవ్వరును ఎరుగరు. కై కేయి కాపురమునకు వచ్చినప్పుడే కై కేయి పుట్టినింటి నుండి ఆ దాసియు వచ్చినది.

“జ్ఞాతిదాసీ యతో జాతా కై కేయాస్తు సహోషితా”

అనినారు వాల్మీకి. ఎందరెందరో ఏవియో కథలను మంధరను గురించి చెప్పెదరు. అవి నాకక్కరలేదు. పాత్రల పోషించు బాధ్యత కవులదే అగుచో ఆ కథలవనరములైన కావచ్చును. వాల్మీకి రామాయణము నందలి పాత్రలు కవి కల్పితములు కాదనునది నా సిద్ధాంతము. ఆ పాత్రలను మనము పోషించవలసిన పని లేదు. అవి మహర్షి మొలిపించిన పాత్రలు కావు. మొలిచి నిలిచిన పాత్రలనే కవి వర్ణించి చెప్పినారు. కవి పాత్రల సరిదిద్ది పోషించుట నాటకరంగములోని విషయము. నాది వ్యాఖ్యానము. నేను చేయదగినది పాత్రపోషణము కాదు. ఆయా పాత్రల వివరణము. ప్రస్తుతమున మంధర పాత్రవలన కలిగెడు (లేక) తెలియబడెడు విషయములు మనకు చాల ముఖ్యములు. మన రామాయణ కథయందా పాత్ర ఏ భాగమున ప్రవేశించినది? ఆ పాత్రలోని ప్రత్యేకత ఏమి? కథయందా పాత్ర ఎక్కడతో వెనుకకు మరలినది? అను విషయములు మనకు చాల ముఖ్యములు. మంధర పాత్ర రాముని పట్టాభిషేకయత్నములో ప్రవేశించి రాముని అరణ్య గమనము తరువాత మరలినది. ఆ పాత్ర ప్రత్యేకత రాజకుటుంబమున చిచ్చు ముట్టించుటే.

ఇక కథలోనికి వత్తము.

రాముని యువరాజును గావించుటకై జరిగిన బాహ్యభ్యంతర ప్రయత్నములు మీరెరుగనివికావు. ఇన్నటి యుపన్యాసములోని కథాభాగమదీయే.

నేడెందుకో మంధర నగర సంచారమునకు బయలుదేరినది. ఏ కార్యక్రమమునకై బయలుదేరినదన్న ప్రశ్నకు సమాధానము లేదు. దొరకడు కూడ. స్వేచ్ఛా సంచారుల సంచారములకు కారణము లుండవు. కారణము లేకుండగనే ఆ దాసి ఒక రాజసౌధము నధిరోహింప నారంభించినది. మహర్షి ఆ దాసి మేడ నెక్కుటసిట్లు వర్ణించినారు.

“ప్రాసాదం చంద్రసంకాశ మారురోహ యద్వచ్చయా”

నాడును నేడును అంతియే కొందరు వీధుల వెంట ఎందుకో తిరుగుచుందురు వారికి ప్రత్యేక కార్యక్రమములుండవు. ఇంటింటికి వెళ్ళి కలగా పులగపు మాటలతో కాలమును గడుపుట వారి నిత్య జీవిత విధానము. ఇందుకు మంధర నేటి పయనము ఆదర్శము.

ప్రస్తుత కథాంశమున మంధర మేడమెట్ల నెక్కుచుండగా నగరము నందేదీయో యొక ప్రత్యేకత గోచరించినది. నాడు రాముడు యువరాజగునని మంధరకు తెలియదు. ఏదీయో యొక మహోత్సాహమును ప్రకటించుచు గుంపులు గుంపులై తిరుగాడు జన సందోహము ఆ దాసికి ఆశ్చర్యమును కలిగించినది. అంతేకాదు. రాముని ధాత్రేయిక (పెంపుడు తల్లి) చేతనేవియో కొన్ని ఉపాయ నముల నుంచుకొని అత్యుత్సాహ సమన్వితయై వచ్చుటయు ఆ గూని దాసి చూపున పడినది. అంతతో మంధర గమనవేగ ముగిసినది.

ఆ ధాత్రేయిక రాక కొనల్యా మహాసాధ్వి గృహభ్యంతరము నుండియని మంధర విశ్వయించుకొన్నది. ఇక ఆ దాసికి ఈ రాజవీధుల ప్రత్యేకాలంకారము లకును, ఈ తిరుగాడు జన సందోహముల యుత్సాహమునకును, నేడు కొనల్యా తప దాసీలకు గావించిన ప్రత్యేక సత్కారములకును కారణము కావలసి వచ్చినది. ధాత్రేయికను పిలిచినది, కారణమడిగినది.

ఆ ధాత్రేయికయే గాక మరెందరో కొనల్యా మహారాజీ పరివారికలు గూడ నూతనాలంకరణములతో మంధర కన్నులబిడగా దాసి కన్నులు మండి యుండ వచ్చును. రాముని ధాత్రేయిక మంధరకు రాముని పట్టాభిషేక వార్తను తెలిపినది.

అంతియే. ఆ క్షణముననే మంధర పయనము వెనుకకు తిరిగినది. ఆ దాసి చూపు కై కేయి మేడపై కురికినది.

అది కై కేయి మహారాజు రాజసౌధము. కై కేయి మంధరను దాసిగ చూడదు. కై కకు మంధర అప్పురాలు కూడ. కై కేయి రాణివాసమా మంధరకు స్వంత ఇల్లు. మంధర రాకపోకలకు ఆ కై క రాణివాసమున కాలనియమము లేదు. ప్రొద్దున రావచ్చును, మధ్యాహ్న కాలమున రావచ్చును, సాయంకాలమున కూడా రావచ్చును. రాణివాసముదలి దాసికి అట్టి స్వాతంత్ర్యముండుట ఆ దాసిలోని నేర్పిరితనము కావచ్చును. లేక కై కేయిలోని బేలతనమును కావచ్చును పట్ట మహిషి కుట్టానామనికాదుల కివ్వదగు స్వతంత్రమున కొక కొలత బద్దయున్నది. ఆ కొలత బద్దయే మంధర కై కేయిల మధ్య మృగ్యము కాగా కై కేయి మంధరకు పట్టమహిషియై కన్నట్టదు. కై కేయి రాజమాతయను గౌరవ మీ దాసికిలేదు. రాణిని భూషించవచ్చును, దూషించవచ్చును, తిట్టవచ్చును, దీవించవచ్చును.

అనంతమగు నీ విశ్వరంగమున మానవ ప్రకృతులు భిన్న భిన్నములై విరుద్ధభావముల కాస్పదములై యుండును. పరిపూర్ణ పూర్ణిమా చంద్ర చంద్రిక లొక్కరికి హృదయంగమములై హాయిని గూర్చ వేరొక్కనికా జ్యోత్స్నయే విషాదమును దుర్భరతాపమును కలిగించును. మనోహర శీతల సమీర మొక్కనికి నేదతీర్చి శాంతి నొసంగ వేరొక్కని కయ్యది శ్రమకారణమగు చుండును. కాకున్న చంద్రకిరణ సంస్పర్శనమునకు విరహము బాధనొందుదురా ? మలయ మారుతములు వారికి బాధల కల్పించునా ?

రామచంద్రుని పట్టాభిషేక వార్త సకల ప్రపంచమున కానందమును గూర్చుచుండ మంధరయను గూనిదాసికి విషాదమును కల్పించుటలో మానవ ప్రకృతుల భిన్నత్వమే కారణమనుట కంటె ఏమనవలెను ?

ఈ పుట్టమున మంధర దుర్భర విషాద క్రోధవేదనలతోడనే తానెక్కు మేడను దిగినది. కై కేయి మేడపై కురికినది.

మంధర కై కేయి అంతఃపురమున కేగినది. అది కై కేయి తన శయన తలమున పరుండి విశ్రాంతి సుఖము నొందుచున్న సమయము మంధర సరాసరి ఆమె శయన తలము కడకేగినది. మూఢురాలా ! లెమ్ము ! లెమ్ము ! అని మాటుగ పలికినది. నిన్నొక మహాభయము అవరించనుండగా నిన్ను నీవెరుగక యుంటివా ? అని భీకరముగనే పలికినది. కై కేయి చలించలేదు. అట్లే పరుండి మంధరను

ప్రశ్నించినది, మనకు వాటిల్లిన భయమేమియని. మంధర అప్పుడేమి చెప్పును ? కై కేయి ఇట్లు డుగునని మంధర తలచలేదు. తన మాటను వినగనే దళరధుని పట్ల మహిషి ధూమాక్షియగు ననుకొన్నది. అది జరుగలేదు. కై కేయి కన్నులై న మార్పునొందలేదు.

రామాయణము నందలి మంధర పాత్ర సామాన్యమని మనము తలచగూడదు. ఇదియొక గూనిదాసియని వాల్మీకి మంధరను త్రోసివేయలేదు. ఈ పొట్టిదాని గట్టితనమును చాటి చెప్పినారు మహర్షి. రామాయణమున లేని పాత్రల సృష్టిఖండము నందెక్కడున్నవి ? మంధరను వర్ణించుచు వాల్మీకి ఈమె వాక్యవిశారదయని వర్ణించినారు. మంధరకు బిరుదు నిచ్చినారు. నిజమునకు కై కేయితో మాటాడునప్పుడు వాక్యవిశారదయయ్యె దున్నీతిని బోధించినది. ఆ దాసి వాక్య విశారదత్వము రాజాంతః పురము నందొక విప్లవమును సృష్టించుటకు పనికి వచ్చినది. కావుననే మంధరను “పాపదర్శిని” అని వాడినారు మహర్షి. రామపట్టాభిషేక మని తెలియగనే “పాదహ్యమానా కోపేన మంధరా పాపదర్శినీ” అని, “ఉవాచ క్రోధ సంయుక్తా వాక్యం వాక్యవిశారదా” అనినారు.

నిజమున కొక వ్యక్తికి మరొక వ్యక్తిపై నున్న ప్రేమ వాహినిని ఇంకింపజేయవలెనన్న ఎంత మాటనేర్పరి తనము కావలెనో (లేక) అట్టి వ్యక్తుల యందెంత చతురత యుండునో రామాయణ కావ్యమున మంధర పాత్ర ఆదర్శ పాత్రయై నిలిచినది. కై కేయి యందును, భరతుని యందును తనకు ప్రేమ ఉట్టిపడుచున్నట్లు చూపి, దళరధుని యందును రాముని యందును కై కేయికిగల ధర్మ బంధ ప్రేమబంధములను త్రెంచి వేసిన మంధర ప్రతిభ సామాన్య మెట్లుగును ? ఈ ఘట్టమున కై కేయి మంధరల నన్ని వేక్షమొక చిత్రమై నడచినది వినుడు.

కై క : మంధరా ! నీవెందుకట్లు మండి పడుచుంటివి ?

మంధ : నేను మండిపడుటలేదు రాబోవు నీ జీవితమును తలచి భయపడుచుంటిని.

కై క : నా జీవితమునకు భయమా ?

మంధ : రేపే రాముని యువరాజు పట్టాభిషేకము. నీ వెరుగుదువా ?

కై క : రాజు నాకు తెలుపగలడు.

మంధర : ఎంత అమాయకురాలవు ?

కైక : ఇందు నా అమాయకత్వ మేమున్నది ?

మంధర : రాజు నీవాడనుకొనుటయే నీ అమాయకత్వము.

కైక : కాదా ?

మంధర : భర్త విషహృదయమును నీవు గుర్తింపలేదు.

కైక : నీ మాట నాకర్థము కాలేదు.

మంధర : రాముడు రాజగు చంద్రుని అర్థమైనదా ?

కైక : ఆ అమృతసూక్తిని వింటిని. ఇదిగో ఆ సూక్తిని చెప్పిన నీకు మణి హారము !

మంధర : ఇంకేమైన నాకివ్వదలచితివా ?

కైక : నీవేమి కోరిన అది యిత్తును. కోరుకొనుము.

మంధర : చాలు-చాలు నీ మణిహార ప్రదానము.

కైక : అట్లను చుంటివేమి ?

మంధర : భరతుని దేశాంతరమునకు పంపి, రామునికి రాజ్యము నిచ్చుచుండ అది అమృతసూక్తియై నీవు నాకి హారము నివ్వగా నాకు దుఃఖము వచ్చు చున్నది. నీ భర్త నల్లత్రాచని నీవు గ్రహించక పోవుట నీ దురదృష్టము.

కైక : మంధరా! పొరబడు చుంటివి. రామునకు భరతునకు భేదము లేదు. (రామేవా భరతేవాహం విశేషం నోపలక్షయే.) రాముడు సట్టాభిషిక్తు డగుచో భరతుడు రాజైనట్లే మంధరా!

మంధర : రామునకు రాజ్యము వచ్చిన తరువాత భరతుడు బ్రతికియే యుండు ననుకొను చుంటివా ? భరతునకు దేశాంతర ప్రాప్తి లేదా లోకాంతర గమనము తప్పదు.

కైక : ఎంతమాట ! రాముడు ధర్మాత్ముడు. సత్యవంతుడు. అతడు సేవకుల కును, సోదరులకును తండ్రి వంటివాడు. (భ్రాతృణ్ భృత్యాంశ్చ దీర్ఘాయః పితృవత్సాల యిష్యతి).

మంధర : నీ నవతి యగు కౌసల్యను మరచితివి కాబోలు ?

కైక : మరువ లేదు. కౌసల్యకంటె రామునకు నేనే ప్రేతురాలను.
(కౌసల్యతో అతిరిక్తకంచ సోనుశుశ్రూష తే హి మాం).

మంధర : కార్యార్థులగు వారల్లే యందురు. నీయందు రామునకు గల గౌరవము రాజ్యము చేతికి వచ్చునంతవరకే. నీవు రాముడు రాజగునంత వరకు రాణివి. తరువాత కౌసల్యకు దాసివి. నీవెంత కాలమునుండి కౌసల్య నవమానించు చుంటివో ఒక్కమారు జ్ఞాపకమునకు తెచ్చుకొని ఇప్పుడామె నీ పగ తీర్చుకొనునని తెలుసుకొనుము.

కైక : అవునవును మంధరా !

శ్రోతలారా ! వింటిరిగదా ! మంధర ప్రబోధమును. కైక మారినది. మంధర విషవీజములు కైక హృదయక్షేత్రమున నాటినది. రామునిపై ప్రేమవాహిను లింకినవి. దశరథుడు కృష్ణసర్పమయ్యే ఆమె ఎదుర విలిచినాడు. మంధర మంత్రోపదేశము ఫలించినది. రాముడెంత మంచివాడైనను కౌసల్య రాముని మార్చునని కైక నిర్ణయించుకొన్నది. తన నిర్ణయమును మంధర కెరిగించినది. నన్నిప్పుడేమి చేయమందువని మంధరనే శరణు జొచ్చినది. మంధర ఇప్పుడు కైకేయికి సలహా దారురాలైనది.

మంధర : కైకా ! నీవిప్పుడు చేయదగు కార్యమును నేను వేరుగ చెప్పవలెనా ? రాముని ఇంటినుండి ప్రవాసమునకు పంపుటయు, భరతునకు రాజ్యము ఇప్పించుటయు నీ కర్తవ్యములు. అప్పుడు భరతుని బ్రతికించు కొన్న దానివగుదువు.

కైక శయనతలము నుండి లేచినది ఉగ్రమూర్తియై. వేడి నిట్టూర్పుల విడిచినది. తానిప్పుడు గట్టినిద్రనుండి మేల్కొంటినని తలచినది. మరి నేనీ కార్యము నెట్లు నెరవేర్చు కొనవలెను ? అని ఆలోచించుకొన్నది. ఆమెకు తోచ లేదు. భరతునకు రాజ్యమువచ్చు నుపాయమును నీవే చెప్పవలెనని మంధరనే వేడు కొన్నది. మంధర క్రొత్తగ ఆలోచించ వలసినదేమున్నది ? కైకను గట్టి సరచినది. కైకకు చాల కాలము క్రింద జరిగిన ఒక కథను గుర్తుకు తెచ్చినది. ఆ కథ విజమునకు మంధర ఎరిగిన కథ కాదు. కైకేయి వలన విన్న కథయే.

ఒకనాటి దేవాసుర యుద్ధమున దశరథుడు దేవేంద్రునకు సాహాయ్యము చేయుటకై వెళ్ళగా అప్పుడు కైక కూడ దశరథునితో వెళ్ళుట జరిగినది.

అది దక్షిణ దిశయందున్న దండకారణ్య ప్రదేశము. ఆ ప్రదేశములోనిదే వై జయంతీపురము. దానిని తిమిథ్యజాడను రక్కసుడు పాలించు చుండెను. అతనికి శంఖరాసురుడని కూడ పేరు. అతడు మహామాయావి. అతడు దేవతలతో పగటి కాలమున పోరాడి క్షతగాత్రులగు వారు నిద్రించుచుండగా రాత్రికాలమున వారందరిని చంపుచుండెడి వాడు.

దశరథుడు అతనిని జయింప రథాధిరూఢుడై వెళ్ళగా కైకేయి కూడ రాజు తోటి వెళ్ళినది. ఆ యుద్ధమున దశరథుడు శత్రువుచే మూర్ఛిల్ల గా తాను దశరథునకు సారథియై అతనిని రెండు సార్లు రక్షించుట జరిగినది. అనాడు దశరథుని మేరకు రెండు వరముల నిచ్చినాడు. కాని ఆ వరములను కైక వాడుకొనలేదు.

అనాటి రాచవనితలు, యుద్ధ కౌశల్యము కలవారగుట ప్రసిద్ధము. సత్యభామ నరకాసురునితో యుద్ధమును సాగించుటను పోతన వర్ణించినారు. వీర శృంగార భయ రౌద్ర విస్మయము లొక్కచోట కూడిన సత్యభామను మన కన్నుల యెదుట పెట్టినారు. ఆ విషయమును యుద్ధము నుండి తిరిగివచ్చి, కైక మంధరకు చెప్పినది. మంధర దానిని గుర్తుపెట్టుకొని కైకకు నేను నీకొరకై ఆ వరముల గుర్తుంచు కొంటినని చెప్పుకొని తన ప్రత్యేకతను నిర్ణయించుకొనుచు, ఆ రెండు వరములనే ఇప్పుడు భరతునికి రాజ్యమిచ్చునట్లును, రాము నరణ్యమునకు పంపునట్లును వరముల కోరుకొమ్మన్నది. భరతునికి పట్టాభిషేకము చేసిన చాలదా? అన్నచో ప్రజలలోని స్నేహ భావమును రాముడు కోల్పోవలెనని సమాధాన మిచ్చినది.

“చతుర్దశ హి వర్షాణి రామే ప్రవ్రాజితే వనం
ప్రజాభావగతస్నేహః స్థిరః పుత్రో భవిష్యతి.”

ఆ విషయమును వాల్మీకి స్పష్టపరచినాడు. అనాటికే అనాగరికురాలగు మంధర కెంత విజ్ఞానము కలదో చూడుడు. మంధరకు దుర్విసేతి కళయందు గల ప్రావీణ్య మింకను మనకు తెలియవలసి యున్నది. కైకను అంతతో వదలలేదు.

దశరథుని వలన ఈ వరద్వయము నెట్లు సాధించుకొన వలయునో కూడ బోధించినది ఉపాధ్యాయునియై.

రాజాంతఃపురముల యందు కోప గృహమొకటి ప్రత్యేకమై యుండును. అలిగిన రాణుల యొక్క అలకను తీర్చ గృహమిది. కైక ఆ గృహమునందెట్లు ప్రవేశించి ఎట్లు మెలగవలెనో గూడ మంధర కైకేయిని తీర్చిదిద్దినది. అంతతో మంధర ఉపదేశ ఘట్టము పూర్తియైనది. తరువాత కైక భరతుని పట్టాభిషేకానంత రము తనకింత సాహాయ్యమును గావించిన మంధరకు రాదగిన గౌరవ-మర్యాదలను కూడ వినిపింపగా ఆ వరముల నందుకొన్న మంధర కైకేయి అభ్యంతరగృహమును వదలినది.

మూ రి న కై క

రాముని పట్టాభిషేక వార్తను మంధర కైకకు వినిపింపగనే కైక మంధరకు చెప్పిన సమాధానములు మీకు మరపురాలేదనియే నా నమ్మకము. అయ్యును ఒక్క మారు స్మృతికి తెచ్చెదను.

మంధర రాకపూర్వము కైక హృదయ క్షేత్రమున రాముడు ధర్మమూర్తి కైక ప్రేమించిన గారామి విద్ధ. దశరథుడును అంతియే. మంధర రేపే రాముని పట్టాభిషేకమని చెప్పగనే శ్వేతచ్ఛత్రముతో గజారూఢుడై ఆ భద్రగజము నది స్థించిన రాముడు కైకేయి హృదయక్షేత్రమున రామభద్రుడై దర్శనమిచ్చినాడు. ఇప్పుడా రాముడే నారచీరెల ధరించి కఠిన కాంతారముల చరించు వేషమున నిలిచి నాడు కైకేయి జీవితము నందిదీ యొక పెద్ద పరిణామము. ఆమెకు రాబోవు వైధవ్యమును చేతబెట్టి వెళ్ళినది మంధర. మానవ జీవితమునందలి పవిత్రాంతః కరణల ప్రవహించు ప్రేమవాహినులను ఇంకింపజేయు పడమటి గాడ్పురే మంధర వంటి దుర్బోధలని మన రామాయణ మహాకావ్యము ఈ కథ భాగమున మనకు బోధించినది. కావుననే “దుస్సంగ స్సర్వదై వశ్యాజ్యపిః” అనినారు నారదులు తన భక్తిసూత్రముల యందు సజ్జన సాంగత్యమెంత అవసరమో దుర్జన సాంగత్యమును వదలుట కూడ అంత అవసరము

“అనర్థమర్థరూపేణ గ్రాహితా సా తతస్తయా”

అనర్థకమునే పరమార్థముగ గ్రహించినది కైకేయి. కథకు వత్తము.

కైక తన కనుబొమలలో రాద్రరసము నొలికించినది. మంధరకు తన నిశ్చయమును చెప్పినది. మంధర వెళ్ళిపోయినది.

అదీ కైక ప్రవేశించిన కోపగృహము. ఆ గృహము అంధకారబంధురము. తమో గుణము ఆవరించిన కైకకు ఆ గృహము ప్రాప్తమైనది. కైక తన తలపై నున్న చిత్రవిచిత్ర పుష్పమాలికలను, ఒంటిపై నున్న సువర్ణరత్న ఖచిత భూషణా వళులను గూడ ఆ కోపగృహమున నేలపై విరజిమ్మినది. కాని ఆమె తనులతా సౌందర్యమునేమి చేయగలదు? అదీ ఆమెను వదలలేదు. కిన్నరాంగనవలె నేలపై పరున్నదీ అదీ కోపగృహమైనను గుహవంటిదీకాదు. అదీ విశాలము అచ్చటచ్చట పడిన ఆమె భూషణములు విశాలాకాశమునందలి నక్షత్రములవలె ప్రకాశింప చీకట్లతో అలముకొన్న ఆకాశమైనదట ఆ ఇల్లు. వాల్మీకి అనినారు. దీని భావమేమి? ఆకాశమన శూన్యము. కావున అదీ శూన్యగృహమైనదని అర్థము- మాంగళ్యము తొలగినది. ప్రణయ క్రోధమునకదీ నిలయమైనను నేడు ప్రళయ క్రోధాగారమైనది. మనమొక్క మారు దళరధునివై పుకు మరలాదము.

విపత్తు విశ్రాంతు లేరూపమును ధరించి మనవద్దకు వచ్చునో తాము ధరించ దలచుకొన్న రూపమును మనకు తెలుపవు. ఇదియే సృష్టికి నిమిత్తకారణమై యుండు మాయాశక్తి యొక్క ప్రభావము.

అదీ సాయంకాల సమయము. దళరధునకు రాముని పట్టాభిషేక వార్తను కైకేయికి తెలుపవలెననిపించినది. ఇంతవరకీ వార్త కైకేయికి తెలియదనియే అతని విశ్చయము. నిజమునకు కైకకు తెలియదగు అవకాశము మాత్రమెక్కడున్నది? ఈ వార్తను విన్న కైకేయి సంతోషపడుననియే అతడెరుగును? తన మృత్యువు ఆ మందిరమందున్నదని అతడెరుగుడు.

కైకేయి మందిర మత్యున్నతము. శరన్నేఘమువలె అతి స్వచ్ఛమై ఆకాశము నంటి యున్నట్లుండును. దళరధుడు తన ప్రియురాలికి ప్రియవార్తనందించవలెననియే బయలుదేరినాడు. మహర్షివారిక్కడ దళరధుడు ఆ మేడనెక్కుటను రాహువుతో కూడియున్న ఆకాశమునకు పోల్చి, వెళ్ళబోవు దళరధుని చంద్రునిగ చెప్పినారు. “రాహుయుక్తం నిశాకరః” అని. రాబోవు ఘట్టమును కవి ఎరుగును. కైక రాహువు కాగలదు. దళరధుడు చంద్రుడై వెళ్ళుచుండెను. ఇతడు పూర్ణ చంద్రుడై వెళ్ళు చుండెను. రాబోవునదీ దళరధునకు కృష్ణపక్షము అని చెప్పినారు. మనమును కవి పుంగవులతో కైకేయి అంతఃపురమున కేగుదము.

అదీ కైకేయి అంతఃపురము. ఒక వంక శుకసారికా ప్రలాసములు చెవుల కింపును గూర్చుచుండ వేరొకవంక వాయిద్య విశేషములు మృదుమధుర ధ్వనుల

నీనుచుండును. దాసదాసీ జనములొకవంక తిరుగాడుచుండ, వేరొకవంక నానావిధ భక్ష్యభోజ్య సదార్థము లమర్చబడి యుండెను. కాముకులకీ దృశ్యము కామోద్దీపకము కాక తప్పదు.

దళరథుడు ఆ అంతఃపురమున ప్రవేశించినాడు. అతడు వృద్ధుడే కావచ్చును. అయ్యును అతడు మహారాజు. విరక్తుడైన వానప్రస్థుడు కాడు. వానప్రస్థుడను కావలెనన్న కోర్కెయు ఆయనకు కలిగిలేదు. స్వర్గసీమవలెనున్న ఆ అంతఃపురమున ప్రవేశించగనే పూ విలుకాడు తన బాణమును వెక్కుబెట్టినాడు. దళరథునకు కైకేయితో కూడి కామకేళి ననుభవించవలెనని కుతూహలము కలిగినది. కైకేయి కనబడలేదు.

విషయ వానన లతి బలిష్ఠములు. ఆ వృద్ధునకీ కోర్కెయా? అనకుడు. కోర్కెలు వాసనాధీనములు. వార్ధక్యము స్థూల శరీర సంబంధము. సూక్ష్మశరీరము నకు వార్ధక్యము వచ్చుచో మోక్షలక్ష్మి వరించుటకు తగిన వయఃపరిపాకము.

కైకేయి లేని కూన్యగృహమున కాతడు వచ్చుట కిదియే మొదటి రోజు. అక్కడనుండు ప్రతీహారిణిని (ద్వారపాలకురాలు) అడిగినాడు. ఆ ప్రతీహారిణి దోసిలి యొగ్గి మహారాజు కోపగృహమున కేగినదని సమాధానమిచ్చినది.

అది కైకేయి వసించియున్న కోపగృహము దళరథుడా రాణీవాసములోని కోపగృహమున ప్రవేశించినాడు ముసలి మొగునకు పడుచు పెండ్లాము పైనుండు తీపి వర్ణింపరానిది. ఇది ప్రకృతి సహజము. వాల్మీకియే చెప్పినాడు “సవృద్ధస్తరుణీం భార్యాం ప్రాణేభ్యోపిగరీయసీం” అని. ప్రాణములపై తీపికంటె పడుచు పెండ్లాముపై తీసి పెద్దదట. కాముకుడైన ఆ వృద్ధభూపతి కైకను చూడ ముచ్చటపడినాడు. ఆ సంద్రముఖి ముఖచంద్రమండల దర్శన మా భూపతి కబ్బలేదు. పలుకరించినాడు. కామినీ సంభాషణా శ్రవణసుఖమున కాతడప్పుడు నోచుకొనలేదు. ఆమె తల ఎత్త లేదు. మాటాడలేదు. కైకేయి స్థితి అర్థముకాలేదా రాజునకు. అతని బుద్ధివైభవము మందగించినది. ప్రేయరాలిని సమీపించినాడు. ఆమెపై చేయి వేసినాడు. పలుకరించి నాడు. అతనికి ఒడలు జలదరించినది. త్వగింద్రీయ మాతని లోబరుచుకొన్నది. కైకేయిపై అనురాగ మా దళరథునకు చాల పెరిగినది. ఆమె అందచందములా మహారాజున కెదుట నిలువగా, ఇంతవరకామెతోటి అనుభవించిన అనుభవములు స్మృతి పథమున బాగులుతీరగా ఆ రాజు అమటనమటనా పటియసియగు మాయాదేవి

పన్నిన వలయందు చిక్కుకొనినాడు. “ధరనెవ్వడు సృజించె పూరుషగళోద్బంధ క్రియాపాశమున్” అనినాడొక కవి. ఈ శ్రీ వ్యామోహము నెవ్వరు సృజించెనో ఇంతవరకెవ్వరికిని అర్థము కాలేదు. కాని వేదాంతశాస్త్రము నీవు సృజించుకొన్న దేనని సమాధానమిచ్చినది.

కథకు వత్తము.

దశరథుడు ఆమె ఎట్టి కోర్కెను కోరినను ఇత్తునని బద్ధుడై పలికినాడు. ప్రస్తుతమును అర్థము చేసుకొన్నది కై కేయి. శ్రీలకు ఇంగిత జ్ఞానమెక్కువ. నా కొక కోరిక యున్నది. ఆ కోర్కెను తీర్తునని నీవు గట్టిగ పలుకుచో నా కోర్కెను చెప్పెదనన్నది.

దశరథుని ముఖమున చిరునవ్వు మొలకె త్తినది. ప్రియాతి ప్రియమై కన్పట్టు కావభోగ సుఖమును అనుభవించి మనుకొన్న దశరథుడు కైక తలను చేతులతో తాకి స్పర్శ సుఖానుభవభ్రాంతుడై తన తొడపై నిడుకొని తలదువ్వుచు కైకా! నీకంటె నాకు ప్రియమగు కాంతలేదు రామునకంటె ప్రియమగు వస్తువు లేదు. రాముని సాక్షిగ నీ కోర్కెను తీర్తుననినాడు. ముమ్మాటికిని తీర్తును చెప్పుమని ఒట్టు పెట్టినాడు.

తేనాజయ్యేన ముఖ్యేన రాఘవేణ మహాత్మనా

శపే తే ణీవన్సార్లేణ బ్రాహ్మయన్మనసేచ్ఛసి.

కైక ముఖము కలకలలాడినది. నాదా! నీవనిన మాటను సూర్యచంద్రుల సాక్షిగ పలుకుమన్నది. ఒక్క సూర్యచంద్రులనే కాదు. దేవతలనందర సాక్షులుగ నిలిపినది. దశరథుని పాశబద్ధుని గావించినది. అతడిప్పుడు అడినమాటను తప్పు కొనుట కవకాశములేని ధర్మపాశమున బద్ధుడయ్యెను ఆ బంధమున కట్టుబడియున్న దశరథునకు శంఖాసుర సంగ్రామ రంగమును జ్ఞాపకము చేసినది. తన కిచ్చిన వరద్వయమును జ్ఞాపకము చేసినది. రాజా తలయావినాడు. అది తల యూపుట మాత్రమే కాదు. ఒప్పుదలయే. నాడిచ్చిన వరద్వయమును నేనిష్టలేదని అతడెట్లునును? ఆ రెండు వరముల నేనిప్పుడు కోరుకొందునన్నది. దశరథుడింతకు ముందు ఆమె కోరిన కోర్కెల తీర్చనివాడు కాదు - ఆమె కోర్కెల తీర్చియే ఆ ముద్దులగుమ్మననుభవించిన రసికుడనక తన్నడు. ఇప్పుడును అతడట్లే తలచినాడు. చేప అడుగును నీటి యందు చూడవచ్చును. అడవారి మనసునెవ్వడెరుగగలడు? ఇది త్రికాల సత్యము.

మత్స్యపాదం జలే పశ్యేన్ననారీ హృదయ స్థితం.

కైక వరములను కోరుకొనునప్పుడే ఆ వరముల నివ్వకున్నచో ప్రాణముల వదలుదునని గట్టిగ చెప్పినది. రాజు విని భరింపరాని మాట అది.

సత్యదురంధరుడగు దశరథుడు విలుకాని వలలో చిక్కిన మృగమువలె కైక వాక్కునకు బద్ధుడయ్యెను. ఆ రెండు వరముల కోరుకొమ్మనెను. కైకేయి రెండు వరముల కోరినది. ఒకటి రామునికై చేకూర్చిన అభిషేక సామగ్రితోడనే భరతుని పట్టాభిషిక్తుని చేయుట. రెండు రాముడు జడధారియై నారచీరెల ధరించి పదునాలుగు సంవత్సరములు దండకారణ్యముల కేగుట. ఆ వరములిప్పుడే జరుగవలెనన్నది.

కైకేయి పలుకులు దశరథుని చెవిని బడినవి. అవి ములుకులై నవి. ఆ కరుకు ములుకులు చెవిని గ్రుచ్చుకొని మనసున నాటినవి. తానిప్పుడేయవస్థయందు తిరుగు చుండెనో అతనికర్థము కాలేదు. నేను జాగ్రదవస్థయందే యుంటిననుకొనుట కాలని ఆత్మ సందేహించుచున్నది. స్వస్థ ప్రపంచమునందీ మాటలు వినబడినవని కొంత పేపాత డూహించినాడు. స్వప్నమన్న అసంభవములగునవి అనుభవమునకు వచ్చుట. కావున ఇది స్వప్నము కావచ్చునని అతడు కొంతసేపు భావించుట యా క్తము కాకపోదు. అంతలో అతడు బాహ్యేంద్రియ వ్యాపారముండగ ఇది స్వప్నమెట్లుగును? అని జాగ్రద్దశయే ననుకొనినాడు. కాని ఇది చిత్త విభ్రమము కావచ్చుననిపించినదాయనకు కొంతసేపు. భ్రమకు కారణములేదు. కావున పూర్వ జన్మలలోని సంస్కారమేమో?....కాదు. ఇట్టి సంస్కారమసంభవమనిపించినది. ఉన్మాదమా? కాదు. మరి ఏమి? ఈ యాలోచనలతో కొంతకాలమా మహారాజునకు మానసిక ప్రపంచము గడచినది. ఆ ప్రపంచము నుండి బయటపడినాడు. కైక ముఖమునుండియే ఈ మాట వెలువడినదని నమ్మినాడు. ఆయనకు తన ఎదుట నుండరాంగియై యున్న కొంత పెద్దప్పలియై కన్నట్టినది. అతడు లేడిపిల్లయై కైకను చూచినాడు. శరీరము వణకినది. మాట కూడ తడబడగా ఛీ! అని పలికినాడు. అంతలో మూర్ఛిల్లినాడు. అతడు మూర్ఛనుండి లేచుటకు కొంతకాలము పట్టినది. లేచినాడు. కైకపై అతని చూపు మారినది. కైక మారలేదు. ఇదియే దృష్టి సృష్టి వాదము. వస్తువు మారదు, చూచువాని చూపు మారుటయే వస్తువు మారుటయగును. దశరథుని మధుర భావమున కైక నుండరాంగియైనది పూర్వజ్ఞమున. ఇప్పుడు

వ్యాప్తియైనది. ఆ కైకనే కానుభావముచే ముట్టుకొనగా శరీరము జలదరించినది. ఇప్పుడు భయభావమున వణకినది. ఇది చూచు వాని యొక్క చిత్త వికారము. అనగా కర్తయైన వాని చిత్తవికారము. ఇది వేదాంతసారము. గౌడపాదులు, “చిత్తదృశ్య మవస్తుకం” అనినారు. 4-36. అ.లా.శాం.ప్ర.

యథాస్వప్న దృశ్యఃకాయః అసత్ తదాసర్వం చిత్తదృశ్యం అవస్తుకం.
శం. భా.

తరువాతి కథ.

దశరథుని క్రోధదృష్టులు కైకపై ప్రసరించినవి. కైక తన వంశము నుద్ధరింప వచ్చిన పత్ని కాదని నిశ్చయించుకొనినాడు. కాటు వేయవచ్చిన మహారగమని తలచినాడు. ఎర్రబడిన కన్నులతో కైకవంకకు తిరిగి, కైకను మధుర ధ్వనితో సంబోధించి, రామునకు కైకపై గల మాతృప్రేమ నుద్ఘాటించినాడు. కైక అప్పుడప్పుడు రాముని గురించి చెప్పిన ముచ్చట్లలోని మాటలను జ్ఞాపకము చేసినాడు. హా! యని ఏడ్చి, కొసల్యను ఎట్లు వదలుదును? సుమిత్రను ఎట్లు వదలుదును? రామునెట్లు వదులుదునని ఏడ్చినాడు. కైక హృదయమును మార్చ చాల యత్నించినాడు. తన క్రోధమును మాని ప్రసన్నుడై ప్రసన్నురాలిని గావింప యత్నించినాడు. నీ పాదముల పట్టుకొందునని ప్రణయ కలహములోని శరణాగతిని ఇక్కడను వాడినాడు. ఇది ప్రణయ కలహమని అతనికి నిర్ణయము కాలేదు. కైక మాటలకు సరసత్వమును కల్పించి, నన్ను పరిహసించుచుంటివా? ఏమీ? అనినాడు. ఆమె విరసమగు కోర్కె సరసమెట్లగును? ఈ ఘట్టమున వాల్మీకి దశరథుడు రాముని గురించి వర్ణించుకొన్న మాటలను మనకు వినిపించినారు. రాముని విజయయాత్రను దశరథుడు వర్ణించుకొనినాడు.

సత్యేన లోకాన్ జయతి దీనాన్ దానేన రాఘవః

గురున్ శుశ్రూషయా వీరో ధనుషా యుధి శాత్రవాన్.

రాముడు, సత్యవ్రతముచే లోకాంతరముల జయించెనట. దానముచే దీనుల జయించెనట. శుశ్రూషచే గురువుల జయించెనట. తీక్షణ కోదండమును చేతబూని శత్రువుల జయించెనట. ఇట్లు విజయ సార్వభౌముడగు రామునెట్లు వదలుట? అని ఏడ్చినాడు. రాముని యందున్న గుణముల నన్నిటిని వినిపించి ప్రార్థించినాడు. ఆమె హృదయము ద్రవించలేదు. అరుణ కషాయిత నేత్రయై రాజును చూచి సత్య

ధర్మములకు పుట్టినిల్ల గు ఇత్వేకు వంశమునకు కళంకము తెత్తువా? ఇప్పుడే విషము మ్రింగి చచ్చినన్నది. అప్పటికి మూడు జాముల ప్రౌద్ధు గడచినది.

దళరధుడు కౌసల్యను తలచుకొని ఆమె సత్స్వభావమును కొనియాడుకొని, ప్రజల దలచుకొని, ప్రజలాడబోవు మాటలకు బాధనొందుచు, రాముడు వనవాసము నండనుభవింపబోవు దుఃఖానుభవముల స్మరించి, కై కేయి మూర్ఛత్వము నెదుర్కొన శక్తుడు కాక చివరకు కై కేయిని పెండ్లి నాడు మంత్రపూర్వకముగ పరిగ్రహించిన పరిగ్రహమును వదల నిశ్చయించుకొనినాడు.

యస్తే మంత్రకృతః పాణిః అగ్నౌ పాపే మయా ధృతః
తం త్యజామి స్వజం చైవ తవ పుత్రం త్వయా సహ.

కైకా! అగ్నిపాక్షిగా నేనెందుకు పెండ్లియాడితిలో ఆ ధర్మ సంబంధము నీతో నాకు తెగినది. పాపాత్మురాలా! నీతోటియే కాదు నీ కడుపున పుట్టిన కొడు కును కూడ వదలుచుంటిననినాడు. “ధర్మపాశేనబద్ధోస్మి” ధర్మ పాశమున బద్ధుడ నైతి నను మాటతో వరముల నొప్పుకొనినాడు.

నేనబద్ధమాడదలవలేదనినాడు. ధర్మికుడగు రాముని చూచుట కిచ్చయించు చుంటిననినాడు. ఓ రాత్రి! భగవతీ! నీవు గడవక ఇక్లేయుండుమని కాలమును ప్రార్థించినాడు. ఎందుకు? తెల్ల వారగనే వచ్చు ప్రజలకు తానేమి చెప్పును? అందుకు. రామధర్మమున కెదురుచూచుచు దళరధుడు దుఃఖ సముద్రమున మునిగినాడు. దళ రధుడు భగవతియగు రాత్రికాలమును ప్రార్థించినాడు నీవు తెల్ల వారుటకు తావు నివ్వ వద్దని. ప్రభాతము వచ్చుచో రాముని పట్టాభిషేక కాలము వచ్చును. తానేమి జవాబు నివ్వవలెనోయని అతడు భయపడినాడు. ఎంత చిత్రమో చూచితిరా? జీవుల కోర్కెలతి త్రములు. కాని జీవుల కోర్కెలననుసరించి కాలము నడువదు. ఒక తుమ్మెద కమల గండములోని మాధుర్యము నాస్వాదించుటకై ఆ కమలమున వ్రాలినది. అంతలో సూర్యుడ స్తమించినాడు. కమలము ముకుళించినది. అప్పుడా భ్రమరము కోరిక ఏమి? రాత్రి వేగముగ వెళ్ళగా ప్రాతఃకాలము తొందరగ రావలెనని, కారణమేమి? రాత్రి వెళ్ళగా సూర్య భగవాను డుదయించగా కమలము వికసించును. తన ప్రతిబంధకము తొలగును. కాని ఆ భ్రమరమునకు రాత్రికాలము సాయపడలేదు. ఆ కాలము స్వతంత్రముగ ప్రవర్తించుచున్నదా? లేదు. కాలమును కూడ జీవుల కర్మాను గుణ్యముగ నడుపుమని శాసించు శాసకు దొకడుండెను ఆ తుమ్మెద రాత్రి పోవును, సూర్యుడు ఉదయించును, నేను విముక్తనగుదును అనుకొనుచుండగనే ఒక ఏనుగు

ఆ సరస్సునది ఆడుకొనగా ఈ భ్రమరమున్న తామరవావే ఆ ఏనుగ కాలిక్రింద పడి నలిగినది. ఇదియే సృష్టిఖండములోని చిత్రము జీవుని కర్మలను పరిపాకము గావించునది కాలముని మనము మరువ కూడదు. కాలము స్వతంత్రమై పక్షపాతము కలిగి మనలనుద్ధరింపదు. క్రుంగదీయదు. దశరథుడా రాత్రిని దుఃఖరూపముగనే గడపవలసి వచ్చినది. “చేసుకొన్నవారికి చేసుకొన్నంత మహాదేవయను” నానుడి దశరథునియందు సార్థకమైనది. దశరథుని ఈ స్థితికి తెచ్చినది కామ పిశాచము. కావుననే “కామార్తాహి ప్రకృతి కృపణాః” అనినాడు కాళిదాసు.

ఒక్కమాట దశరథుడు రాముని పట్టాభిషిక్తుని గావింప యత్నించినాడు. దైవము దానిని తారునూరు గావించినది. ఇక్కడ దైవమన అర్థమేమి? ఈ దైవ శబ్దమునకు భగవంతుడని అర్థము కాదు. వెనుకటి జన్మయొక్క కర్మఫలమొక విధముగ పక్షమై ఫల రూపము నొందియుండగా జీవుడు దాని నెరుగక వర్తమాన మున కొన్నిటిని సంకల్పించును. ప్రాక్తన కర్మఫలము అశ్యంత బలముకలది కాగా దాని నెదుర్కొను శక్తిలేని జీవునకు ప్రాక్తన కర్మఫల మిప్పుడనుభవింపక తప్పదు. భగవంతుడు కర్మఫల ప్రదాత. ఎప్పుడైన ఒకానొక ధీమడు భగవంతుడు తనకు తాత్కాలికముగ పంచిపెట్టు కర్మఫలమును కాదని (లేక) నాకక్కరలేదని తాను ప్రయత్నించు ఫలమునకే స్థానమిచ్చి ప్రబల ప్రయత్నము కలవాడగుచో అతడు కృతకృత్యుడు కాలేడనునది సిద్ధాంతము కాదు. ప్రస్తుత ప్రయత్నమునకును, వెనుకటి కర్మకును ద్వంద్వయుద్ధము వచ్చుచో ప్రస్తుత ప్రయత్నము వెనుకటి కర్మను గెలువనేరదను మాట సామాన్యముగాని, తిరుగులేని సిద్ధాంతము కాదు. యోగ వాళిష్ఠమున వళిష్ఠుని నిర్ణయమిది.

పరం పౌరుషమాశ్రిత్య దంతైర్దంతాన్ విచార్ణయన్
శుభేనాశుభముద్యుక్తం ప్రాక్తనం పౌరుషం జయేత్.

పండ్లను పట పట కొరికి నా వెనుకటి అశుభమును నేటి నా ప్రయత్నము వలన నివారించు కొందునని ఎవ్వడైన ప్రాక్తన కర్మఫలము నెదుర్కొనుచో అతడు తప్పక జయించుననినారు. ఇక్కడ దశరథుడు కామమునకు పశుదయ్యై కైకేయి చేత బంధింపబడినాడనునదే గ్రాహ్యము.

ఈ నాటికి యుపన్యాసమును ముగింతము.

ఓం శాంతి శాంతి శాంతిః

3 వ రోజు

శ్లో॥ సీతా మనోమాన రాజహంస
సంసార సంతాప హర క్షమావన్
శ్రీరామ దైత్యాంతక శాంతరూప
శ్రీ తారకబ్రహ్మ నమో నమస్తే.

ఆర్య మహాశయులారా!

మన రామాయణ మహాకావ్య ప్రవచనములందీదీ తొమ్మిదవ రోజు.
అయోధ్యాకాండ కథా భాగమున ఇదీ మూడవరోజు.

నిన్నటి కథాభాగము “తానొకటితలచిన దైవమొకటి కలచు” నన్న సూక్తికి
సరితూగునట్లు దశరథేశ్వరుడు దుఃఖమున మునిగిన ఘట్టము.

నేటి కథా ఘట్టము మానవ జీవితమున ఆకస్మికములై వచ్చు వియోగాది
దుఃఖముల నెదుర్కొని జీవితమునకు వన్నె దీర్చుకొనుటయే మానవుని ప్రత్యేకత
యని రాముడు ప్రదర్శించిన భారతీయ ధ్యాత్విక రహస్య ప్రదర్శనా ఘట్టము.

కథా మాత్రముగ రామాయణాది గ్రంథముల పఠించి అనందించుటతో
హృదయ గ్రంథులు విడివడవు. హృదయగ్రంథి విచ్ఛేదనమున గాని జీవునకు
ముక్తి లభింపదు. మోక్ష ప్రాసాదము నెక్కినగాని శాశ్వత సుఖానుభూతికి స్థానము
లేదు. రామాయణాది గ్రంథములయందు కథాభాగమునకు స్థానము లేదని నాభావము
కాదు. సామాన్య అసామాన్య ధర్మములు సకాశ్రీయములై చర్చింపబడి మనకు
ఆచరణయోగ్యము లెట్లగునో వివరించుట మన గ్రంథములందలి కథా భాగములకు
ప్రధానలక్ష్యము. ధర్మపురుషార్థఫలమే మోక్షప్రాసాద నిర్మాణము.

నేటి యుపన్యాసమున రాముని ముఖముగ ధర్మసూక్ష్మములు చర్చించబడుట
మీరు గమనింపదగు ముఖ్యవిషయము. కథా భాగమునకు వత్తము.

భగవతియగు రాత్రి నీవిట్లే యుండి నామర్యాదను కాపాడుమని విన్నవించు
కొన్న దశరథుని విన్నపమును వినలేదు తనత్రోవన తాను వెళ్ళినది ఉదయాద్రికి
రానున్న సూర్యభగవానుడును అనూరుడు ఆసుత్తము గవించి తెచ్చిన రథము

నధిరోహించినాడు. ముందుగ అనూరుని అరుణకిరణ సహస్రములు అయోధ్యా నగరమున వ్యాపించినవి.

నగరరాజము పతాకాలంకృతమైనది. రాజవీధులు కస్తూరికా జలసిక్తము లైనవి. కర్మసాక్షియగు సూర్యభగవానులు సమస్త భూతములకును దర్శనమిచ్చినారు. రామ పట్టాభిషేక మహోత్సవమును చూడ సువ్విళ్ళూరుచు వచ్చు ప్రజా నీకమునకు రాజవీధులలోని కస్తూరికా గంధముల నలదుకొన్న పిల్లగాడ్పులు స్వాగత మిచ్చు చున్నవి.

అప్పుడే తన శిష్యగణముతో వశిష్టమునీంద్రులు నగరములోని కేతెంచినారు.

అది వృద్ధభూపతియగు దశరథేశ్వరుని నివాసమందీరము. మునీంద్రులారాజమందీర ద్వారము వైపుకు తిరిగినారు. మహారాజు దశరథుని మందీరము ఆ నగర రాజమునందలి బ్రాహ్మణ ప్రవరులతో నిండి కలకలలాడుచున్నది. తన అజ్ఞచే మంత్రులు చేకూర్చిన పట్టాభిషేక మహోత్సవ సామాగ్రినంతను వశిష్ట మునీంద్రులు తిలకించినారు. ఇక మునీంద్రులకు మహారాజ సందర్శనము కావలెను. కాలేదు.

వశిష్టులు సుమంత్రుని మాత్రమే చూచినారు. పట్టాభిషేక మహోత్సవ కాలము అతిక్రమించరాదు. అందుకు యజమానిని తొందరబెట్టి కార్యోన్ముఖుని గావించుట ఋత్విక్పురోహితుల కర్తవ్యము. వశిష్ట మునీంద్రులు పురోహిత శ్రేష్టులు. మహారాజును తొందరజేసి కార్యోన్ముఖుని గావించుటకై సుమంత్రుని నియమించినారు.

అది రాజాంతఃపురములందొకటగు కై కేయీ మహారాణి భవనము. సుమంత్రుడు కై కేయీ భవనద్వారమునకే సరాసరి వెళ్ళినాడు. రాజు మేల్కొనలేదని అతడూహించినాడు. ప్రాతఃకాలమున రాజుల మేల్కొలుపునవి మంగళ గీతాలాపములు. అది సూతుల కర్తవ్యము. సుమంత్రుడా కర్తవ్యమును నెరవేర్చుచు సుప్రభాత మంగళగీతముల నారంభించినాడు రాజశయ్యాగార ద్వారదేశమున.

రాజా! శ్రీమంతమైన రాత్రి వెళ్ళినది. ప్రభాతమేతెంచినది. భవిష్యత్కాల కార్యవిర్వాహక సమయమాసన్నమైనది. నీవిక నిద్రలెమ్ము. మహారాజా! రామ పట్టాభిషేక కార్యమును నెరవేర్చుము అనునవి సుమంత్రుని మంగళగీతములు,

అదీ నిజమున కంతకాలముగా దళరథుడు నిద్ర మేల్కొంచక కాలవిశంబన చేయ దగు రోజుకాదు. ఆ సమయము వశిష్ట మునీంద్రుల రాకకు పూర్వముననే సభ నలంకరింపదగు సుదీనము. అది నేడు విపరీతమైనది.

నిజమునకు మంగళగీత ప్రబోధములు రాజులకు నిత్యనూతనములు. ఆయుధము దళరథునకినాటి సుమంత్రుని మేలుకొలుపులు దుఃఖకారణములై నవి. అరువదీవేల సంవత్సరములుగ వండిమాగధుల సుప్రభాత వాద్యఘోషములు అత్యంత నందదాయకములుకాగా నేడేల ఆ రాజునకవి దుఃఖప్రదములై నవి? ఇదియే కాల ప్రభావము. భర్తృహరి “కాలాయతస్మై నమః” అని కాలపురుషునకు దోసిల్పొగ్గినాడు. సుమంత్రునకు రాజదర్శనమైనది. రాజు సుమంత్రుని చూచి నన్నికబాద పెట్టవద్దనినాడు. సుమంత్రుని మేలుకొలుపు అంతతో ఆగినది. జరుగనున్న కార్యక్రమమునకు ఇక దళరథరాజు యజమానికాదు. కాలప్రభావము కైకయై అక్కడనే నిలచియున్నది.

సుమంత్రా! నీవు వెళ్ళి రాముని తోడి తెమ్మని సుమంత్రునికి చెప్పినది. రాజేమియు చూట్లాడలేదు. సుమంత్రుడు కైక పలుకును రాజాజ్ఞగనే భావించినాడు. రాజు అట్లేల నిద్రకు వశమైయుండెనని సుమంత్రునకు సందేహమును కలగనివ్వలేదు కైకేయి. రాత్రి అంతయు రామపట్టాభిషేక మహోత్సవమును తలచి తలచి రాజునకు నిద్ర సుఖము తరుగై నదని సుమంత్రునకు తెలిసినది.

సుమంత్రుడు రాముని తీసుకొని వచ్చుటకు బయలుదేరినాడు. రాజద్వారమును సమీపించినాడు. సుమంత్రుని పయనము ముందుకు సాగలేదు. వారు వీరనక సామంతరాజులతో కూడ ఆ రాజద్వారము క్రిక్కిరిసియున్నది. ప్రజల కోలాహలధ్వని తరంగములు సుమంత్రుని వెనుకకు త్రిప్పినవి.

మహారాజెక్కడనుండెను ? రాజప్రతినిధులై నను ఇక్కడెవ్వరును కనబడకుండిరేమి ? మన ఉపాయనముల తీసుకొను వారెవ్వరు ? అను ప్రజల సందేహ సంభాషణము సుమంత్రుని ముందుకు పోనివ్వలేదు. రాజాజ్ఞరేక తానా ఉపాయనముల తీసుకొను కార్యక్రమమును కొనసాగించుటెట్లు ?

సుమంత్రుడు బాధ్యతగల మంత్రినత్వముడు. ప్రజల నొకవిధముగ సమాధాన పరచినాడు. కైక చెప్పినది రాజాజ్ఞయూ ? కైక పలుకా ? అన్న సందేహ మాతనిని వెంటాడినది. వెనుకకు మరలినాడు. రాజును మరల మేల్కొలుప నారంభించెను.

చినాడు. కన్నులు తెరచి సుమంత్రునికి విశదముగ సమాధానమిచ్చుటకు రాజు సమర్థుడైలేదు. అయ్యును ఎట్లో కన్నులతెరచి, రామునేల తీసుకుని రాలేదవి తన ఆతురతను ప్రకటించినాడు.

సుమంత్రుడిక ఆలసింపలేదు. అతడు రామాంతఃపురమున కేగినాడు. రావణాటలన్నియు టనసమూహముచే క్రిక్కిరిసియుండి సముద్రమా ఇది? అన్నట్లున్నను సముద్ర మధ్యమున చొచ్చుకొనిపోవు మకరమువలె ఆ ప్రజావాహిని నుండి ఈదుకొని రాముని తోడితెచ్చుటకు వెళ్ళినాడు.

అది రామాంతఃపురము. కాషాయాంబరధారులు వేత్రహస్తలై కొందరు వృద్ధులును, మరికొందరు యువకులును, నానారూపధరులెందరో ఆ ద్వారదేశముల వద్ద కాపలా కాయుచుండిరిగాని సుమంత్రుని వారెవ్వరును అడ్డలేదు. రాజాంతఃపురమునందాతడు సర్వస్వతంత్రుడు. రాముని ఎత్తుకొని ముద్దాడిన మంత్రిసత్తముడు. అయ్యును తాను ద్వారము వద్దనే నిలచి రాముని అనుమతికై వేచినాడు.

ఒక్క ఊణకాలముననే రాముని ఆహ్వానమందినది సుమంత్రునకు. అది సుమంత్రుని జీవితమునందొక మధురక్షణము. అప్పుడు సుమంత్రున కప్పిన రామ దర్శనము మధురాతి మధురము.

రాముడప్పుడు సీత తనప్రక్కన నిలిచి వింజామర వీచుచుండగా సీతతో కూడ సుమంత్రునికి దర్శనమిచ్చినాడు. అదీయే సుమంత్రుని మహాభాగ్యము. నిజమునకు రాముడాత్మా రాముడు. సీత ఆ అఖండ చైతన్యమునందంతర్లీనమై యుండు సృష్టిశక్తి అఖండాత్మయందా మహాశక్తి అంతర్లీనమైనప్పుడు రాముడొక్కడే. ఆ రాముడిప్పుడు దశరథరాముడై జానకితో కూడ ఇద్దరుగ సుమంత్రునకు దర్శనమిచ్చినాడు. కథకు వత్తము.

రాముడిప్పుడు కాబోవు యువరాజు. వ్రతదీక్షితుడు. అలంకృతుడు. మణిమయసువర్ణాసనమున కూర్చొనినాడు. అతని విశాల వక్షము సువర్ణోత్తరీయముచే కప్పబడియున్నది. అతని వినీల దేహమున వరాహరక్తమువలె కన్ను చెదిరి పోవు రక్తచందనమలంకరింపబడి యున్నది. అది కుంకుమ పూవుతో మిశ్రమమై ఘుమఘుమలాడు సువాసనల గుబాళించుచున్నది.

ఆ రామభద్రుని మైహూత సీతాకాంతయే నాడు అలంకరించి యుండవచ్చును. ఆ చందనగంధమునందలి రక్తిమయు అందుండి ఘుమ ఘుమ లాడుచు గుబాళించు నువాసనలును రాముని లోకోత్తరత్వమును ప్రదర్శించుచున్నవి. అట్టి సీతారాముల అప్రాకృతశరీరములు సుమంత్రునకు నేత్రగోచరములై అతని ధన్యుని గావించినవి.

రాముని పట్టాభిషేక యత్నము చైత్రమాసము. కావుననే సీతతో కూడిన ఆ రాముని చిత్తానక్షత్రముతో కూడిన చంద్రునిగ వర్ణించినారు అదికవి “చిత్రయా శశినం యథా” అని. అప్పుడు రాముడు పూర్ణ చంద్రునివలె నుండెననుటతో రామ చంద్రుని వర్ణనను ముగించలేదు. రాముని సూర్యునకును కుబేరునకును పోల్చినారు.

ఆ రఘువీరుడప్పుడు సూర్యునివలె కూడ వెలుగుచుండెననినారు. అంతేకాదు. అతడు కుబేరునివలె కూడ నుండెనట. ఇట్లు రాముని వర్ణించుటలోని ప్రత్యేకత ఏమి ?

వైశ్రవణ సంకాశుడని రాముని పోల్చి కాబోవు ఈ మహారాజు కోరిన వారి కోర్కెలనెల్ల తీర్చదగు దాతయని సూచించినారు. అంతేకాదు. వేదమున కుబేరుని వర్ణన ‘కామేశ్వరో వై శ్రవణోదదాతు’ అని ఉన్నది. ఆ కామేశ్వరుడగు కుబేరు డీకడేనని వేదార్థమును వ్యాఖ్యానించినారు. చైత్రశుద్ధపూర్ణిమనాటి చంద్రమండలము నకు పోల్చి రాముని నిరావరణ విశుద్ధ తేజమును ధ్వనించినారు. ఎట్లందురా ?

హేమంతము కాదు గావున చంద్రమండలము మంచుచే ఆవరింపబడదు. వర్షముతువుకాదు కావున మేఘములచే కప్పబడియుండదు. ఆవరణ రహితమును అచ్చాదనా రహితమునగునదే పరబ్రహ్మతేజము. మరొక్క విశేషము. రాముని సూర్యునికి పోల్చునప్పుడు “తంతవంతమివాదిత్యం” అని మధ్యాహ్న భాస్కరునికి పోల్చి “ఉపపన్నం స్వతేజసా” తన స్వీయ తేజమున వెలుగుచుండెననినారు. ఈ ఉపమానముచే సూర్య చంద్రులకు తేజమును కూర్చువాడి రాముడేనని స్వప్రకాశ బ్రహ్మచైతన్యమును స్ఫురింపజేసినారు. ఈ ఘట్టమున మరొక్క విశేష మున్నది.

సూర్య చంద్ర తేజములను రాముని యందు వర్ణించి సూర్యకాంతితో శత్రువులకు చూడరాని ప్రతాపవంతునిగను చంద్రకాంతితో ప్రజలకు అహ్లాదకరుడూ గూడనై యుండెనని సూచించినారు. ఈ ఘట్టమున మరొక్క విశేషమేమన ? ఇట్టి రాముని సుమంత్రుడు చూచెననక “దదర్శమాతః” సూతుడు చూచెనని వాడినారు మహర్షి. ఇది యొక ప్రత్యేకమగు ప్రబోధము.

బ్రాహ్మణాది వర్ణ ములవలె సూతజాతి అత్యంత పవిత్రముకాదు. అయ్యును మహర్షులకు గూడ అందరాని ఇట్టి దర్శన మబ్బినదని భక్తికి ప్రత్యేకస్థానము నిచ్చినారు. సుమంత్రుడు భక్తాగ్రగణ్యుడు. “భక్త్యాతుష్యతి కేవలం నచగుణైః భక్తి ప్రయోమాధవః” అని వ్యాఖ్యానించినారు. కథకు వత్తము.

సుమంత్రుడు రాముని దర్శించినారు. రామునకు ప్రవక్షిణ నమస్కారముల గావించినాడు. రామా! అని సంబోధించి మంగళాశీస్సుల నొసంగి దశరథుని ఆజ్ఞను దెలిపినాడు.

రాముని కై కేయి మందిర ప్రవేశము

రాముడాలసించలేదు.

పితృవాక్య పరిపాలనారూప ధర్మనిర్వహణము రామావతారము నందొక ప్రత్యేకమగు ఆదర్శము.

దశరథ కై కేయిల సమాలోచన యందేడియో తనకొక మహాఫలము చేకూర నున్నదనియే రాముని ఆశయము. సవతి తల్లియే యైనను కై కయందానికి భేద భావములేదు. ఇది కై క ఒప్పుకొన్నమాట.

రాముడాసనము నుండి లేచినాడు. అతడు రసజ్ఞశేఖరుడు. తన మెడలోని ముంచిముత్తెముల సరమును తీసి సీతమెడకలంకరించినాడు. ముఖమండలమున చిరునవ్వు మొలకెత్తగా సీతకు తన పయనమును తెలిపినాడు. ఆ వై దేహి తన క్రీగంట ప్రసారముల రామునిపై ప్రసరింపజేయగా ఆమె కటాక్షపంక్తి నీలోత్పల మాలికయై రాముని అలంకరించినది. ఆ సీతారాముల మధుర రసానుభూతి ఆ క్షణము నందంతతో ముగిసినది.

ఆ గృహోభ్యంతరము నుండి రాముని అడుగులు ముందుకు సాగినవి. ద్వార దేశము దాక సీతయు రాముననుసరించినది. ఊరక అనుసరించుటకాదు. భర్తకు కొన్ని మంగళాశాసనముల నందించినది.

రాజసూయమను యజ్ఞము రాజులు కావింపదగు ఒక మహాధ్వరము. అది వారికి సామ్రాజ్యాభిషేకము. భావికాలమున రాముడా మహాధ్వరమున బ్రాహ్మణ ప్రవరులచే అభిషిక్తుడు కావలెనని ఆమె స్మరించి ఆశ్వాసించినది. ఇంద్రుడు ఇంద్ర

పదవి నధిష్ఠించినట్లు తన భర్తను ఈ భూభాగమునకు దళరథుడు రాజును చేయగలడని ఆమె భావించియే తన భర్త రాజసూయ మహాయజ్ఞదీక్షితుడు కాగలడని ఆశీస్సు నిచ్చినది.

చిన్నవారు పెద్దవారి నాశీర్వాదించుటయా? అనకుడ. ఇవి మంగళాశాసనములు. ఇవి మంత్ర పూర్వకములు కావు. వీటి నెవ్వరైన పలుకవచ్చును. దిగధిష్ఠాన దేవతల రక్షణము రామునకు గలుగవలెనని పలికినది.

సీతా కాంతను నిలుమని ఆజ్ఞాపించి రాముడు అంతర్గృహమును దాటినాడు సుమంత్రునితో కూడ.

అది ప్రథమద్వారము. లక్ష్మణుడు వెంటలేని పయనమెప్పుడును రామునకు జరుగదు.

లక్ష్మణుడు తన ప్రభువగు రామునకు చత్రచామరములు పట్టగా రాముడు రథాధిరూఢుడయ్యెను. రామలక్ష్మణుల రథము బయలుదేరినది. మందముగ సాగి వేగము నందుకొన్నది.

విజమున కదీ క్రిక్కిరిసియున్న జనమధ్యము. అయును ఆ జనసమూహము రాముని రథమును చుట్టిముట్టి విరగ చ్రొక్కుకొనుచు రథమును అడ్డలేదు. నాటి సమాజము క్రమశిక్షణ లేని సమాజము కాదు. రక్షణ శాఖ వారి లాఠీ దెబ్బలతో నాటి ఉత్సవము లుండెడివికాదు.

నేటి మంత్రుల ఉపన్యాస వేదికలు కొట్లాటలతో బాష్పవాయు ప్రయోగములతో నడవగా, నేడు నాగరిక వృద్ధి నొందినదని మనమనుకొనవచ్చును. నవసమాజ క్రమ వికాస వాదము భారతీయతకు కళంకము. ప్రకృతమనుసరాము.

అంతఃపుర కాంతలు చల్లు కుసుమ సహస్రములును లాజాక్షతలును రాముని ధముపై జల్లులు జల్లులై పడుచున్నవి. అప్పుడే కన్యకామణులతో కలసిన పురంద్రీ సీమలును, రాచబాటలు క్రిక్కిరిసి తీర్చి దీర్చిన జనసంఘమును రాముడు రాజగుట మా మహాభాగ్యమని చెప్పుకొను కోలాహల ధ్వనులు మిన్నుముట్టుచుండగా రాముని రథము జనమధ్యమును దాటినది. రాముడును వారి చూపులకు మరుగుపడినాడు. కానీ ఇక్కడొక్క చిత్రము జరిగినది.

రాముని చూచువారల చూపులు మాత్రము రాముని నుండి మరలలేదు. వారి చూపులు రామునితో అట్లే పయనించినవి. మరి చూచువారి మనస్సులో? అవ్వియు

రామునితోడనే వెళ్ళిపోయినవి. ఆ చూపరులు తమ చూపులను, మనస్సులను తమ దగ్గరకు మరలించుకొన ప్రయత్నించిరి గాని వారు సమర్థులు కాలేదు. రాముని దీవ్య సౌందర్య సౌభాగ్యములను మరగిన నేత్రేంద్రియము తిరిగివచ్చునా? మనస్సు కూడ అంతియే

“న హి తస్మాన్మనః కల్పిచ్ఛజ్ఞః వా నరోత్తమాత్
నరశ్శక్నోత్యపాక్రష్ట మతిక్రాంతేపి రాఘవే”

నరోత్తముడగు రాముని వెంట నరుల చూపులను, మనస్సులును వెళ్ళి తిరిగి రాలేదట. మహర్షి వర్ణనమిది. భావ గర్భితమగు ఈ వర్ణన మనకు అస్వాద యోగ్యము కావలెను.

ఇక్కడి “నర, నరోత్తమ” పదములు సహృదయముల స్పందింపజేయు పదములు.

నరోత్తమ పదము భగవద్వాచకము. పురుషోత్తముడు భగవంతుడు ఉత్తమః పురుషస్తన్యః పరమాత్మేత్యుదాహృతః -

అని గీతా శాస్త్రము. రాముడిక్కడ పురుషోత్తముడు. అతడే నరోత్తముడు. నర పదముచే జీవులను తెలిపి, నరోత్తమ పదముచే రాముడు భగవంతుడగుటను తెలిపి, ఆ భగవంతుని అనుసరించిన భక్తశేఖరుల చక్షురింద్రియమును, మనస్సును కూడా మరల వెనుకకు మరలి రాలేదనినారు. చూచువారిచూపులనుండి దాటినవాడెవరు? రాఘవుడు. రఘువంశము నందవతరించి దశరథ పుత్రుడని వ్యవహరింపబడు వ్యక్తి. ఇతడు కథలోని పాత్ర. ఇక్కడ భారతీయాధ్యాత్మిక శాస్త్రములు భగవంతుని రెండు విధములుగ వర్ణించినవి. ఒకటి సగుణము. అనగా విగ్రహరూపము. ఇది మనస్సుచే గ్రహించి, చక్షురింద్రియములచే అనుభవించదగు స్వరూపము. రెండవది నిర్గుణము. ఇది కేవల అనుభవ రూపము. సచ్చిదానందైక స్వభావము. ఇది అవ్యక్తము. సగుణము వ్యక్తము. నేను అను పదమునకు వాచ్యమైన జీవభావమునం దుపాసించ దగినది సగుణము. జీవుడు కించిజ్ఞుడుకాగా భగవంతుడు సర్వజ్ఞుడు. సర్వజ్ఞుడగు భగవంతుని కించిజ్ఞుడగు జీవుడు ఆరాధించి, దర్శించి కృతకృత్యుడు కాగలడు. సగుణము భక్తికి ఆధారము. సేవ్యసేవక భావము కలది భక్తి. సగుణమూర్తి యందలి రూపమాధుర్యమును గుణ మాధుర్యమును చొక్కిన భక్త శేఖరుని మనస్సు తుచ్ఛములగు విషయ సౌఖ్యముల వైపు తిరగదు. ఈ ఘట్టమున మీకు పోతనామాత్యుల భాగవత సూక్తిని వినిపింతును.

పీ. మందార మకరంద మాధుర్యమునదేలు

మధుసంబు వోవునే మదనములకు

నిర్మల మందాకినీ వీచికల దూగు

రాయంచ సనునె తరంగిణులకు

లలిత రసాలపల్ల వ ఖాదీయైచొక్కు

కోయిల పేరునే కుటజములకు

బూర్జేందు చంద్రికా స్ఫురిత చకోరక

మరుగునే సాంద్ర నీహారములకు

తే. నంబుజోదర దీప్యపాదారవింద

చింతనామృత పాన విశేషమత్త

చిత్తమేరితి నితరంబు జేరనేర్పు

వినుత గుణశీల మాటలు వేయుజేల.

ఈ పద్యము నాంధ్రులందరు చదివి యుందురు. ఆంధ్రుల డిహ్వాలన్నియు ఈ పద్యమధువును గ్రోలియే యుండును. దీనికి ప్రతిపదార్థమును నేను చెప్ప నక్కరలేదు. అయ్యును దీని భావమును కొంచెము చెప్పెదను.

ఏ ధత్తకేశరుల హృదయము తేటి, హంస, కోయిల, చకోరపక్షి అను తిర్యగ్జంతువులలోని రసాస్వాదన చాతుర్యము కలది అగునో వాని హృదయము భగవానుని దీప్య పాదారవింద చింతనలోని మాధుర్యమును చొక్కి ప్రపంచాభి ముఖము కానేరదట. ఇది ప్రహ్లాదుని అనుభూతి. నాలుక యున్న మాత్రమున ప్రతి వ్యక్తియు పదార్థము నందలి రుచిని గ్రహింపజాలదు. అన్ని జంతువులకును నాలుక యున్నది. ప్రతి కీటకమును తామరపువ్వుపైన వాలకపోదు. కాని తామర పువ్వునందలి మధువును గ్రోలదగు అర్హత తుమ్మెదకే కలదు. సృష్టిలోని ఈ ప్రత్యేకతను ఏ బుద్ధిమంతులును తారుమారు చేయజాలరు. మిగిలినవన్నియు అంతియే. అందరును మానవులే కావచ్చును. అందరికిని బుద్ధి యుండవచ్చును. హృదయమున్నంతమాత్రమున ఆ హృదయము భగవద్భక్తి రసాయనము నందు కొనవలెనని ఎక్కడున్నది? ఈగకూడ తీపి పదార్థమున వాలును. కాని అది వెంటనే అమేధ్యమునందును, చీము, రక్తముకారు వుండుమీద కూడ వాలును. తుమ్మెద వేప పూవుపైన వాలదు. ఇంతవరకు మీకు చెప్పినది సగుణభక్తి. రామదాసు, మీరా

బాయి మొదలగు వారి అనుభూతులెన్నియో ఈ భక్తికి ఉదాహరణలు కావచ్చును. ఇప్పుడు చెప్పిన శ్లోకము వలన వాల్మీకి నిర్గుణ బ్రహ్మమును వర్ణించెనా? కేవల సగుణ బ్రహ్మమునే వర్ణించెనా? అనునది ప్రశ్న కావచ్చును. ఈ రఘు వీరుడను సేర వ్యవహరింప బడువాడు సచ్చితానంద బ్రహ్మమే సుమా? అని కూడ ఈ శ్లోకము నందా మహర్షి ధ్వనించక పోలేదు. ఆ నరోత్తమపదముచే అఖండబ్రహ్మ చైతన్యమును చెప్పి, ఆ బ్రహ్మనంద రసానుభూతినొందిన జ్ఞాని యొక్క చక్షురాదీంద్రియ వర్గమును ఆ వర్గముతోటి తాదాత్మ్యమునొందిన జీవ చైతన్యమును మరల ఈ ద్వైత ప్రపంచానుభవమును పొందరు అని స్పష్ట పరచినారు. ఇచ్చటి నరోత్తమ పదము నిర్గుణ బ్రహ్మపరము ఎట్లుందురా?

ఏ వ్యాస భగవానులు మహాభారత మధ్యమున గీతా శాస్త్రముచే అద్వైతా మృత వర్షమును కురిపించెనో ఆవ్యాసభట్టారకులే మహాభారత ప్రారంభమున తద్గ్రంథ నిర్విఘ్న పరిసమాప్తికై చెప్పిన మంగళశ్లోకమున నరోత్తమ పదమును వాడినారు ఆ శ్లోకమిది—

“నారాయణం నమస్కృత్య నరంచై వ నరోత్తమం
దేవీం సరస్వతీంచై వ తతో జయముదీరయేత్

ఇచ్చట నారాయణునికి నమస్కరించి నరునకు, నరోత్తమునికి నమస్కరించి దేవియగు సరస్వతికిని మ్రొక్కి జయమును ప్రారంభించినారు.

ఇక్కడ భారత వ్యాఖ్యాతయగు నీలకంఠులు నరోత్తమ పదమునిట్లువ్యాఖ్యానించినారు.

“స్వావిద్యా సృష్టపిండేన తాదాత్మ్యం యో గతో నరః
స జీవః స పరంబ్రహ్మ నరోత్తమ పదాభిదం.

ఏ జీవుడు తన అవిద్యచేతనే ఈ శరీరాదీకమును సృష్టించుకొని, ఈశరీరాదీ తాదాత్మ్యముచే నేను జీవుడను, సంసారిని, కర్తను, భోక్తను అని జనన మరణ ప్రవాహము నీడుచుండెచో ఆ జీవుడు పరబ్రహ్మయేగాని యదార్థముగ జీవుడుకాడు. అతనినే అనగా ఆ పరబ్రహ్మనే నరోత్తమ పదముచే నమస్కరించి, సంసార జయమగు జయనామక గ్రంథమును ప్రారంభించినారట వ్యాసులు.

ఈ వ్యాఖ్యానము నా స్వీయము కాదు. వాల్మీకి ప్రజలనిట్లు వర్ణించి, ఆ విధమగు అనుభూతిని పొందిన ప్రజలేమని తలపోసిరో కూడ వర్ణించినారు. ఆ శ్లోకమిది.

“యశ్చ రామం న పశ్యేత్తు యం చ రామో న వశ్యతి
నిందితస్సవ పేల్లోకే స్వాత్మాప్యేనం విగర్హతే॥”

ఈ శ్లోక తాత్పర్యమిది.

ఎవ్వడు రాముని దర్శించడో ఎవనిని రాముడు చూడడో వాడు లోకమున నిందార్హుడగునే బ్రతుకునట. అంతేకాదట. తన ఆత్మయే వీనిని నిందించునట. ఈ మాట నాటి ప్రజలమాట అనాటి ప్రజలు అనాడు రాముని చూడవచ్చును. మనమిప్పుడెట్లు చూతుము ? అనునది ముఖ్యమగు ప్రశ్న. ఈ ప్రశ్నకు సమాధానమును కుదుర్చు కొన్నప్పుడే రామాయణ కావ్య పఠన ప్రయోజనము మనకు కలుగును దీనికి సమాధానమిది.

వాల్మీకి నాటి ప్రజలనుకొన్నమాటనే చెప్పినను యచ్ఛబ్దమును వాడి ఎవ్వడు అట్లు రాముని దర్శించడో అనినారు. అక్కడ కాలనిర్దేశము లేదు. ఎవ్వడైనను ఎప్పుడైనను అనగా ఏ కాలమందైనను రాముని దర్శించడో రాముని చూపునందు పడడో అని అర్థము. అప్పుడా రాముడు దశరథ రాముడు కాదు. అతడు ఆత్మా రాముడు. దానికర్థము ఎవ్వడు ఆత్మదర్శనమునకై యత్నించడో ఎవ్వనిని భగవంతుడు జ్ఞానిగ దగ్గరకు తీసుకొనడో అతనిని లోకము నిందించుట కాక ఆత్మయే నిందించునట ఇక్కడ ఆత్మయననేమి ? మనస్సుని అర్థము. మనస్సు నిందించుచేమిటి ? “అహా ! ఈ జీవుడెంతటి పశువు ? మానవ శరీరమును ధరించి, ఇంద్రియ పాటవము కలిగి పశువులకంటె గొప్ప విజ్ఞానవంతుడను నేనవి విప్రవీగులు తానెవ్వడై ఇట్లు చరించుచుండెనో నన్ను ఆధారముగా గొని వీల విచారించడు ?” అని మనస్సు ఆత్మను చివాట్లుపెట్టునట. ఆత్మను చివాట్లు పెట్టుట యన బుద్ధిని నిందించునని అర్థము. భగవంతున కత్యంత సన్నిహితుడు ఆత్మజ్ఞాని “జ్ఞానీత్వాత్మైవమేమతం” అనినారు గీతాచార్యులు. ఇక కథకు వత్తము.

రాముని రథము కై కేయి మందిర ద్వారముకడ నిలచినది.

రాముని స్థితప్రజ్ఞత్వము

అది రాముని పితృపాదుల శయ్యాగృహము. అతనికి మధ్యమాంబయగు కై కేయియు అక్కడనేయున్నది.

మాతృ పితృమూర్తు లిద్దరులను రామునకు ఆరాధ్య దై వములే. కై క సవతి తల్లియను తారతమ్యము రామునకు లేదు. రాముడు ముందుగ పితృపాదుల పాద పద్మములపైబడి వందన మాచరించి, తల్లియగు కై కకు సాష్టాంగ ప్రణామము గావించినాడు. కాని రామునకొక విషమ సమస్య ఎదురై నిలిచిన దాసమయముననే. రాముడు భరింపరాని సమస్య ఇది.

రాముడింతవరకు తనతండ్రి తనపైచూపు వాత్సల్యరసమునే ఆస్వాదించెను గాని అరుణ కషాయిత నేత్రములతో తన్ను చూచుట అతడెరుగదు. దశరథుడెప్పు డును రాముడు తన దగ్గరకురాగా తన రెండుచేతులతో రాముని కొగిలించి, శర మును మూర్కొని ఆనందించునేగాని ఉపేక్షభావమున రాముని చూచుట దశరథు డును ఎరుగదు. ఈనాడభాగము లోపించినది. దశరథుడు రాముని మాట్లాడించ నుత్సాహించలేదు. దశరథుని ముఖమండలమున రాముని దర్శించిన ఉత్సాహము రవంతయైనను తనబడలేదు. దీన స్వరమున రాముని సంబోధించినాడు. తప్పని సరిగ పలకరించుచున్నట్లున్నది ఆ పలకరింపు.

తన తండ్రి ఈనాడట్లు తనను గురించి ఎందుకుందెను? తనలోపమేమి? తానే మైన అపరాధము గావించకున్న తన తండ్రి తన నట్లెందుకు చూచును ? అను సమస్య రాముని యెదుర్కొన్నది రాముని అంతరంగము వెనుకకు మరలినది. ఆత్మ పరీక్షను చేసుకొన్నది. రాముని అంతరాత్మకెక్కడను సమాధానమందలేదు. బహిర్ముఖమైనది.

రాముడు కై కవైపుకు తిరిగినాడు. తల్లికి మరల మ్రొక్కి అజ్ఞాతముగ తండ్రికి నేనేమైన అపరాధమును గావించినా ? తల్లీ ! తండ్రిగారిట్లుండుటకు కారణ మేమియో నీవు కనుగొని చెప్పుమని వినయ విధేయతలకు గురువై యుండదగు రాముడు కై కను అడిగినాడు.

ఈ శరీరము వచ్చుటకెవ్వడు 'అధారమో అతండ్రికంటే దై వములేదను తన ఆత్మనిశ్చయమును తెలిపి, ప్రత్యక్ష దై వము తండ్రియేయని అట్టి దై వతమును

పూడించుట కంటె నాకు వేరొకవ్రతములేదని విశ్రాంతిపాలనమును చేతునని చేయుట కుద్యుక్తుడయ్యే కైకను అడిగినాడు.

స్వార్థమొక విచిత్రమగు రక్కసి, స్వార్థమునకు బాహ్యమగు ఆకారము లేదు. లోకాపవాదమునకు పెరువనితనము దాని శరీరము. దయాదాక్షిణ్యములకు అణుమాత్రమైన స్థానమును కల్పింపక పోవుటయే దాని నిజాత్మ.

ఇప్పుడు కైక కర్తవ్యమేమి ? తన వరద్వయమును తెలుపవలెను. సిగ్గు అనుగుణము కైకను అడ్డగించినచో కైక తన కార్యమును సాధించుకొనజాలదు. కైక లజ్జాత్యాగమునకు జంకుగొనలేదు. సంపూర్ణ ముగ సిగ్గును వదిలినది. ఆ రాత్రి అంతయు తనకును దళరథునకును జరిగిన సంభాషణను రామునకు చెప్పినది. శంఖరాసురుని యుద్ధమున దళరథుడు తనకిచ్చిన వరములను రెంటిని నేనిప్పుడు కోరితిన్నది. కాని ఆ వరముల విచ్చిన నీ తండ్రి ఆజ్ఞను నీవు తప్పక పాలింతు నన్నచో ఆవరములెవ్వయో రామా! నీకు తెలిపెదనన్నది. ఈ సంభాషణ అంతయు దళరథుని ఎదురుగానే జరిగినది. దళరథుడు వినుచునేయుండెను. దళరథుని నోట అడ్డుమాట రాలేదు. దళరథుడు సత్యపాళబద్ధుడై మాట్లాడలేదు.

రామునకింతవరకు దళరథుడు కైకకు రెండు వరముల విచ్చెనని మాత్రము తెలిసినది. ఆవరములనిప్పుడు తనతండ్రి సత్యవ్రతుడై కైకకు అప్పు తీర్చుకొన వలసిన వాడయ్యెనని అర్థమైనది. ఆబాధ్యత తన యందుండెనని స్పష్టమైనది. ఆ రెండు వరముల నేరూపముగ కైక కోరినచో మాత్రము అతనికి నిర్ణయముకాలేదు. అయ్యును తండ్రి ఆజ్ఞ పాలించుటలో తనను అనుమానించి తనను గట్టి పరచుటకు కైకచేసిన ప్రయత్నమునకు మనసు కలతనొందగా అతడిట్లు ప్రతిజ్ఞనుగావించినాడు.

“అహం హి వచనాద్రాజ్ఞః పతేయమపి పావకే
భక్షయేయం విషం తీక్షణం మజ్జేయ మపి చార్ణవే.

తల్లీ! తండ్రిగారి ఆజ్ఞయైనచో జ్వలించుచున్న అగ్నియందు ప్రవేశింతును. హాలాహలమును నైతము భక్షింతును. సముద్రమున దుముకుటకై నను సంశయింపను ఇది నా ప్రతిన అని ధృఢముగ సలికి రాముడు రెండుమాటల మాట్లాడువాడు కాదని ముక్త కంఠమున పలికినాడు “రామోద్విహ్నాభిఖాషతే” అని.

కైకకు దైర్యము వచ్చినది. దళరథుని తాను కోరిన రెండవరము లెవ్వయో రామునకు తెలిసినది.

“సప్త సప్తచ వర్షాణి దండకారణ్యమాశ్రితః
అభిషేక మిమంత్యక్వా జటాజిన ధరో వస
భరతః కోసలపురే ప్రశాన్తు వసుధా మిమాం.

మొదటివరము రాముడిప్పుడు కట్టుకొను పట్టాభిషేకమును వదిలి నారచీరెల ధరించి, జడధారియై దండకారణ్యభూములలో పదునాలుగు సంవత్సరములు గడుపుట. రెండవ వరము ఈ కోసల సామ్రాజ్యలక్ష్మికి భరతుడే రాజగుట. ఈ మాటలను నీకు చెప్పుటకు రాజునకు మొగము చెల్లకయున్నది. నీవు నీ తండ్రిని సత్యవ్రతుని గావింపుమన్నది. రాముని మనసిప్పుడెట్లుండును? ఈ ఘట్టమున సామాన్య మానవమాత్రుడు రాముని మనఃపరివర్తన మెట్లుండునో ఊహింపజాలదనునది త్రికాల సత్యము. అంతేకాదు కై కేయి తన మాటనుగా రామునకు తెలియ చేయుచుండ రాముని పట్టాభిషేక మహోత్సవమును చూడదలచుకొన్న దశరథుని స్థితిని ఊహించుట మాత్రము సాధ్యమా? ఈ రెండు పాత్రలను ఒకే త్రాసున రెండువైపుల నుంచి తూచుట మానవబుద్ధికి సాధ్యమగునదికాదు. ఉపనిషద్విజ్ఞాన పేత్తలగు వారి బుద్ధి తులాదండమునకు రెండువైపులా కూర్చబడిన పాత్రలలో ఈ రెండు పాత్రల నుంచి, తూచినగాని ఈ రెండు పాత్రలలోని ప్రత్యేకత బోధపడదు.

ఇందొక పాత్ర సంసారియై సుఖదుఃఖముల ననుభవించు భోక్త అతడు దశరథుడు. రెండవపాత్ర సుఖదుఃఖములకు నిలయమై యుండు గృహస్థాశ్రమము నందుండి లోకవ్యవహారమున వ్యవహరించుచు, చూచువారల కట్లే కన్నట్టుచు తాను కర్తకాక, భోక్తకాక సాక్షియై యుండు పాత్ర. అతడే రాముడు. రెండవది అనగా రాముని స్థితి మానవమాత్రునకు సాధ్యమా? అను సంశయము మనకు కలుగుట అసహజముకాదు. పారమార్థిక ప్రపంచము నందడుగిడని మన మనస్సు సుఖదుఃఖములకు సాక్షియై యుండుటను నమ్మజాలదు. నమ్మజాలని విషయమును శాస్త్రములు చెప్పునా? అను విషయమున శాస్త్రవిశ్వాసమైన యున్నచో అభ్యాసము ఇట్టి సిద్ధత్యమును కల్పించునని నమ్మగలము. గౌడపాదులు చెప్పినమాట ఇది.

“త్రిషు ధామసు యద్బోజ్యం భోక్తా యశ్చ ప్రకీర్తితః
నేదై తదుభయం యస్తు స భుంజానో న విష్యతే.

జాగ్రత్తయి సుషుప్తులలోని భోక్తృభోజ్య భావముల నెవ్వడు తెలిసికొనునో అతడు సుఖదుఃఖముల ననుభవించియు అనుభవించని వాడయ్యెయుండునట. ఇదియే జీవన్ముక్తి కావున ఇక్కడ వాల్మీకి మహర్షి రాముని అంతఃకరణమున ప్రవేశించి తన విశుద్ధాంతఃకరణమున రాముని దర్శించి, సత్యజ్ఞానానంద లక్షణ లక్షితుడై యున్న రామ బ్రహ్మము ఆ సమయమునందెట్లుండెనో తెలిపినారు. దశరథుడెట్లుండెనో కూడ చెప్పినారు.

“ఇతీవ తస్యాం పరుషం వదంత్యాం

న చైవ రామః ప్రవివేక శోకం

ప్రవివ్యధే చాపి మహానుభావో

రాజా తు పుత్రవ్యసనాశాభి తప్తః అనినారు.

కైక ఈ విధమగు కఠిన వాక్యముల పలికినను రాముని ముఖమండలము నందేమాత్రమును వైవర్ణ్యము కలుగలేదట. మనస్సుకూడ వ్యధను చెందలేదట. కావున రాముని “మహానుభావః రామః” అనినారు. పుత్రవ్యసన సంతప్తుడగు దశరథుని, “తు” అను పదముచే విడదీసి, “రాజా దశరథః ప్రవివ్యధే” అని తెలిపినారు. దేహాత్మ బుద్ధికలిగి, రాజునన్న అభిమానముతో కూడినవాడు దశరథుడు బాధ పడినాడు. (జీవుడు, సంసారి) రాముడు సంసారియై కన్నట్టు అసంసారి. తరువాతేమి జరిగినది?

రాముడతి సంతోషము తోడనే రాజ్యమును వదిలినాడు. కైకేయితో భరతుని రప్పించి రాజ్యమును వప్పగింతునని సంతోషముగనే చెప్పినాడు. కైకయు సంతసించినది. కాని భరతుడు వచ్చిన తరువాతగదా రాముని అరణ్యగమనము అనునది కైకకు సమస్యయైనది. రాముడరణ్యమున కేగుటకు కాలవిశంబనమును సహించలేకపోయినది. అందుకై ఆమె రామునివంక తిరిగి ఇట్లన్నది.

రామా! నీవు అరణ్యమున కేగునంతవరకును నీ తండ్రి దశరథుడు స్నాన పానముల గావింపడన్నది. ఇక నీవు ఆలసింపక దండకారణ్యములకు పయనము కమ్మన్నది. ఈ పలుకు దశరథుడు భరింపరానిది. కైకేయి పలుకాతనికొక పిడుగు పాటైనది. ఆముదుసలికి కైకేయి రూపమున మృత్యువు సాక్షాత్కరించినట్లయినది. ఆ లక్షణముననే మూర్ఛనొందినాడా శృద్ధభూపతి. ఆ యంతఃపురమునందప్పుడే మిగిలిన అంతఃపురకాంతల ఆర్తనినాదములు చెలరేగినవి.

దశరథుని రాముశాక్షణముననే లేవనెత్తి, నేదతీర్చి కైకకు కలిగిన అనుమానమును తీర్చినాడు. కైక అనుమానమును రాముడు తీర్చుటతో మనకొక ప్రత్యేక సంబంధమున్నది. రాముని జీవిత లక్ష్యమేమియో మనకు స్పష్టముకాగలదు గాన జాగరూకులై వినుడు రాముని సిద్ధాంతమిది.

“నా హామర్త పరోదేవి లోకమావస్తు ముత్సహే
విద్ధి మాం ఋషిభిస్తుల్యం కేవలం ధర్మమాస్థితం.”

రాముడు కేవలముగ ధనసంచయమునే ప్రధానము గావించు కొనలేదట. ధర్మమునాచరించుటే అతని జీవితముయొక్క ప్రధానలక్ష్యమట. ఇట్టి జీవితమును గడపుటకు ఉదాహరణ ఎవ్వరట? ఋషుల జీవితమట. ఋషులకు జీవిత లక్ష్యమెద్దీయో రాముని జీవిత లక్ష్యమదియట. ఇక కైకకుగల అనుమానమేమి? ఆమె అనుమానము నెట్లు తీర్చెను? అనునది ప్రశ్న. రామునకు కాలవ్యవధి నిచ్చుచో ప్రజలు రామునివై పుకు తిరుగుచో తన ప్రయత్నము విఫలమగునను భయము కైక కున్నది. అంతేకాదు. భరతుడు వచ్చుచో బ్రాతృభక్తి పరాయణుడగు భరతుడును రాముని వననాసమును మాన్పునన్న భయము కైకేయికి లేకపోలేదు. కావున రాముడు “తల్లీ! నేను “లోకం ఆవస్తుం నోత్సహే” అనినాడు. అనగా ప్రజల ననుసరించువాడనుకాను. పితృవాక్య పరిపాలనా రూపధర్మము నాకు ఏకైక లక్ష్యమని నొక్కి చెప్పినాడు. ఇక్కడ మనకు తేలిన సారాంశమేమనగా రామునిది ధర్మప్రధానమగు అర్థ కామముల సేవనముగాని అర్థప్రధానమగు ధర్మసేవనముకాదు. తరువాత జరిగిన దేమన?

రాముడు కైకేయిని నేనిట్టివరముల నేల యడిగితినని చింతింపను కూడ చింతింపవద్దని, కొసల్యకును, సీతకును ఈ విషయమును తెలిపి వెళ్ళుటకు తనకు అనుజ్ఞనిమ్మని కోరినాడు. కైక అంగీకరించినది.

రాముడట్లు కైకేయికి చెప్పెనుగాని అతని మనస్సునందైన రాజ్యవియోగమును గూర్చిన చింతలేకుండునా? అని మన మనస్సు రామునిగూర్చి శంకింపక పోదు. తప్పక శంకించును. ఆ శంకనుకూడ వాల్మీకి మహర్షి తీర్చినారు. ఎట్లు తీర్చినారు?

రాముడు కైక మందిరమును వదలి కొసల్యాగృహమునకు వెళ్ళునపుడు అతడు పట్టాభిషేక సంభారములను తిలకించి, ప్రదక్షిణమాచరించి, ఈయభిషేక

ద్రవ్యములు భరతునికే వినియోగపడుగాక అని వినిర్మల హృదయముతోడనే అనుకొనుచు వెళ్ళెనట. రామునికా ద్రవ్యముల తిలకించినపుడు చిత్తము చలించలేదట. అప్పుడాతని చిత్తమెట్లుండెనట?

“సర్వలోకాతిగప్యేవ లక్ష్యతే చిత్తవిక్రియా”

రాముని చిత్తము సమస్త లోకముల నతిక్రమించిన వారి చిత్తమువలె నున్నదట. సర్వలోకాతిగుడన ఎట్లుండెనట?

ఆనందమనునది రెండు విధములు. ఒకటి అనుభవింపబడు ఆనందము. అనుభవరూపమగు ఆనందము ఈ అనుభవింపబడు ఆనందము తనకంటె వేరొక వస్తువునే ప్రాప్తమై ఒకదానికంటె నొకటి ఎక్కువై యుండును ఒక లక్షాధికారి యగు ధనవంతుడు నేను లక్షాధికారినని అనుకొని ఆనందించు ఆనందమున కంటె కోటి శ్వరుని ఆనందము గొప్పది. ఆ కోటిశ్వరుని ఆనందమునకంటె చక్రవర్తి ఆనందము గొప్పది. ఇట్లే భూలోకవాసుల ఆనందమున కంటె స్వర్గలోక సౌఖ్యముల వలన కలుగు ఆనందము మరింత గొప్పది. ఇట్లు లెక్కవేయగా బ్రహ్మలోకమున కధిపతియగు వాని ఆనందము గొప్పది. కాని ఈ ఆనందములకు పరిమితి యున్నది. అపరిమితమగు ఆనందమునకు అఖండానందమని పేరు. ఆ అఖండానందమునకే ఆత్మానందమని పేరు. ఇదియే అనుభవరూపమగు ఆనందము ఇట్టి ఆనందము ననుభవించువారు భాగవతోత్తములును పరమ జ్ఞానులును. భాగవతులు భగవత్పారతంత్ర్యమును గ్రోలి ఇంద్రియములచే అనుభవింపబడు ఆనందమును ఛిక్కరించగా, జ్ఞానులు తమకును భగవత్తత్వమునకును వేరులేమిని సాధించుకొని ఆత్మానుభవము నొందుచు ఇతర వస్తువుచే కలుగు చిత్తవికారము నొందకయుందురు జ్ఞానులకు సహజముగ ఏ వ్యవహారమునందును వాసనల ప్రకోపము కలుగదు. లోక సంగ్రహదృష్టితో శాస్త్రము ననుసరించి ప్రవర్తింతురు వారికి రాజ్యభోగములు తృణప్రాయములు. అట్టిమహనీయుల చిత్తవృత్తి ఎట్లు బాహ్యపదార్థముల తృణప్రాయముగ చూచునో అట్లుండెనట రాముని చిత్తవృత్తి. ఇప్పటి రాముని చిత్తవృత్తియే స్థిత ప్రజ్ఞని చిత్తము. త్రిగుణాతీతుని చిత్తము— గీతలోని త్రిగుణాతీత, స్థితి ప్రజ్ఞత లక్షణములను అర్జునకు బోధించివాడెవ రనుకొనుచుంటిరో? ఈ రాముడే. రామావతారమున ఆదర్శప్రాయుడై కృష్ణావతారమున జగద్గురువయ్యెను. ఇది రాముని స్థితప్రజ్ఞత్వ ప్రదర్శన రంగస్థలము. ఇక రాముడు మాపబోవునది మానవు డాచరింపదగు ధర్మప్రదర్శన రంగస్థలము.

తరువాతి కథ.

అదీ కౌసల్యా మహారాణి మందిరము. అందెందరో బ్రాహ్మణులీనాడు వై దికములగు మంత్రములతో దధ్యక్షతతిలా హోమముల గావించుచుండిరి. ఆమెయు తెల్లని పట్టుపుట్టుమును ధరించి రాముని పట్టాభిషేక వార్త వినినది. మొదటగా వ్రతదీక్షితయై వ్రతదీక్షచే కృశించిన శరీరముతోడనే అగ్నిని ఆరాధించు చుండెను.

కై కేయి మందిరమునందలి అంతఃపుర కాంతల అంతఃకరణములు దుఃఖా క్రాంతములై యున్న ఆ సమయమున కౌసల్యాంతఃపురము మంగళ కార్యములతో అలరారు చున్నది. క్షణ కాలమున రాదోవు దుఃఖఫలముల నెవ్వరెరుగుదురు ? సృష్టి ఖండమునందేనాడును ఎవ్వరును గ్రహించరాని విషయమిది. ఒక్క క్షణ కాలముననే దురదృష్ట ఫలము తన్ను ఎదుర్కొనబోవు చున్నదని కౌసల్యకు తెలియదు ? పుష్యమి నక్షత్రముతో కూడిన ఈనాటి రాముని పట్టాభిషేక మహా తృవమే కౌసల్య మనఃఫలకమున చిత్రింపబడి యున్నది.

రాముడు మాతృగృహమున ప్రవేశించినాడు. మూడవ కక్ష్య యందలి వేద పారగుల వేదపాఠ ధ్వనుల వినినాడు. ఆ భద్రమూర్తులకు వందన సమర్పణలు గావించినాడు. తన మాతృమూర్తిని సమీపించినాడు. తల్లి పాదములకు ప్రణమిల్లి నిలచినాడు.

పుత్రుని దర్శించి ఆ కౌసల్య అనుభవించు సంతోషమునకు చివర ఎక్కడ ? అప్పుడామె ఆనందము అపారవారము. ఆ క్షణముననే రామునకొక సువర్ణ పీఠము నుంచినది. దానికి ముందుగ భోజనపాత్ర నుంచినది. పుత్రుని కౌగిలించుకొన్నది. బిడ్డా ! ఈ పీటపై కూర్చొనమన్నది.

రాముడు తల్లి యిచ్చిన ఆ సువర్ణాసనమును చేత ముట్టినాడు. అంతియే అతడు కూర్చొనలేదు.

ఒక్కమారుగ నే నరణ్యములకు పోవలసిన జడధారిని, నేనీ ఆసనమున కూర్చుండనని తల్లికి చెప్పవో కౌసల్యగుండె బ్రద్దలగునని రాముడెరుగక పోలేడు. కావున తల్లీ ! నే నీ పీటపై కూర్చుండదగు కాలము కాదు నాకు అని సమాధానమిచ్చి ఇరువది అయిదు దర్బలతో అల్లిన విష్ణరాసనముపైన కూర్చొనదగు కాలమని కాలమునకొక ప్రత్యేకత నిచ్చినాడు. “విష్ణరాసన యోగ్యోహి కాలోయం మామున స్థితః” అనినారు. విష్ణరాసనమన దర్బాసనము.

నాపై ప్రసరించిన కాల ప్రభావమే నీపైనను సీతాలక్ష్మణులపైనను కూడా ప్రసరించిన దనినాడు. ఆ తరువాత మీ మువ్వరది దురదృష్టకాల మనినాడు. అందుకు కారణమును చెప్పక తప్పుటెట్లు? తన పదునాలుగు సంవత్సరముల అరణ్యవాస దీక్షను తల్లికి తెలిపి, భరతుని రాజ్యాభిషేక నిర్ణయమును చెప్పినాడు రాముని సంభాషణలోని ప్రత్యేకతను గమనించితిరా? సీతా లక్ష్మణులకు కౌసల్యకును ఇది దురదృష్టకాలమట తనది కాదా? కాదట. తానొక వినిర్మల జీవితమును గడుపుటకై వనముల కేగుచుండెనట. ఆ పవిత్ర వన జీవితమున కాదర్శమెవ్వరిదట? మునీశ్వరుల జీవితమట. విషయ సుఖములను దూరము గావించుట ముని జీవితమునకు లక్ష్యము. ఆ విషయమును తేటతెల్లముగ చెప్పినాడు.

“మధుమూలఫలై ర్జీవన్ హిత్యా మునివదామిషం.”

మునుల వలె ఆమిషమును వదలునట. ఆమిషమన నేమి? ఆమిషమన సామాన్యమగు అర్థము మాంసము. ఇక్కడ మాంసాహారమును వదలుదునని అర్థము కాదు. ఆమిష శబ్దమునకు విషయ సుఖములని అర్థము. శబ్దార్థ వివరణమునకు ప్రకరణాంశము చాల ముఖ్యము. లక్ష్యార్థ ధ్వన్యర్థములును అవసరములే. కేవల వాచ్యార్థములతో భావము వ్యక్తము కాదు. మనుస్మృతి మునిజీవితము నిట్లు వర్ణించినది.

“అధ్యాత్మ రతి రాసీన్ నిరపేక్షో నిరామిషః

ఆత్మనై వ సహాయేన సుఖార్థీ విచరేదీహ”

మను 8-49

ఇక్కడ ఆమిష శబ్దమునకు ఆమిషం = విషయాః అని కుల్లూకభట్టుగారి వ్యాఖ్యానము. కావున రాముడు ఇక్కడ వాడిన ఆమిష శబ్దమున కర్థము విషయ సుఖముల విడనాడుదునని అర్థము. కాక ఆమిషమన రాజభోగ్యమగు వస్తువు. అట్టి ఆహార పదార్థమునే తల్లి తనకు పెట్టగా తల్లి ఇచ్చి ఆసనమును ఆహారపదార్థమును కూడ వాకు వద్దని అరణ్యమునందెట్టి ఆహారము ప్రాప్తమగునో దానినే తిందు ననినాడు.

మనమిక క్రథ భాగమునకు వచ్చి కౌసల్యను సమీపింతము.

రాముని వలకు వినుట తడవుగా కౌసల్య క్రింద కూలినది. మూర్ఛనొందినది. కొద్దికాల మామెకు రాముడు నేద తీర్చగా కన్నుల విప్పినది. అంత మాత్రమే ఆమె దుఃఖతరంగములు శాంతించ లేదు. ఇంతకుముందు పుత్రవతికాక తాననుభ

వించిన సాంసారిక దుఃఖములు కూడ ఆమె తలపునకు వచ్చినవి. ఈనాడు పుత్ర వత్తియై అనుభవించు సుఖమునకంటె నాటి గొడ్రాలితనము మేలనిపించినది.

ఒకనాడు దుఃఖమై కనబడినదే మరొక కాలమున నాటి దుఃఖమే సుఖమని పించుట ప్రకృతి స్వభావము. ప్రకృతిలోని సుఖ-దుఃఖములకు నియతిలేదు. ఆత్మ సుఖమొక్కటే నిత్యము.

విషయసుఖమునకై జీవుడెంతయో ప్రయత్నించును. ఆ ఫలము ననుభవించ జీవుడెదురు చూచును.

ఆ ఫలమాతని చేతికి పూర్ణ రూపమై అందునన్న నిర్ణయము లేదు. ఒకవేళ అందినను అది శాశ్వతము కాదు. కర్మఫలము పుట్టుక కలది. పుట్టిన దానికి నిత్యత్వము లేదనునది త్రికాల సత్యము.

కథకు వత్తము.

రామ మాత మూర్చనుండి లేచినది. తన దురదృష్ట జీవితమును మాటిమాటికి తలచుకొనుచు విలపించినది. అప్పుడామె దుఃఖశోకము లెట్లు తీరును ? ఆమె నెవ్వ రాదరించవలెను ? రాముడు-తల్లీ ! నే నరణ్యమునకుపోవను నీవేడువకు మనునా ? అట్లైన ఆమె దుఃఖము మానును. అది అసంభవము.

లక్ష్మణుడామె దీనత్వమును చూచి సహింపలేక పోయెను. అప్పుడామెను ఓదార్చదగిన వాడు లక్ష్మణుడొక్కడే.

ఒకప్పుడు బాధపడువాని బాధను పరిపూర్ణ ముగ తుడిచివైచుటకు సాధ్యము కాకున్నను తాత్కాలికముగనైన ఆ దుఃఖభాగుని శాంతింపజేయ యత్నించుట మానవ సహజము. కావున లక్ష్మణుడు “తత్కాల సదృశం వచః” ఆ సమయమున కనుగుణ్యముగ కౌసల్యను ఓదార్చ యత్నించినాడు.

ప్రస్తుతమగు కౌసల్య బాధ ఏమి ? రాముడరణ్యమున కేగుటను గురించియే. అందుకు కారణభూతురాలు కైకేయి. ఆమె కిచ్చిన వర ద్వయము ననుసరించి రాముడరణ్యమున కేగుచుండెను గాన ఆమె వరద్వయమును పాటించి రాముడరణ్య మునకు పోవలసిన పని లేదని కౌసల్య వైపుకు తిరిగి వలికినాడు. అంతలో రాముడు దశరథుని ఆజ్ఞను పాలింపవలసిన పని లేదని తేలినది. ఆ క్షణమున ఏరులై పారు

అమె కన్నీటిధారలు కొంచెము వెనుకకు మరలినవి. ఆ సమయముననే దళరథుని మాటను పాటించుట కవసరమెందుకు లేదో కొన్ని కారణములను ప్రతిపాదించి దళరథుని అనివేకమును చూపినాడు.

“విపరీతశ్చ వృద్ధశ్చ విషయైశ్చ ప్రధర్షితః

నృపః కిమివ న బ్రూయాచ్ఛోద్యమానస్స మన్మథః”

వయోధర్మము ఆయన బుద్ధికి వై పరీత్యము కల్పించిన దనినాడు. అదిగాక విషయ-నుభాభిలాష అతనిని వంచించినదని కూడ ననినాడు. ఏమైనను ఇది రాజకాసనము గదా? అనుటకు కూడ నీలులేదనినాడు. కాముకుడగు రాజుకు విచక్షణాజ్ఞానమెక్కడిదని రాజాజ్ఞ గ తీసుకొనవలసిన పని లేదనినాడు. అంతతో కౌసల్యకు మరింత వెనుకకు నడచినది శోకము. అతడంతతో ఆగలేదు. రాముని వంకతిరిగి అవసరమగుచో నా బలసరాక్రమములను కూడ దళరథుని అడ్డగించుటకు ధార వోయియున్నది మాట్లాడి, ఇది ధర్మమా? అను ప్రశ్నకు సమాధానమిచ్చినాడు ధర్మశాస్త్రాచార్యుడై. గురువులైనను సత్పథమును తప్పి నడచుచో వారిని ధిక్కరించ వచ్చునన్న వాక్యమును ప్రమాణీకరించినాడు. జైత్రధర్మమునందిది యొక ముఖ్య ధర్మము. లక్ష్మణుడిక్కడ ఉగ్రవాదీయై పలికిన పలుకు కాదు. అందుచేత రాముడు లక్ష్మణునికి ప్రత్యేకముగ సమాధానమిక్కడేమియు చెప్పలేదు.

కౌసల్యకు కొంచెము బాగుగనే బలము చిక్కినది. సరాసరిగ భర్తమాటను అమె కాదను పెట్టు? లక్ష్మణుని అనుసరించి రాముని వనవాసము నుండి మరలించుటకు ప్రయత్నించినది. కైకకే ఇట్టి సమయము దొరకుచో గట్టిగనే చెప్పేడిదిగావి కౌసల్య “రామా! లక్ష్మణుని వాక్యముల వింటివిగదా?” అని రాముని నివారించ యత్నించినది.

రాముని పాత్ర చాల చిత్రమైనది. ధర్మమున కెదురై నిలుచు దయాదాక్షిణ్యములు ఆ ధర్మమూర్తి చూపున విలువవు. కౌసల్యకు తన హృదయమును స్పష్టపరిచినాడు.

“నా స్తి శక్తిః పితృర్వాక్యం సమతిక్రమితుం మను.”

తల్లీ! తండ్రి వాక్యమును నే నెన్నడును అతిక్రమింప జాలను. నన్ను గ్రహింపుమనినాడు. మాతృవాక్యమట్టిది కాదా? కాదనియే ఆయన సమాధానము.

తల్లినూరురెట్లు తండ్రికంటె అధికమని ధర్మశాస్త్రములు చెప్పినను శుశ్రూషయందా ధర్మము వర్తించునుగాని అజ్ఞాపాలనము నందా ధర్మము వర్తించదనియే రాముని నిర్ణయము. దీనికే సూక్ష్మధర్మమని పేరు. ఒక విధముగ కౌసల్యయు లక్ష్మణుడును రాముని వనవాసమును మాన్పయత్నించినారు. ధర్మాచరణమున రాముని హృదయము శిలాసదృశము. చోహమయము. కఠినాతి కఠినము. లక్ష్మణుని మనసును నొప్పింపలేదు. తల్లి మనస్సునుకూడ అంతియే. కౌసల్యకు సాధ్వీమ తల్లుల ధర్మమును బోధించి, పుత్రవాత్సల్యము కంటె పతిదైవతము నారాధించుటే ముఖ్యమని సిద్ధాంతీకరించినాడు. ఆమె తనను వెంటనంటుటకుకూడ అనుమతించలేదు. భర్త జీవించియుండ త్రీ పుత్రుననుసరించుటకు ధర్మశాస్త్రాచార్యులు ఒప్పలేదనినాడు. దశరథుని అజ్ఞను అతిక్రమించుట కెవ్వరికిని హక్కులేదనినాడు. రాముడు సనాతన ధర్మవాది.

“గురుశ్చ రాజా చ పితా చ వృద్ధః
క్రోధాత్పహర్షాద్యదీవాపికామాత్
యద్వాదీశేత్కార్యమవేక్ష్య ధర్మం
కస్తం న కుర్యాదన్యశంస వృత్తిః

దశరథునకున్న హక్కులను ముందు చెప్పినాడు. అతడు గురువు. రాజు, తండ్రి, వృద్ధుడు. అట్టి దశరథుడు క్రోధముచేత పలికినను, కామముచేత పలికినను సంతోషమున అజ్ఞాపించినను ఆయన వాక్యమును కాదను హక్కు ఎవ్వరికిని లేదని నాడు. అట్లు ధిక్కరించుట అధర్మమని లక్ష్మణుని వాక్యమునకు కూడ సమాధానము నందించి, ఈ ఘట్టము దైవికమని తేల్చినాడు. లక్ష్మణుని వాదము తన యరిదుగల ఖక్తికి మాత్రమే స్థానముగలదై నదని తేల్చినాడు. తరువాతేమి జరిగినది?

కౌసల్యయే తన హృదయమును మార్చుకొన్నది. ఆమె రామనూత. ధర్మా ధర్మముల నెరిగినసాధ్వీ. రాముని ధర్మదీక్షకే స్థానము నిచ్చినది. అతడు పయనింప బోవు వనవాసమునకు రక్షణ కల్పించుచు మంత్రోషధములచేత ఆ జగద్రక్షకుని బాహుదండమున రక్షబంధనమును బంధించినది. జీవులకు మంగళముల నందించు దేవతలందరును తన పుత్రునకు మంగళముల నొసంగుగాక యని మంగళాశాసనముల గావించి పుత్రునకు వనవాసమున కేగుమని అనుజ్ఞనిచ్చినది పుత్రవియోగ దుఃఖమును దిగమ్రుంగి.

అర్ధాంగి పాత్ర - భారతీయత

సీతారాముల జీవిత లక్ష్యమే భారతీయత. భారతీయతే సీతారాముల జీవిత చరిత్రము.

భారతీయుల గృహస్థాశ్రమము గృహరాజ్యమును పాలించుటకై అభిష్టించ దగు ఒక రాజపీఠము. అందు సగ భాగము హక్కు కలిగియుండు భాగస్వామిని భార్యామణి. కావుననే ఆమెకు సంస్కృత వాఙ్మయమున అర్ధాంగియని పేరు. భారతీయ గృహస్థు అర్ధనారీశ్వరుడు. ఒకే ఒక తేజము రెండగుట అర్ధనారీశ్వర త్వము. శివుడొక్కడే అర్ధనారీశ్వరుడు కాదు. ప్రతి భారతీయుడను బ్రహ్మచర్య వ్రతదీక్షను వదలి గృహస్థాశ్రమ వ్రతదీక్షకు బద్ధకంకణుడగుట అర్ధనారీశ్వరు డగుట. గృహస్థాశ్రమమును వదలి సన్యాసాశ్రమ ప్రవేశము గావించుట ఈశ్వరు డగుట. ఆ యాశ్రమమును మాడ వదలి ఏ వ్రత దీక్షనామముగూడ లేక దిగంబరుడై చరించుట మృత్యుంజయుడగుట.

ప్రతి ఆశ్రమమును కొన్ని నియమ నిబంధనలతో కూడియే యుండుటను నిర్ణయించినవి భారతీయ శాస్త్రములు. ప్రతి వ్యక్తికి హక్కు భుక్తములు శాసనా ధీనములు. భారతీయ శాసనములు వేదశాస్త్రములు. వేదశాసన మిట్లున్నది. “అర్థోవా వష ఆత్మన యత్పత్నీ” పత్నియన ఆత్మలోని సగభాగమట. కథకు వత్తము. నే చెప్పిన సిద్ధాంతమును సీత వ్యాఖ్యానించును.

ఇంతకు ముందు రామవేళ్ళరుడు యువరాజగుటకు రాజచిహ్నము ధరించి ఆ చిహ్నములతోడనే పితృపాదుల ఆహ్వానముపైన సుసంతునితో కై కేయీ అంతఃపురమున కేగినాడు. అక్కడ రాజపీఠము తారుమారై నది, దండకారణ్యములే గొంత కాలము తన నివాస గృహము కావలసివచ్చినది. ఆ వార్తను తల్లికి తెలిపి, భార్యకు తెలిపి వెళ్లుదునన్న అనుమతిని కై కేయి వద్ద తీసుకొని సరాసరిగ మాతృ గృహమున కేగినాడు. తల్లిని ఓదార్చి, ఆమె ఆశీస్సుల గ్రహించి, ఆమె బంధించిన రక్షబంధనమును బాహుదండమున ధరించినాడు. అక్కడ నుండి తన ఇల్లాలికి తెలుప తన అంతఃపురమునకు బయలుదేరినాడు. అప్పుడు రాముని ధీరత్వము నందెందుకో మార్చుకలిగినది. అప్పుడాతని నెందుకో లజ్జనూవరించినది. అతని ముఖమండలమును కొంచెము క్రిందకువచ్చినది. కారణమెవ్వరగుదురు? కవివరులు మాత్రము “హ్రీయాకించిదవాఙ్మఖః” సిగ్గుచే కొంచెము అవాఙ్మఖుడయ్యె ననినారు.

తల్లి కట్టిన రజబంధన మొక ప్రత్యేక చిహ్నము కాగా పాదచారి యయ్యె రాముడు ఇల్లాలి దగ్గర కేగినాడు. శ్వేతచ్ఛత్ర మాతని శరీరమునకు అలంకారమై లేదు. అతని కిరుప్రక్కలనుండదగు వింజామరలు లేవు. వందీమాగదుల స్తోత్ర ములతో అతడు రాలేదు బారులు తీర్చి యుండదగు పరిపజ్జనులుగాని మంత్రి మండలిగాని, అతనివెంట లేరు. పట్టాభిషిక్తుని వెంటనంటి స్వస్తి వాచనములతోడ రాదగు బ్రాహ్మణ ప్రవరులును రాముని వెంటలేరు. అట్లు రాజచిహ్నములు తొలగిన తన నాడుని సీత చూచినది.

సీత దృష్టు లతివికాలములు. రాముని దృశ్యమామెకర్థమైనది. ప్రస్తుత రాజ్యలక్ష్మి రామునకు దూరమయ్యెనని ఆమె గ్రహించినది. ఆ క్షణముననే ఆమె అంతఃకర్మము నీవిప్పుడు రాణివి కావని సీతకు తెలిపినది. సీతమనసు కలత బారినది. కలతబారిన ముఖమండలము తోడనే రాముని ముందు నిలచినది. ఎందు కట్లయ్యెనో సీత కేమి తెలుసును? తెలియదు పాపము !

తన జీవితము సీత కర్థమైనదని రాముడు గ్రహించకపోలేదు. గ్రహించి నాడు. రాముడు గంభీర హృదయుడు. అతని హృదయమొక సముద్రము కావచ్చును. అతడు ప్రస్తుతమున తన ముఖవర్ణమును కోల్పోవక తప్పలేదు. సీతకు తన వృత్తాంతమును చెప్పక తప్పదు. రామునకిది యొక ప్రత్యేకమగు సంఘటనము. సీతను అయోధ్యయందే వదిలి తాను ఆరణ్యమున కేగుటయా? సీతనుకూడ తోడ్కొని పోవుటయా? అను ప్రశ్న యొకటున్నది.

కై కేయి కోరిన వరములందు సీత విషయము లేదు. దశరథుని శాసనము రామునకు మాత్రమే సంబంధించియున్నది. ఇదియొక విషమ సమస్య. రామునకిది యొక పెద్ద సమస్య కాదు. అయ్యును సీతను ఒప్పించుట సమస్య కాకపోదు. ఆమె విదేహ రాజ తనయ. ధర్మకర్మల నెరిగిన ప్రోడ.

రాముడు తన వృత్తాంతమును సీతకు తెలిపినాడు. తన వనవాసపయనము ఒంటరిగనే నెరవేర్చుకొనుట సీత కెరిగించినాడు. సీతకు నీతి ధర్మముల బోధించి వనవాస పయనమునకు ముందడుగు వేయుటకు ప్రయత్నించినాడు. అతడు సీతకు చేసిన నీతి ధర్మముల ప్రబోధమిది.

సీతా ! నీవు అయోధ్యయందే యుండి అత్తమామలకు పేవచేయుచు, దేవతా

రాధనము గావించుచు, భరతుని ద్వేషింపక, నా యత్కృష్టతను ప్రశంసింపక పదునాలుగు సంవత్సరములు జీవితమును ఒంటరిగ గడుపుమనినాడు.

అప్పుడు సీత స్థితి ఏమి? ఆమె ముందుగానే నావయనమని రామునకు సమాధానమిచ్చినది. రాముడు ఒప్పుకొనలేదు. వనములందుండు దోషముల తెలిపి ఆ దండకారణ్యముల చరింపదగవని సీత సౌకుమార్యమును కారణముగ తాను ఒంటరిగ వెళ్ళు అభిప్రాయమును సిద్ధాంతీకరించినాడు.

సీత రామునకు తీసిపోలేదు. నా సౌకుమార్యము మీ వేవకేనని సమాధాన మిచ్చినది. భర్తతోటి అరణ్యవాసము భార్యకు భరింపరాని కష్టము కాదని భారత నారీ మండలమున కధ్యక్షురాలై పలికినది.

కఠిన శిలలని తలపక ముండ్లను లెక్కపెట్టక పాదయాత్రను సాగించునది నా పయనమని తెలిపిన నాధునకు తమతో ఆ కఠిన కాంతారముల చేయదగు పాద యాత్ర నాకు పట్టుపరపులపై నడచుట కాగలదని రాముని హేతువును మృదుమధుర తర్కముతో ధర్మబద్ధముగ ఖండించి తన రాకను సిద్ధాంతీకరించుకొన్నది.

రాముడు ఒప్పులేదు. సీత అంతతో ఆగలేదు.

మీరా కఠిన కాంతారముల నడచునప్పుడు మార్గమధ్యమున ప్రతిబంధకములై యుండు శిలల తొలగించి, ముండ్లను ఏరి మీరు నడవదగిన బాటను తీర్చిదిద్దుటే నారాకకు ప్రయోజనమని గౌరవప్రపత్తుల సుద్ధాటించి రాముని వ్యతిరేక సిద్ధాంతము నడ్డగించినది. వారి సంభాషణ అట్లు కొంత పేపు నడచినది.

సీత కన్నులెర్రబడినవి, మనస్సును తొందరపడినది. ఆమె వాక్కునందలి మాధుర్యము వెనుకకు మరలినది. కోపలక్షణము లన్నియు ఆమెను వరించినవి. కాని ఆ సాధ్వీ కోపము భర్తపైగల అనురాగముతో కలసి నాధునకొక మధుర రసానుభూతిని కల్పింపదగు వాగ్రూపమును ధరించినది. అది ప్రణయస్నేహముల రంగరించుకొన్న కోపము. భర్తపై గౌరవము తరిగిన కోపముకాదు. తన ప్రాథమిక హక్కును కోల్పోవుటకు ఇష్టపడని కోపము. అందొక వీరత్వము కూడ యున్నది. రసమయియగు ఆ మహానాయిక క్రోధరసమును వాల్మీకి ఇట్లు వర్ణించినాడు.

“ఏకముక్తా తు వై దేహీ ప్రియార్థా ప్రియవాదినీ
ప్రణయాదేవ సంక్రుద్ధా భర్తారమిదమబ్రవీత్”

వాల్మీకి మహర్షి ఈ శ్లోక రెండవపాదమున, “భర్తారమిద్యమ బ్రహ్మీత్” అని, భారత నారీమణులకు భర్తపైవచ్చు కోపవేగము ధర్మసీమను దాటదని తెలిపినారు. సీతా రాముల సంభాషణమట్లే నడచినది. వారి సంభాషణలోని ఒక భాగమిది.

రాము : నీ వేల బాధపడెదవు ? సీతా ! రాజాన్నముల తిని అత్తమామలకు నేవ , చేయు భాగ్యమును సంపాదింపుము.

సీత : స్త్రీలకు పతి శుశ్రూషయే ముఖ్యఫలము.

రాము : వృద్ధపేవయు అట్టిదే.

సీత : స్త్రీకి భర్తకంటె అన్యమగు దై వము లేదు.

రాము : దళరదుని అజ్ఞ నాకు మితమైయున్నది.

సీత : అదియే నాకును ఆదేశము.

రాము : అదెట్లు ?

సీత : భార్య ఒక్కతే పరలోకములను కల్పించు భర్త భాగ్యము ననుభవించ అర్హురాలు. మిగిలిన వారికి ఆయర్హతలేదు. భార్య అర్థాంగి. కావున నా పయనము తప్పదు. నాకు నా తండ్రి గృహమునందే ఎందరో బ్రాహ్మణులును, ఒక ధర్మ విఘ్నేయు, నీ కరణ్యవాసమున్నదని చెప్పినారు. అందుకై ఉత్సాహమున నేనెదురు చూడగా ఆ బ్రాహ్మణోత్తముల వాక్యములను సత్యములు గావించు సమయమిదియే గావున మీ తోటి నా పయనము తప్పదు పురాకృత కర్మఫల మెవ్వరికి తప్పింప శక్యము.

రాముడు మారలేదు. సీత సమాధానములు ఫలించలేదు. రాముడు తన్ను వదిలి వెళ్ళుననియే సీత నిర్ణయించుకొన్నది. ఈ ఘట్టమున రాముని తీపి మాట లామెకు తీయదనము నివ్వలేదు. సీతాకాంతకు తన్నులనిండ నీరుగిర్రున తిరిగినది. అది అపరాధి దుఃఖము. తన్నుల నిండిన నీరు భారలై కురిసినవి. ఆమె ఉత్తుంగ విశాల వక్షమును తడిపినవి, రాముని మనస్సు కరుగలేదు. కాని రాముని చూపులు సీత ముఖమండలము పైననే నిలచినవి రసమయములై.

సీతాకాంతకు కోపమాగలేదు. రామునిపైగల ప్రణయ స్నేహములు సీతకు ముందు నిలచి రామునిపైకి దుముకగా సీత బాహువల్లరులు రాముని విశాలవక్షమును చుట్టినవి. ప్రియురాలి ఆ విగుకొగిలిలో రాముడు బంధింప బడినాడు. సీతది

ఇప్పుడు పట్టరాని కోపము, రామునియందలి ప్రణయ స్నేహములును అట్టివే. కాని, పట్టరాని కోపముతోడనే ఒడలు వణకగా రాముని కొగిలించినది. పరిపూర్ణ ప్రేమభావమున లీనమైయున్న ప్రణయక్రోధము పలికించు పలుకులు రసహృదయులకు మనోహరములును హృదయములు కాకపోవు. అవి మహాకవులకు వర్తనీయములు కూడ. సీత రాముని ఇట్లు మందలించినదట.

“కిం త్వామన్యత వై దేహః పితా మే మిథిలాధిపః
రామ జామాతరం ప్రాప్య త్రియం పురుష విగ్రహం”

నాథా ! విదేహ వంశమున జన్మించి మిథిలాధిపతియైయున్న నా తండ్రి మిమ్ములనేమని భావించెను ? పురుష వేషధారియైయున్న త్రియని భావించెనా ? అని ఘాటుగనే పలికినది. ప్రణయ స్వాతంత్ర్యమున భయమునకు చోటుండునా ? భయమును తీర్చునదే ప్రణయము.

సీత పలుకు నందింతటి ఘాటుతనమును రాముడెప్పుడును ఇంతవరకందుకొని యుండడు. ఇప్పుడందినది. లోలోన అశదేమనుకొను చుండెనో మనకు తెలియదు. అతడందించు సమాధానమున బయటపడును. సీత పలికిన పలుకులలోని ఘాటుతనమును పరికింపము. వాల్మీకి మహర్షి ఈ ఘట్టమున “పరిచిక్షేపరాఘవం” అనినారు. పరిచిక్షేపయన నిందించెనని అర్థము.

నా తండ్రి పురుష వేషమునందున్న త్రివని భావించెనా ? అన్న ప్రశ్నార్థకముతో ముగించినది సీతాకాంత. ఆ ప్రశ్నార్థకము తలచెను అను సమాధానముతో కలవనిది కాదు.

నిజమునకు నా తండ్రి మీ మగతనమును విల్లునెక్కునెట్టుట వరకే చూచి, ఒడలుమరచి, నన్నిచ్చెనుగాని భార్యనిట్లు వదలి వెళ్ళుదురని పెండ్లి నాడు భావించి యుండకపోవచ్చును. కాకున్న నాథా ! మీరు మగవారగుచో యావనవతియగు ఇల్లాలిని పరుల రాజ్యమున వదలి వెళ్ళుదురా ? అను భావమును స్పష్టపరచినది. అతడు మిథిలాధిపతియే అయ్యును విదేహ వంశీయుడగుటచే వళ్ళుమరచెనను సమాధానమును తన తండ్రికి వాడిన విదేహుడను విశేషణమునం దిమిడ్చినది. చక్రవర్తియగు జనకుడు అంత భ్రాంతుడయ్యెనా ? అనుచో రాక్షసాది వీరులకుకూడ అలవి కాని శవధనస్సును మానవ మాత్రుడవై చూపట్టుచు వెక్కుబెట్టుట నా తండ్రికి అశ్చర్యమును కల్పించగా భ్రాంతుడయ్యెనని వాఙ్మానించినది. అంతతో ఆమెకు

రామునిపై ఆగ్రహము చల్లారలేదు. మరొక్క రీతిలో రాముని వ్యంగ్యముగ తనను విడిచి వెళ్ళుట తప్పని తేల్చినది.

ఆ చెప్పనపుడొక చక్కని ఉపమానమును వాడి మందలించినది.

“అన్యతం బత లోకోయమజ్ఞానాద్యద్ధి వక్ష్యతి
తేజో నా స్తి పరం రామే తపతీవ దీవాకరే”

నాదా! లోకము సత్యము గుర్తెరుగనిది. సత్యమును గుర్తెరుగని లోకము ఏమైన మాట్లాడగలదు. లోకమునంతను తపింపజేయు సూర్యుని తేజో విశేషమును తెలుసుకొనక ఎట్లు నిందింతురో అట్లే నిన్నును రాముడు తేజోవంతుడు కాదని నన్నిక్కడ దిగవిడుచుటను ఆధారముగాగొని నిందింతురన్నది.

మొదటి మాటకంటె ఈ రెండవదాని యందొక విధముగ స్పష్టతను చూపినది. దీని తరువాత మరింత స్పష్టముగ చెప్పినది. తననిక్కడ దిగవిడచి వెళ్ళుట సర్వదా దోషమని.

“స్వయం తు భార్యాం కౌమారీం చిరమద్యుషితాం సతీం
శై లూష ఇవ మాం రామ పరేభ్యో దాతు మిచ్ఛసి.”

రామా ! అగ్నిసాక్షిగ భర్తృత్వము నంగీకరించి, కౌమార వయస్సు నందుండి, ఎంత కాలమునుండియో నిన్ను నేవించుచు సతీత్వము కలిగియున్న నన్ను శై లూషునివలె (భార్యవలన జీవించు వానివలె) పరులకు వప్పచెప్పి వెళ్ళుదురా ? అన్నది. తన ప్రత్యేకతను మరచి మాట్లాడిన రాముని ఒక విధముగ మేలుకొలిపి అతడాచరించు విధానమును పరిపూర్ణముగ నిషేధించినది ఆ ఎర్ర బారిన ముఖమండలముతోడనే.

కేవలముగ అతడాచరింపదగు కార్యమును నొక్కివక్కాణించుట మాత్రమే కాదు. దాని పర్యవసానమగు ఫల పరిణామముకూడ ఎట్లుండునో వివరించినది.

అథ మామేవమవ్యగ్రాం వనం నై వ నయిష్యసి
విషమద్వైవ పాస్యామి మావిశం ద్విషతాం వశం.

రామా ! నీయందింత గాఢానురాగముగలిగి ధర్మపత్నినైయున్న నన్ను నీతోటి గాంపోవని యడల ఈ నా జీవితము నీ భూమిపైన నిలుపను. విషపానమున మరణింతును. ఆ మరణమెప్పుడో కాదు ‘అద్వైవ’ ఇప్పుడే అన్నది.

ఇక మనము రాముని వంకకు తిరుగుదము. ఆ రాముని దర్శింతము ఒక్క జీణకాలము. దర్శించుటకాదు. దీర్ఘ కాలముగ ఈ సీతారాముల సన్నివేశమును మన నము గావించుట చాల అవసరము. రామాయణ కావ్యములోని సన్నివేశములు ఆధ్యాత్మికజీవులు బాటసారులై పయనించుట కేర్పరుపబడిన విశ్రాంతి భవనములు. ఈ సన్నివేశము నందు రాముని చూతము.

ప్రేమమూర్తియై, ధర్మదేవతయై, భర్తృవియోగ దుఃఖమును భరింపలేక పరితపించుచు, స్వచ్ఛాతి స్వచ్ఛములై సృటికమణులవలె వెడలివచ్చు కన్నీటి ధారలు కలువరేకుల నుండి జాలువారునట్లు జాలువారుచుండగా శరణార్థినియై ప్రాణాధారణ మిక భూమిపై లేదనునది నిశ్చయించుకొన్న సీతాకాంత బాహు లతలతో బంధింపబడియున్న రాముడతడు. కేవల దశరథరాముడే కాదు. అత్యా రాముడై దాంపత్య జీవితమున పరమపవిత్ర శృంగారము ననుభవించుటకు ఆదర్శ మూర్తియగు రాముడుగూడ. కావుననే సీత తనను అధిక్షేపించిన అధిక్షేపణకు కన్నుల నెర్రజేసికొనలేదు. అంతేకాదు, ఎట్టి భక్తశేఖరుల నాతడెట్లాదరించునో మనకు తెలుపుటకు మన కావ్యమున కథానాయకుడైన రాముడతడు. కాకున్న సీత కోపముతో పలికిన కఠోరవాణి అతనికెట్లు మధురవాణి కాగలదు ? రాముడు రసికశిఖామణి ధర్మవీరుడు ధీరుడు. సీతాకాంత నట్లు మాట్లాడింప కతూహలు డయ్యె అతడట్లు పలికించినాడు. ఆందును సమయమును గుర్తెరిగి మాట్లాడించి నాడు. శీలవతులగు ఇల్లాండ్రకు సీతచే ధర్మప్రబోధమును చేయించదగు సమయ మిదియే యని భావించి మాట్లాడించినాడు.

లోకతంత్రము నెరుగదగు పురుషులకు సమయము వచ్చినప్పుడు ఇల్లాండ్ర చిత్తవృత్తుల నెట్లు బహిర్గతములు గావింపవలయునో తెలుపుటకు గూడ సీతచే ఇట్లు మాట్లాడించి యుండవచ్చును.

తనకు తానై సీతను అరణ్యమునకు ప్రయాణమగు మన్నచో ఆ మె హృదయ మెట్లుండెనో తెలియుటెట్లు ? అంతియే కాదు.

ప్రణయప్రేమ స్నేహ సంబంధములు ముప్పిరిగొనగా ఎర్రజారిన ఇల్లాలి ముఖశోభను చూచి ఆనందించుటే గార్హస్థ్య జీవితమున కొక పరమావధి యని కూడ భావించి యుండవచ్చును. రసికశిఖామణియగు శ్రీకృష్ణుడొకప్పుడి సమా ధానము నిచ్చినాడు కూడ. ఇది పోతన వాణి.

ఉ॥ కింకలు ముద్దుపల్కలును కెంపు కనుంగవ తియ్యమోవియున్
జంకెలు తేరిచూపు లెకసక్కెములున్ నెలవంక బొమ్మలుం
గొంకక వీడనాడుటలు గూరిమియుంగల కాంత గూడుటల్
అంకి వివేక జన్మఫలమబ్బుటగాదె కురంగలోచనా.

రుక్మిణీదేవిని ఏకాంతవాసమున శిశుపాలాదులవదలి మమ్మేల పెండ్లి యాడితి
వని పలికి ఇప్పుడై నను “దగిన మనుజేంద్రు నొక్కని దగులుము” అని, రోష
కషాయితనేత్రను గావించి సౌమ్యస్థినిన రుక్మిణీదేవికి చెప్పిన సమాధానము.

ఒక విధముగ ధర్మశృంగారముల సమ్మేళన ఘట్టమీ సీతారాముల శృంగార
ఘట్టము. నేడు ఈ రసిక ప్రపంచము రసికపదమున కర్తము వ్యభిచారముని
వ్యవహరించిన వ్యవహరించ వచ్చును. విజ్ఞుల వ్యవహారమున రసికపదమున
కర్తమదీకాదు. రసమన పరబ్రహ్మ యని అర్థము. “సోవై రసః” అని చెప్పినది
శ్రుతి. భారతీయ శాస్త్రములు చెప్పిన రసికత్వము పార్వతీ పరమేశ్వరులవంటి
నాయికా నాయకులలోని రసికత్వము, సీతారాముల దాంపత్యములోని రసికత్వము
భారతీయ స్త్రీ పురుష సంబంధము లక్ష్మీనారాయణుల సంబంధము. కావున రాముడు
రసికుడు, శివుడు రసికుడు, నారాయణుడు రసికుడు. ఇట్టి రసికత్వము నాధార
ముగా గొనినదే అలంకారశాస్త్రము. ఒక్కొక్క శాస్త్రము ఒక్కొక్క కవికాలమున
పుట్టినదను వాదము భారతీయతలోనిది కాదు. సమస్త శాస్త్రములును సనాతనములే
ననునదే వైదిక సిద్ధాంతము. అలంకారములన్నియు వేద సాహిత్యములోవివే.
ప్రకృతమునకు వత్తము.

అప్పుడు రామవేశ్వరులు తన ఇల్లాలి ముఖమండలమును, జల మధ్యము
నుండి వెలువడివచ్చి వాడు సూపిన పద్మినివలె నుండుటను చూచి సహించలేక తన
కౌగలింతచే సీత నాదరించి, సీతా ! నీవులేని స్వర్గము కూడ నాకక్కరలేదు. నేను
భయస్థుడనై నిన్ను ఆరణ్యములకు వద్దన లేదు. నీ భావమును గుర్తెరుగక
అట్లంటిని. అని తన ఆదరవచనముల సీతకు సంతోషమును కల్పించి, తనకును
సీతకునుగల సంబంధమును మనకు తెలిపినారు.

“యత్స్పృష్టాసి మయా సార్థం వనవాసాయ మైదిలి
న విహతుం మయా శక్త్యా కీర్తిరాత్మవతా యదా”

సీత తనతోపాటుగనే వనవాసము చేయుటకు సృష్టింపబడినదట ఆత్మవంతు డగు వానిని కీర్తి యనునది ఎట్లు వదలియుండదో అట్లు సీత తనతో విడివడి యుండదట. ఎంత చక్కని ఉపమానము? గుణము గుణిని వదలియుండునా? అట్టి దట సీతారాముల సంబంధము. తరువాతేమి జరిగినది ?

తానిప్పుడుచేయు ధర్మపరిపాలనకు ఫలము గోలోకప్రాప్తి యని చెప్పి, సీత! నీవిక నేవకులను బ్రాహ్మణులకును స్వీయమగు ధనమును పంచి పెట్టుమని ఆజ్ఞా పించి, సీతను తనతో పయనమగుటను నిర్ణయించినాడు. సీత అట్లే దానధర్మముల కొనసాగించినది. అంతటితో వారి సంభాషణ ముగిసినది.

సీత రాముని నీవు మగవాడవేనా? నన్ను కైలాసునివలె పరులకు వప్ప గింతురా? అన్నమాట ప్రశ్నార్థకముగదా? నీవట్టివాడవే అనునదియే సమాధానమా? కాదు. చెప్పెదను.

సీత రాముని నా తండ్రి వెన్ను పురుషవేషమును ధరించిన స్త్రీయని తలచెనా? అన్న ప్రశ్నకు అంతరార్థమున్నది.

భక్తిశాస్త్రమున జీవుడు శ్రీస్వరూపము కాగా భగవంతుడొక్కడే పురుషు డనునది సిద్ధాంతము. అప్పుడు జీవుడు నాయక. భగవంతుడు నాయకుడు. నాయకా నాయక సంబంధము జీవేశ్వర సంబంధము. జీవుడు నాయకా భావమున భగవంతు నకు దగ్గర కాగలడు. ప్రేమభావమిందు ప్రాముఖ్యము. దీనికి మధుర భక్తియని పేరు. ఈ భక్తి శృంగారరస ప్రధానము. భక్తుడనుభవింపవగు భక్తి శృంగార మునకు ఆధారము భగవంతుని అప్రాకృత మంగళ విగ్రహమునూ, ఆయను గుణ గణమును కూడ. సీతారాములు జీవేశ్వరులు. సీత జీవుడు. రాముడీశ్వరుడు. సీత మాట్లాడినది నిందాగర్భమగు భగవన్నుతి రామా! నీవొక్కడవే పురుషుడవని నా తండ్రి నన్ను నీచేతబెట్టినాడన్నది. నేను వరించితిన్నది. ఏకస్వరూపముగ నిన్నా రాధించుచుంటిన్నది. నీవు వదలిన నేను బ్రతుకలేదన్నది. నీ వొక్కడవే నాకు పోషకుడవై యుండవలెనుగాని వేరొకరు పోషకులై యుండుట ఎట్లు భరింతు నన్నది. భక్తి శాస్త్రమున భగవంతుడొక్కడే నాకు భర్తగాని వేరొకరు పురుషులే కారు. అందరును శ్రీలే అను భావముండవలెను గావున హే భగవన్! నన్ను వేరొ కరి పోషణమునందుండుట కులకాంతను పరులకు వప్పజెప్పుటవంటిదని భక్తిశాస్త్ర

ధర్మమును ప్రతిపాదించినది. భగవంతున కత్యంత సాన్నిధ్యమును చేరుకొన్న భక్తశిఖామణుల భాష ఇట్లే యుండును.

భాగవతములోని గోపికా గీతములును భ్రమరగీతములు కూడ ఇట్టివే. శ్రీకృష్ణుని ఒక ఘాతుకునిగ వర్ణించినారు గోపాంగనలు. ఇదియే సీత రాముని వెంటనంటు ఘట్టములోని అంతరార్థము. తరువాతి విషయము.

మన రామాయణ కథలోని రాముని అరణ్య వాసపు పయనమున ఆ రాముని అనుసరించిన వారిద్దరుగదా? అందొక వ్యక్తి సీతాకాంత. రెండవ వ్యక్తి లక్ష్మణా ర్యుడు. సీత కార్యక్రమము ముగిసినది. తరువాతి వాడు లక్ష్మణుడు. అతడును సీతకు సరితూగు భక్తశిఖామణియే. అతనికిగూడ రామునివెంట వెళ్ళుటకు రాముని అనుజ్ఞ కావలెను. అతడు రాముని తన పయనమునకు ఆజ్ఞ యిమ్ముని అడుగుట యందొక ప్రత్యేకత యున్నది. లక్ష్మణునిపాత్ర మనకు బోధించు ప్రబోధమొక ప్రత్యేకతను కలిగియున్నదనుట యందేమాత్రమును సందేహము లేదు. సీతా రాముల ప్రయాణమును విన్న లక్ష్మణునకు శోకమాగలేదు. లక్ష్మణుడు తాను రామునివెంట బయలుదేరుటకు అతని అనుజ్ఞ నెట్లు కోరుకొనవలెను? నేనును వత్తునను ప్రార్థన గావించు విధానమేమి? అను ప్రశ్నలు లక్ష్మణుని ముందు నిలిచినవి.

అతడొక నిశ్చయమునకు వచ్చినాడు. నోటితో వరమడుగుట చాలదని నిర్ణయించుకొనినాడు. సీత అర్థాంగియయ్యే కష్టాతికష్టమున ఆతని ఒప్పించగా నాకు సాధ్యమగునా? అని నిర్ణయించుకొని, సీతారాముల నిద్దర ప్రార్థించి మన కార్యమును గట్టెక్కించుకొనుట అవసరమనుకొనినాడు. వారిద్దర వేర్వేరుగ ప్రార్థించుట కాదని అతని అంతరాత్మ చక్కని ప్రబోధము నందించినది. ఎవరినెట్లు ప్రార్థించ వలెననునది ప్రశ్నయైనది. మాతాపితరులిద్దరును ఆరాధ్యదైవతములే కావచ్చును. అందెవరి చిత్తము తొందరగ కరుగును? తల్లియనను వెన్నవంటిది. బిడ్డ విన్నపమును తండ్రికి నచ్చచెప్పి ఒప్పించగల శక్తిగలది కావున తనకు పితృమూర్తికిని మధ్య ఆమె కావలెను. కావున సీతను ఆధారముగాగొని లక్ష్మణు డొక్కమాటుగా వచ్చి రాముని పాదములపై వ్రాలి గట్టిగ పట్టుకొనినాడు. ఇక వదలదలచలేదు. "గాఢం నిపేడ్య" అనినాడు మహర్షి. అప్పుడే సీతనుకూడ ప్రార్థించినాడు నన్నును అనుగ్రహింపుమని,

“న బ్రాతుశ్చరణౌ గాథం నిపీడ్య రఘునందనః
 సీతామువాచాతియశాః రాఘవం చ మహావ్రతం
 అహం త్యానుగమిష్యామి వనమగ్రే ధనుర్వరః
 న దేవలోకాక్రమణం నామరత్నమహం వృణే
 ఐశ్వర్యం వాపి లోకానాం కామయే న త్వయా వినా.

ఇప్పుడు లక్ష్మణుడు అనుసరించిన విధానమునకు శరణాగతియని పేరు. భగవంతుని పరిపూర్ణానుగ్రహమును కోరుకొను జీవుడు విషయానందముల నెంత వరకు వదలుకొన్న భగవత్పారతంత్ర్యమును భగవత్పాదారవింద మకరంద రసాస్వాదనమును చేయగలదో లక్ష్మణుని పాత్ర మనకు బోధించినది. లక్ష్మణుడేమని రామునితో విన్నవించుకొనెను? ఎట్లు విన్నవించుకొనెను? అను దానిని పరిశీలింతము.

ఇహలోకసుఖముల వదలుటగాక దేవలోకములలో కలుగు సుఖములను, దేవాదిలోకములను గూడ ఆక్రమించి దేవత్వము పొందదగు అధికారములనుగూడ అతడు వదలుకొనినాడు. రామా ! విన్ను తప్ప నేను దేనినికూడ కోరుట లేదని విన్నవించుకొనినాడు. అనగానేమి? అయోధ్యను వదలినాను. తల్లిదండ్రుల వదలుకొనినాను. నీ పాదాశ్రయమనే అయి నీవెంట వత్తుననినాడు. భగవద్బక్తులకును ఆత్మ జిజ్ఞాసువులకు కూడ ఇదీయే ఉపదేశము. ఇక్కడ భాగవతసూక్తి ఒక్కటి స్మృతికి వచ్చినది.

ఒల్లనిర్జరేంద్ర పదమొల్లరు బ్రహ్మపదంబు నొందగా
 నొల్లరు చక్రవర్తి పదమొల్లరు సర్వరూపదిసత్యము
 నొల్లరు యోగసిద్ధి మరియొండు భవంబుల నొందనీని నీ
 పల్లవితాంఘ్రి రేణువుల నొందిన ధన్యులెప్పుడున్.

రాముడొకవిధముగ అంగీకరించలేదు. అయ్యును లక్ష్మణుని ప్రార్థనలోని భక్తిప్రపత్తులు రాముని అంగీకరింపజేసినవి. సర్వకాల సర్వావస్థలయందును మీకు కింకరుడనై మిమ్ముల పేవించుకొని కృతార్థుడనౌదునని కోరుకొనినాడు. మీకును నావలన కలుగు లాభము లేకపోదని విన్నవించుకొనినాడు. కందమూలముల త్రవ్వకొను గుద్దలి మీదేత నిడుకొని అరణ్యమునకేగుట నేను సహించలేనని చెప్పి అఖనిత్రపిటకముల ధరించి ధనుర్ధారిని మీకు ముందుగయుండి దారిచూపుచు

రాదగిన నేనుండగ మీరు ఒంటరిగ పయనించుట తగదనిచెప్పు లక్ష్మణుని రాముడు
కొదనుపెట్టు ? భగవంతుని ప్రసన్నుని గావింపదగు బాధ్యత భక్తునిదే ననుటను
లక్ష్మణుడు నిరూపించినాడు.

ఇక సీతారామలక్ష్మణులు ముగ్గురును దండకారణ్యములకు పయనము కావ
లెను. మన రామాయణ కథాభాగమున దేవతలకుకూడ సంబంధమున్నదను మాటను
మనము మరువకూడదు. వరుణదేవుడు రాక్షస సంహారమునకు పనికివచ్చు ధను
ర్బాణములను, బాణముల నిల్వచేసుకొను తూణీరమును కూడ జనకుని యజ్ఞ కాల
మున ఆయనచేతి కందించినాడు. అవి రామలక్ష్మణులకు జనక చక్రవర్తిగారి
మూలముగనే అందినవి. వారును వాటిని తమదగ్గర యుంచుకొనలేదు. అవి వశిష్ఠ
మునీంద్రుల పూజాగృహమున పూడింపబడుచున్నవి. ఇప్పుడు వాటిని చేపట్ట
వలెను. ఆధనుర్బాణము లమానుషములు. ఆ తూణీరము అక్షయ తూణీరము.
విష్వజీకప్పుడే బాణముల నింపుకొనవలసిన అవసరము ఆ తూణీరమునకుండదు.
వేలకువేలుగ ఆ తూణీరము నుండి బాణము లుత్పన్నము లగుచునే యుండును.
ధనస్సులో! అతిరాద్రములు. నేటికి అవసరములగు ఆ ధనుర్బాణ తూణీరములు
నాడెన్నడో రామలక్ష్మణుల కందినవి. అవి వశిష్ఠుని పూజామందిరమునందున్నవి.
గ్రహింపుడు. దుష్టరాక్షస సంహారమున కెంత రహస్యరూపము నడచినదో! వశిష్ఠ
మునీంద్రుల మందిరమునకేగి ఆ ధనస్సులను తెచ్చుటకు లక్ష్మణుని పంపినాడు
రాముడు. వచ్చునపుడు ఆయన కుటుంబమును ఆహ్వానము చేయమని చెప్పినాడు.
కేవలముగ వశిష్ఠుని బంధువులనేకాదు. ఎందరెందరినో బ్రాహ్మణులను, పేవక
గణమును రప్పించినారు శ్రీరామచంద్రులు. ఎందుకు? వారందర పూజించుటకు,
సీతలక్ష్మణులచేత కూడ వారందరకును మణిసువర్ణ రత్న హారములను అర్పింప
చేసినాడు. పేరుపేరు వరుసగ సత్కారముల చేయించినారు. కౌసల్య దగ్గరనుండు
దాసదాసీజనములకు ప్రత్యేక సత్కారము లందినవి సీతారామలక్ష్మణులచే.

ఈ ఘట్టమున త్రిజటుడను బ్రాహ్మణోత్తముడొక వనవాసి, ఆకస్మికముగ
వచ్చినాడు. నిజమునకా బ్రాహ్మణుడు యాచకుడు కాదు. యాచ్ఛాదైన్యమాతని
వరించలేదు. యాచనావిధానము నాతడెరుగడు. అతడు కుటుంబి. దైన్యజీవితము
నాతడు వెనుకకుత్రోసి, హింసారహితమగు వనజీవితమునే ఆతడు గ్రహించిన
వ్యక్తి. ఇంక ఎంతకాలము మనమిట్లు జీవింపుట? కండమూలముల త్రవ్వకొను

త్రవ్యక సాధనములను అవ్వల పారవై చి రాముని దర్శింతమని ఆ బ్రాహ్మణుని ఇల్లాలు ఆయనను ప్రేరేపించగా అతడు భార్యను విద్దను వెంటనిడుకొని అయోధ్య కేతెంచినాడు. రాముని దర్శనమవ్వినది. రాజద్వారములందా బ్రాహ్మణ కుటుంబము నడ్డగించిన వారెవ్వరును లేరు. అతడు రాముని దర్శించి, రామా ! “నిర్దనో బహుపుత్రోస్మి ప్రత్యవేక్షస్వమాం” అనినాడు. నేను ధనహీనుడను. కాని సంతానము బహుళము అని నీ కటాక్షమును బరపుమనినాడు. యాచించుట తెలియని ఆ బ్రాహ్మణుని మాటలకు నవ్వు వచ్చినది రామునకు. ఇంత ధనమిమ్ముని అడుగలేదనియే రాముని ఆశ్చర్యము. రాముని హాస్యము అతి గంభీరము. ఈ వృద్ధబ్రాహ్మణుని ప్రాణశక్తి ఎంతకలదో చాతమని ఈమాట అనినాడు. బ్రాహ్మణోత్తమా ! నీవు చేత కర్ర నిడుకొని ఆవులు వేనకువేలుగనుండు ఈ ప్రదేశము నందెంత దూరము వినరుదువో అన్ని వేల గోవులను తీసుకొందువనినాడు. ఆ బ్రాహ్మణుడు నడమునకు వైనున్న శాటీని బిగించినాడు కర్రను చేతపట్టినాడు. గాలిని గట్టిగపిల్చి, చేతనున్న కర్రను గిరగిర త్రిప్పి విసిరినాడు. ఆ దండము నరయానదీ ఒడ్డునందున్న ఒక వృషభరాజము వద్ద పడగా అంతదూరముగ విస్తరించియుండు ఆవులనన్నిటిని ఆ బ్రాహ్మణునకిచ్చి ఆశ్రమమునకు తోలించి వేరేమియు ద్రవ్యమడుగని ఆ బ్రాహ్మణుని నిర్లిప్తత కాతడు సంతసించి, చమత్కారమునకు మీచేత కర్రను విసిరించితిని గాని వేరుకాదని ఆ బ్రాహ్మణుని గౌరవించి వేరుగ ధనమునుగూడ ఇచ్చి పంపినాడు.

ఇక సీతారామలక్ష్మణులు దండకారణ్య భూముల నేలుటకు పయనించవలెను. అప్పుడే సీతాకాంత వీరపత్నియై రాముని ఖడ్గతూణీరములకును అతని తీక్షణ కోదండమునకును పుష్పమాలలనలంకరించినదీ. రాముని దీవ్యాయుధములు సీతాకాంతచే అలంకృతములై రాముని వరించగా రాముడును ధనుర్ధారియై ఖడ్గతూణీరముల ధరించినాడు. అతడిప్పుడు కోదండరాముడు, మహారాక్షస విమర్దనుడు. రోకోద్ధరణ పారిజాతము. విజమునకు రాక్షస సంహారమునకే సీతాకాంత రాముని అర్ధాంగియైనది ఇది తెరలోని విషయము.

రాముడిప్పుడు సీతాలక్ష్మణ సమేతుడై పితృపాదుల అంతఃపురమునకు పోవలెను. తన భార్యయు తమ్ముడును తనతో వనవాసమునకు బయలుదేరిరని రాజాజ్ఞను తీసికొనవలెను.

రామావతార మాదర్శావతారము. కావున అతని జీవితము చట్టబద్ధము. రాముడిప్పుడు రాజపుత్రుడు. సీతాకాంత దళరధుని కోడలు. లక్ష్మణుడు రాముని సోదరుడు, భక్త వర్యుడు కూడ. రాముని బహిఃప్రాణము.

సీతారామలక్ష్మణులు తమ అంతర్గ్రహము నుండి బహిర్వారమును దాటినారు. అది రాజమార్గము క్రిక్కిరిసియున్న జనమధ్యము. ఆ జన మధ్యము నుండి యే రాముని పయనము. అతడు భార్యాసోదరులతో పాడచారియై బయలుదేరినాడు. రామ లక్ష్మణులను చూడని ప్రజానీకము ఉండుట దుర్లభము. సీతనెవ్వరెరుగుదురు? అమె మహారాణి. అంతఃపురకాంత. ఆకసమున విహరించు దేవతలకును ఇంతవరకామె కంటబడలేదు. లోకోద్ధరణకై అవతరించిన వారి జీవితములపై అంతఃపురముల దాగి సమాప్తములగుట సృష్టిఖండములోని విషయముగాదు. కావుననే ఆ మహారాణి నేడు మార్గమధ్యమందలి సామాన్యజనుల కంటబడి వారి చూపులయందామె దుఃఖభాగినియైనది? ప్రజలు కన్నీటి విందువులు కార్చక తప్పలేదు. కొంతసేపు మాత్రము చూపరుల కన్నులనుండి నీటివిందువులు రాలక అట్లే నిలచినవి. ఆ సమయము సీతాకాంత సామాన్య జనుల కంట బడకుండుటకై చతుర్ముఖుడు వారి నేత్రములకు అడ్డము వైచిన తెర గావచ్చును.

రాముడు కైకేయి అంతఃపురమున కేగునప్పుడు రాజమార్గమున తీర్చిదిద్ది యున్న హర్మ్యప్రాసాదము లాతని కంటబడక పోలేదు. పౌరులు కైకేయిని నిందించి, భరతుని సామ్రాజ్యమును వదలిపోవుదమనుకొనుటయు అతని చెవిని పడుచునేయున్నది. అయ్యును అతడు దాసీనుడయ్యే పయనించినాడు. సుమంత్రుడు మార్గమధ్యముననే కలియుట జరిగినది. ఇక రాముడు సీతలక్ష్మణ సమేతుడై తండ్రిని దర్శించవలెను. ఆయన అనుజ్ఞకై సుమంత్రుడు లోనికేగినాడు. రాముని రాకను చెప్పినాడు. దళరధుడు పుత్రవియోగ దుఃఖమున మునిగితేలుచున్న సమయమది. అయ్యును దళరధుడు సుమంత్రున కాజ్ఞాపించుట జరుగకపోలేదు. దళరధుడు తన భార్యలనందర నొక్కచోచేర్చి రాముని ప్రవేశ పెట్టునట్లాజ్ఞా పించినాడు.

దళరధునకు పట్టపు రాణులు మువ్వరేయైనను భార్యలై అంతఃపురమున వసించు వనితామణులు మూడువందల ఏబదిమంది కలరు. వారందరును రామునకు కల్లులై రాముని ప్రేమింతురు. ప్రస్తుతమున వారందర నొక్కచో చేర్చి, వారందరి

మధ్యనున్న రాముని దర్శింపదలచినాడు వృద్ధభూపతి. అట్లే జరిగినది. కౌసల్యా సుమిత్రలతో కలసియే మూడువందల ఏబదిమంది ఖార్యలును కై కేయి అంతఃపురమున కూడినారు. సీతారామలక్ష్మణుల ప్రవేశమైనది. ఇదియొక విచిత్రమగు సన్నివేశము. దశరథాంతఃపురమంతయు ఒక్క ఊణకాలముననే అల్లకల్లోలమైనది. జీవుడు కోరుకొను కోరికలు తాను కోరినట్లుగనే ఫలవంతములై అతనిని సంతోషపెట్టునను నిర్ణయమీ సృష్టిఖండమునలేదు. ఒక్క ఊణకాలమున రాజాంతఃపురము సంతోషసాగరమధ్యమున నోలలాడవచ్చును. అదీయే శోకసాగరమై దుఃఖతరంగములలో ఉయ్యాలలాగ వచ్చును.

శ్రోతలారా! మీరిప్పుడు దశరథాంతఃపురమును దర్శింపుడు. కై కేయి నొక్కదానిని అవ్వలనుంచగా సీతారామలక్ష్మణుల యునికికి అంతఃపురమంతయు గగ్గోలుపెట్టగా వారి రోదనధ్వనులు మిన్ను ముట్టినవి. రామమాతలందరును రాముని వనవాసమును తలచి తలచి ఎలుగెత్తి ఏడ్వగా దశరథుడును హా ! యని పెద్ద కంఠముననే ఏడ్చినాడు. ఈక్షణము నేమనవలెను ? జీవుని సంతోషము నిత్యసత్య మనవలెనా ? స్వర్గసీమయు ఇట్టిదే. బ్రహ్మలోకమును అంతియే. “అబ్రహ్మభువనాన్ లోకాన్ పునరావర్తినోర్జున” అన్నది గీత. కథకు రండు.

ఇప్పుడు కలిగిన పుత్రదర్శనము దశరథునకు చివ్వరిదర్శనము. మాతృమండల మధ్యమునందాతడు దశరథునకు కంటబడినాడు. దోసిళ్ళ నొగ్గి వినఁములై నిలచిన పుత్రులజూచి తానిక లోకాంతరమునకు వయసము కాబోవుచుంటినని తలచిన ఏ తండ్రి బిడ్డల కొగిలింప సత్యాతురుడై వేనేగలేవనుంకింపడు ? రాముని విడచి ఒక్క ముహూర్త కాలముకూడ జీవింపలేనని విశ్వామిత్రునకు మనవి చేసికొనిన దశరథుడితడ. రాముడు తన దగ్గరకు వచ్చుటకు ముందుగనే రాముని తన చేతులజూపి కొగిలించుకొనవలెనని దశరథుడాతురుడై పక్కమీదనుండి తటాలున లేచినాడు. ఆమహాభాగ్యమాయనకు దక్కలేదు. మార్గమధ్యముననే మూర్చిల్లి క్రిందపడినాడ. రామలక్ష్మణులే పరుగు పరుగున వచ్చి తండ్రిని తాము కొగిలించి లేవనెత్తి ఆసనమున కూర్చుండబెట్టుట జరిగినది. ఇక రాముడు తండ్రిగారి అనుజ్ఞను కోరవలెను తనతో సీతలక్ష్మణుల గొంపోవుటకు. తండ్రి దుఃఖమును చూడ చూడ రామునకును దుఃఖమాగుటలేదు. అయ్యును తండ్రి ! సీతలక్ష్మణులు నా వెంట వచ్చుటకనుజ్ఞనిమ్మని దుఃఖభాగుడయ్యే గద్గద కంఠముననే కోరినాడు. ఇదియే రాముని పాత్రలోని ప్రత్యేకత.

తన వియోగమును భరింపలేక దుఃఖభాజనులైన తల్లిదండ్రులు కన్నీటి కాల్యల ప్రవహింజేసినను అతని ధర్మహృదయమున మార్పురాలేదు. ధర్మ మూర్తుల హృదయములలో మార్దవమొక భాగమును ఆక్రమించియుండగా, కఠిన్యమును ఆ ప్రక్కనే నిలచి, ధర్మాచరణమునకు మాత్రము కఠిన్యము వారికి దోహదము చేయుచుండును. కాకున్న అత్యంతమార్దవముగల బ్రాహ్మణుని హృదయమున యజ్ఞపశువును విశసనము గావించి దేవతలకు హవిర్పాగము నిచ్చుటకు తావెక్కడ కలదు? పశు విశసనము గావించి, మంత్రపూతమగు హవిస్సును దేవతల కందించుచు వేదవిధిని అనుసరించునప్పుడు అతని హృదయమునందుండడగు మార్దవమొక ప్రక్కకు జరుగగా కఠిన్యము వేదవిధిని ఆచరింపజేయును. నిజమునకు “మాహింస్యాత్సర్వ భూతాని, అగ్నిషోమీయం పశుమాలభేత” అనునవి రెండునూ వేదవిధులేయగుటచే ఆ విధుల నిర్వహణ నిర్వహింపచేయునది గూడ వేదవిధియే కావలెనుగాని మన అంతరాత్మకాగూడదు. రాముడిక్కడ పితృమూర్తిని సత్యవ్రతుని గావించుటకే తావునిచ్చి, వారి సామాన్య దుఃఖమును తీర్చుటకు తావునివ్వలేదు. ఇదియే మనము రామునిలో గ్రహింపదగు విషయము, కథకురండు. కథ వరుసగ జరుగుట లేదనుకొనకుడు. నా ఉపన్యాసములకు లక్ష్యము కేవలమగు కథాకథనము కాదు. వేదవేద్యుడగు రామునకును వేదవిధులకునుగల సంబంధమును తెలుపుట నా లక్ష్యము.

అందుకు దళరథుడేమనెను? పెళ్లుమనెనా? కన్నకూమారుని సద్గుణాభిరాముని రాజ్యార్థుని వనసీమలకు పొమ్మని ఏ తండ్రి తన నోట చెప్పగలడు? ఒక్కమాటను చెప్పినాడు.

అహం రాఘవ కై కేయూ వరదానేన మోహితః

అయోధ్యాయాత్స్వ మేవాద్య భవ రాజా నిగృహ్యమాం

రామా! కై కేయూ వరదాన మోహితుడనగు నన్ను నిగ్రహించి అయోధ్యనేలు మనినాడు. రాముడు మారునా? తండ్రి! నీ సత్యవ్రతదీక్షను సఫలము చేయుటే నాకు సామ్రాజ్య లక్ష్మీ పాణిగ్రహణమనినాడు. నీయాజ్ఞాపాలనమే స్వర్గసీమయని తన మధుర వాక్కులచే దళరథుని లాలించినాడు. దళరథునకామాటలు చెవిని బడలేదు. అతడు మరల మూర్ఛిల్లినాడు. కై కేయివంటి కాంతకు భర్తయగుటకంటే పురుషునకు వేరు దుఃఖములేదు.

“కోకే తు నిర్దనో దుఃఖీ ఋణగ్రస్త స్తతోధికః

తాభ్యాం రోగయుతో దుఃఖీ తేభ్యో దుఃఖీ కుభార్యకః

“మ భా”

రోకమున దుఃఖమిచ్చునది దరిద్రము. అంతకంటే ఋణము, దానికంటే వ్యాధి. ఈ మూడింటి కంటెను గూడ మిక్కిలి దుఃఖమిచ్చునది దుష్టులగు భార్యకు భర్తయగుట. ఇప్పుడు మూర్ఖునొందినదీ దళరదుడే కాదు. కైకేయి తప్ప మిగిలిన వారందరను ఉచ్చైస్వరమున ఏడ్వగా సుమంత్రుడు కూడా మూర్ఛిల్లిపోడు. కానీ అతడెట్టకేలకు లేచినాడు. అతనికి కోపమాగలేదు కన్నులనెర్ర జేసుకొని పండ్ల పటపట గొరుకుచు కైకేయి వైపుకు తిరిగినాడు. సుమంత్రుడు అంతఃపుర కొంతలను గూడా తీర్చిదిద్దగల వాక్ స్వాతంత్ర్యము గల మంత్రి కావున కైకేయిని వేధించడగు వాగ్భాషములతో కొట్టినాడు. భర్తృపూతుకీ! కులపాంసనీ! నీవేత సంపాదించబడిన ఈ పాపిష్టి రాజ్యమున మేమెవ్వరమును నివసంపమనినాడ. బ్రాహ్మణు లెవ్వరిం దుండరని గట్టిగ చెప్పినాడు. ఎలుకలచే త్రవ్వబడిన వట్టిరాసులే నీ దృక్పథము నందుండదగిన వనినాడు. కాక నీ జన్మ అట్టిదనుటకు నిఁబవృత్తిమునుండి తేనె సోనలు గురియునా? (నిఁబమున వేప) అని ప్రశ్నించి నీవు పుట్టిన కడుపు అట్టిదని కైక తల్లి చరిత్రను జ్ఞాపకము చేసినాడు. ఆమెదొక చరిత్ర, కేకయరాజునకు చీమల భాష తెలియును. అది ఒక మహాత్ముని ప్రసాదము. అతడొకనాడు భార్యతో కలసి యుండగా రెండు చీమలు మాట్లాడుకొనుట జరిగినది ఆయనకు వాటి సంభాషణ నవ్వును తెప్పించగా నవ్వినాడు. భార్య అతని హాసమును తన అవమానముగ భావించి కారణమడిగినది. అతడు చీమల భాషను బయట పెట్టుచో తనకు మరణము కలుగుటను ఆమెకు చెప్పగా నీవు వచ్చిననుసరియే చెప్పుమన్నది. కేకయమహారాజు తనకు ప్రసాదించిన మహాత్మునితో సంప్రదించగా అతడు చెప్పుటకు అనుజ్ఞనీయ లేదు. అంతతో భార్యకా విషయమును చెప్పక సుఖపడెను ఆ చరిత్రను కైకకు చెప్పి, నీ తల్లి బుద్ధియే నీకు వచ్చినదనినాడు. కైకేయి మారలేదు. అంతలో దళ రదుడు మూర్ఖునుండిలేచి సుమంత్రునిచూచి, సుమంత్రా! రామునకు వలయు ధనము నిమ్మని ఆజ్ఞాపించినాడు. కైకేయి సహించునా? దెబ్బతిన్న త్రాచువలె లేచినది. ధనహీనములగు శూన్యాగారముల నా పుత్రునకిత్తువా? అని గద్దరించి పలికినది.

సిద్ధార్థుడను మంత్రి ముదుసలి, అతడును కైకకు బోధించినాడు. కైక తన వట్టును విడువలేదు. దళరదుడు మేమందరమును రాముని వెంట వెళ్ళుదు మనినాడు.

ఇట్లెన్నియో విధముల రాముని వనవాసమును మాన్పుటకు ప్రయత్నములు జరిగి వవి. ఆ సమయమున రాముని సమాధానమిది.

తండ్రీ! నాకేల ద్రవ్యము? నేనరణ్యముల వసింప మీరు నాతోడ వచ్చుట నాకు సుఖమును గూర్చుటకాదు. నాకిప్పుడు కావలసినవి అరణ్యజీవనము చేయు వారికి కావలసిన సాధనములు. నారచీరలు, గంప, గడ్డపారలున్న చాలును. ఏను గను వదలినవానికి, దానిని కట్టివైచు త్రాడునందు మోహముండునా? కావున నాకు వలసిన నారచీరలనిచ్చి, నన్నరణ్యములకు వేవేగ పంపుమనినాడు.

తై కేయి సంతసించినది. సీతారాములకు కావలసిన నారచీరలనామె అదివరకే చేపూర్చినది. చివారున లేచినది. రామునికి నారచీరలను ఇచ్చుట కాలస్యము చేసిన వీడి మోకార్యభంగ జగునని తలచినదేమో! తానే తన హస్తములతో రామునకు నారచీరలనిచ్చి, కట్టుకొమ్మనినది. ఆ మాటను చెప్పుటకామెసిగ్గుపడలేదు. అట్టి వారిట్టి కార్యములకు సిగ్గుపడరు. రాముడా తల్లియిచ్చిన నారచీరల చేత తీసికొని నాడు. పట్టుపుట్టుములవిడిచి, ఆ నారచీరల ధరించినాడు, లక్ష్మణుడును ధరించినాడు. సీతకు కూడ ఇచ్చినది. ఇక సీతాకాంత ధరించవలెను ఆ నారచీర ధరించుట ఆమెకు చేతకాలేదు. ఒకచేత కంఠసీమకు చుట్టుకొన్నది. అంతియే నాధునివంక తిరిగినది. “కథంను చీరం బిద్నంతి?” ఈ నారచీరలనెట్లు కట్టుకొనవలెనో? వనవాసు లెట్లు ధరింతురో? అన్నది. రామవేశ్యరుడే తన పవిత్ర పాణితలములతో అర్ధాంగికి ఆమె ధరించుచున్న పట్టు పుట్టములమీదనే నారచీరలను కట్టినాడు. మీరొక్కమారి దృశ్యమును తిలకింపుడు.

నిత్యనూతనములగు పట్టుచీరల ధరించు నాకాంతా లలామకు రాముడే స్వహస్తములతో నారచీరల ధరింపజేసిన దృశ్యమా అంతఃపురము నందున్న వారి కెంత కలవరమును కల్పించునో యూహింపుడు.

వశిష్ట మునీంద్రులు బ్రహ్మమానస పుత్రులు జ్ఞానసంపన్నులు. అట్టి మహా నీయుడే అదృశ్యమును చూడలేకపోయెను. చిగిలినవారి సంగతి చెప్పెడిదేమున్నది? ఆయన హృదయమొక విధముగ కదల బారినది. రామునివెంట సీత వెళ్ళవలసిన పనిలేదనినాడు. సీతరాముని అర్ధాంగి కావున రాముడధిష్ఠించు సింహాసనము నందా మెను కూర్చుండ బెట్టెదననివారు.

“అత్మా హి దారాస్సర్వేషాం దారసంగ్రహవర్తినాం
అత్యేయమితి రామస్య పాలయిష్యతి మేదినీం”

గృహస్థులకు భార్య వారి ఆత్మస్థానమలంకరింపదగువ్యక్తి. సీత రాముని ఆత్మ. కావున ఆమె రాజ్యమేలగలదు అనినారు.

శ్రోతలారా! భారతీయుల పవిత్రభావముల గమనించితిరా? స్త్రీల కొనంగిన ఉన్నతస్థానమును తిలకించితిరా? మాంసమయదేహ సౌందర్యమును మాత్రమే లక్షించుచు స్థూలదేహమునే యారాధించుచు, అంతఃకరణ పారిశుధ్యమావంత యైనను స్త్రీలపట్ల చూపని పాశ్చాత్యసోదతులు నేడు మనకు స్త్రీలకివ్వదగు స్వాతంత్ర్యమందును వారిని చూడదగు ఉన్నత దృక్పథములకును ఆదర్శచరిత్ర కారులగుట దౌర్భాగ్యమనుటకంటె మరేమనవలెను? కథాభాగమునకు రండు.

దశరథభూమీశుడు సీతకు ఆభరణములను చీనిచీనాంబరములకూడ నొసగుట కొజ్జయివ్వగా అక్షేజరిగినది. రాముడు తన తల్లియగు కౌసల్యను దశరథునకు వప్ప చెప్పగా సిగ్గునొందిన దశరథుడు మూర్ఛనొందినాడు.

కొంతవేపటికి మూర్ఛతెలసినది. రాముడరణ్యములకు బోవతప్పదుగావున సుమంత్రునిపిలచి రథమునాయత్తము గావింపుమని దశరథుడాజ్ఞాపించినాడు. రథము సిద్ధమైనది.

సీతారామలక్ష్మణులు రథము నధిష్టించవలెను. సీతాకాంతముఖమున విచారము మినుమంతయునులేదు. ఆమె భర్తతోటి అరణ్యవాసము స్వర్గమను కొన్న ఇల్లాలు గదా? కౌసల్య కోడలును చూచినది. ఆమెకొక ప్రత్యేకమగు సంతసము కలిగినది. కోడలును దగ్గరకు తీసుకొన్నది. సీతాకాంతకు భర్తకుగల సంసద తొలగగా ఉండదగు ధర్మషెట్టిదో తననోటచెప్పి, రాముని యందాదరమును చూపునుని పలికినది. సీతాకాంతకాయుపదేశము వింతకాదు. నా పితృగృహమున నేను పొందిన శిక్షణను స్మృతికి తెచ్చితిరని గంభీరముగా అత్తగారికి సమాధానమిచ్చినది. తాను చరించదగు విధిని గూడ వర్ణించి కౌసల్యకు తృప్తిని గూర్చినది. కౌసల్యమహాసాధ్వి కన్నుల నుండి అనంద బాష్పములును, దుఃఖాశ్రువులు కూడ జంటయయ్యేరాలినవి. రాముడు కౌసల్యమొదలగు మాతృమూర్తులందర నొక్కమారుగ పలకరించి అనుజ్ఞను కోరినాడు. మీరందరు దుఃఖార్తులు కాకుండుడని ఓదార్చినాడు. సీతాలక్ష్మణులచే ప్రత్యేక వందనముల సమర్పింపజేసినాడు మాతాపితరులకు తాను ప్రత్యేకముగ కౌసల్య

దగ్గరకేగి, తల్లికొగిటిలో బిడ్డయై ప్రత్యేకమగు వాత్సల్యరసము ననుభవించజేసినాడు. మనమిక వనములకు పోవు సీతారామలక్ష్మణుల దర్శించుటయే మిగిలినది. కాని ఈ మట్టమున సుమిత్ర లక్ష్మణునకు బోధించిన బోధామృత సూక్తిని మీకు విని పింపవలసి యున్నది.

లక్ష్మణుడు తన విజమాతయగు సుమిత్ర కడకేగినాడు. వందన మాచరించి అరణ్యమునకు పోవుచుంటిననినాడు.

రామాయణమున సుమిత్ర పాత్రకొక ప్రత్యేకత యున్నది. ఆమె నిజానఖని. లక్ష్మణుని దగ్గరకులాగికొని శిరమును వాసన చూచి, లక్ష్మణా నీవు వనవాసమునకే సృష్టించబడితివని అతని తర్తవ్యమును గురించి ప్రత్యేకముగ బోధించి, పురికొల్పినదే గాని నీవును అరణ్యమునకు పోవుచుంటివా? అని కంటనీరు పెట్టుకొనలేదు. ఇదియే ఆమెలోని ప్రత్యేకత. ఆమె బోధ ఇది.

రామం దశరథం విద్ధి మాం విద్ధి జనకాత్మజాం

అయోధ్యానుటాపీం విద్ధి గచ్ఛ తాత యథా సుఖం

లక్ష్మణుడప్పుడు వదలివెళ్ళునవి మూడు స్థానములు. ఒకటి పితృస్థానము. రెండు మాతృస్థానము. మూడు స్వదేశము. పుట్టిన చోటులు రెండును పెరిగిన చోటు ఒకటియు. అందొకటి తాను. రెండవవాడు దశరథుడు. మూడవది అయోధ్య. ఈ మూడును విన్న విడిచిలేవు అని బోధించినది లక్ష్మణునకు. నీ పితృమూర్తికి బదులుగ నీ అన్న ఉండెనన్నది. తల్లివైన నాకు బదులుగ వదినె యున్నదన్నది. మరి అయోధ్యయో? ఆడవియే అయోధ్య అన్నది. ఒకటి మరియొకటి ఎట్లు కాగలదు? దశరథుడు రాముడెట్లుగును? సుమిత్ర సీత యగునా? అరణ్యము నగర మగునా? తప్పక కాగలవన్నది. భావనయే మానవునకు దుఃఖమును కల్పించును. భావనయే సుఖము నిచ్చును. మాంసపు కన్నులకు కనబడునది భావించుట కాధారమన్నది. అనగానేమి? స్థూలమగు జగత్తు భావనకు ఆలంబనమని అర్థము. మాంసమయ శరీరము ప్రధానము కాదన్నది. సూక్ష్మమగు గుణమయ శరీరము నందలి కన్నును తెరువవలె నన్నది. ఆ కన్నును తెరువని వాని జీవితము వ్యర్థ మన్నది. బిడ్డా! నీవు నీ మనోనేత్రమును తెరచియే ఇప్పుడు రామునితో పయన మగుచుంటివి. ఇక ఈ నేత్రమును మూయవద్దన్నది. పెద్దన్న తండ్రిమని భావించుటను ధర్మశాస్త్రము చెప్పినది. జ్యేష్ఠ సోదరుని భార్య తల్లి యనియు ధర్మ

శాస్త్రమే నిర్వచించినది. ఆ ధర్మశాస్త్రమును పుత్రుని మనస్సున దృఢపరచినది. తరువాతది భక్తిశాస్త్రము. ధర్మనిర్వహణకు ఫలము భక్తి. తరువాత ఆ భక్తికి స్థానము నిచ్చినది.

ఈ స్థూల శరీరమును తల్లిదండ్రు లివ్వగా జ్ఞానమయ దేహము నిచ్చువాడు భగవంతుడు. ఆ భగవంతుని పుత్రునకు తెలిపినది.

సీతారాములు లక్ష్మీనారాయణులు అన్నది. కేవలముగ నీ స్థూల దేహమునకు సంబంధించిన బంధువులు కాదన్నది. ఆ లక్ష్మీనారాయణు లింతవరకీ అయోధ్య యందుండిరి వారున్నంతవరకీ అయోధ్య వై కుంఠమన్నది. ఇప్పుడు వారు అరణ్యమునకు పోవుచుండిరి గాన అరణ్యమే అయోధ్య లేక వై కుంఠ మన్నది. ప్రస్తుతమగు అయోధ్యానగరము అరణ్యమే నన్నది అంతేకాదు. లక్ష్మణా ! అయోధ్యయన నీవు చూచు ఈ నగరమే కాదు. నీ దేహమే అయోధ్య అన్నది. నీ శరీరమధ్యమున వెలుగొందు హృదయపుండరీకమున నివసించు సీతారాములు నీకు బాటగుచో అదియొక అరణ్యమన్నది. నీ మనోమయ శరీరమున కామక్రోధాది క్రూరమృగములు చరించునన్నది. నీ మనఃఫలకమున సీతారాముల ముద్రించు కొన్నచో నీ దేహము వై కుంఠమగుచున్నది. ఆ శ్లోకాన్వయమిది.

రామం దశరథమితివిద్ధి జానకీం మాం ఇతివిద్ధి అరణ్యం అయోధ్యామితి విద్ధి. దశయన పక్షి. గరుడుడు. దానిని ఎక్కువవాడు విష్టువు. మాయన లక్ష్మి అయోధ్యయన వై కుంఠము ఎట్లందురా ?

అయోధ్యయన శత్రువుల కప్రభేద్యమగు నగరరాజముగదా ? ఇక్కడ శత్రువులన కామాదీ శత్రువులని ఆర్థము. అవి వంచించని, (లేక) భేదించని నగరరాజము. సాక్షిన్నారాయణుడు వసించు నగరము- అదియే వై కుంఠము. ప్రస్తుతమున రాముడు వసించ బోవు వనసీమలే వై కుంఠ నగరము. లక్ష్మణా ! రాముడు వెళ్లునట్టి మహారణ్యసీమయే నీకు వై కుంఠము కాగలదని సుమిత్ర తన బిడ్డకు బోధించినది. ఇదియొక బోధామృత భాండము. ద్రువునకు సునీతి ఇట్టి అమృతభాండమునే చేతికిచ్చి తపస్సునకై అయిదేండ్ల బాలుని అరణ్యమున కంపినది. భారత నారీమణులు బిడ్డలను కనుటయందు లక్ష్యమిదియే. ఇట్టి బోధను అందించలేని తల్లియైనది కైక. భౌతిక రాజ్యమునే తన బిడ్డ కివ్వదలచినది. ప్రకృతము ననుసరింతము.

లక్ష్మణుడు మాతృదేవత అందించిన ఆధ్యాత్మిక ప్రసాదమును శరణువంచి, దోసిలియైగ్గి గురు ప్రసాదముగ అందుకొని రామునితో పయనమయ్యెను. అంతలో సుమంత్రుడు అత్యంత వేగ సంపన్నములగు గుర్రముల పూన్చి యాత్రారథమును ద్వారదేశమున నిలిపినాడు ఇక సీతారామలక్ష్మణులు వనవాస ప్రారబ్ధయాత్రను సాగింపవలెను. ఆ యాత్రను సాగింప సీతయే ముందుగ రథము నధిరోహించినది. తరువాత రామ లక్ష్మణులెక్కినారు. వారి రథము వనసీమల కభిముఖమైనది. మరి అయోధ్యానగర సామ్రాజ్యము దేనికభిమతమైనది? చెలియలి కట్టలేని దుఃఖసముద్రమున మునిగినది. అయోధ్యాపుర వాసులు మధురానుభూతుల ననుభవించు కాలము వెనుకకు మరలినది. ప్రస్తుతమున రాముని దర్శనభాగ్యమబ్బుకొనువారు అరణ్యవాసులేయని కాలము పాఠమును చెప్పగా నగరవాసులకు రాముని వియోగము భరింపరానిదై నది.

రాముడు దశరథుని పుత్రుడు మాత్రమే కాదు. కౌసల్యకు కొమరుడై మాత్రమే లేడు. రాజాంతఃపురమునగల దశరథుని భార్యలే అతని మాతృమూర్తులు కాదు. రాముడందరివాడు. అందరిలోనివాడు. అతడు పరమప్రేమమూర్తి. అతడు అందరి ఆత్మ.

నగరము నందలి ప్రజానీకము దుఃఖకాతరులై ఆటాగోపాలము కూడ ఆయన వెళ్లు రథమును కదలనిచ్చుటలేదు. కొందరు వెంటనంటినారు. మరికొందరాతని పయనమును తలచి ఒడలెరుగక సడియుండినారు. ఏ ఒక్కరి మనస్సును వారి వారి స్వాధీనమున లేక రాముని స్వాధీనమైనవి. శోకరసనిమగ్నులైన ఆ పౌరులందరిలో రాముడు నిలచినాడు. సీతారామలక్ష్మణులు ప్రతిబింబించని అంతరాత్మలు లేవు. కౌసల్య పుత్రుని వెంట పరుగెత్త మొదలిడినది. దశరథుడు సుమంత్రుని పిలిచి సుమంత్రా ! రథమును తోలకుము తోలకుము అని కేకలు పెట్టుచు రథ పరాగము కన్నట్టువరకు అట్లే చూడచుండెను. తల్లులకు పుత్రులపై ప్రేమలుడిగినవి. సోదరులను ప్రేమించుటలేదు బిడ్డలును తల్లుల ప్రేమించుటలేదు. భార్యలకు భర్తలపై ప్రేమభావము లంతరించినవి. మొట్టమొదట కాన్పున పుత్రుడు పుట్టగా ఏ తల్లియు సంతసించుటలేదు. ఆనాడు గృహస్థు లెవ్వరును వంటలు చేయలేదు. అగ్నిహోత్రముల వ్రేల్చువాడును ఆ అగ్నుల నారాధించుటలేదు. అగ్నులును అంతర్ధానము నొందినవి. ఆవులు దూడలకు పాలనిచ్చుట మానినవి. సూర్యు డాకాశమున మరుగుపడినాడు. గ్రహమండలములలో గురుబుధులు క్రూరగ్రహములు

కాకున్నను నేడు అంగారకువితో కూడి క్రూర గ్రహములైనవి. అశ్వినాదీ నక్షత్రములు కాంతిమాసి శేజోహీనములై కన్పట్టినవి విశాఖనక్షత్రము దూమ కేతువుతో కలసినది (విశాఖ ఇశ్వేకువుల నక్షత్రము) ఇవన్నియు నిట్లుండ పసిబాలురు కూడ తల్లుల చూచి పాలకేడ్చుటలేదు. వేయేల ? సంచభూతములును ఆ సుకుమార గాత్రులు అరణ్యమునపడు పాట్లని తలచి వాడుసూపెనని వాల్మీకి వర్ణించినారు. శ్రోతలొక్కమూరిషుడు రాముని పరిశీలింపుడు. ఈ దశరథరాము డెవ్వడై యుండెను ? ఆత్మరాముడయ్యేయుండుననుటకు మీరు సందేహింతురా ? ఆత్మకంటె ప్రేయమగు వస్తువులేదని ఉపనిషద్వాణి తెలిపినది. ఆత్మానందము కొరకే తనకంటె అన్యమగు వస్తువును ప్రతివారును ప్రేమింతురు. కాకున్న భార్య భర్తనేల వదలి బ్రతుకును ? దారాపుత్రాదులనేల పురుషుడు వదులును ? తనను తానేల వదలుకొనడు ? రాముడు సర్వభూతాత్మయని మన కథాభాగము వ్యాఖ్యానించినది. కాకున్న భూతములన్నియు అట్లు కంటినీరును విడుచునా ? ఇక కథలోనికి పోదము. కథాంతర్భాగమునందు మీకొకముఖ్యమగు విషయము చెప్పవలసియున్నది. రాముని రథము కదలి వెళ్లుచున్నప్పుడు దశరథుడు సుమంతుని రథమును ఆపుము ఆపుము అని కేకలు పెట్టుచుండగా రాముడు తొందరగ తోలుము సుమంత్రా ! అని సూతుని తొందరపెట్టెను. ఆ సమయమున సుమంత్రుడు రాజాజ్ఞకును రామునజ్ఞకును మధ్యనుండగా రాముడు రథరథుని మాటను లెక్కపెట్టవద్దనియు, అంతగ నీవు తిరిగి రాగా రాజు అట్లేల చేసేతివని అడుగుచో మీ మాట నాకు వినబడలేనని చెప్పుమనియు, సుమంత్రునకు సలహానిచ్చి రథమును ముందుకు నడిపించినాడు.

రాముని పాత్ర చాల చిత్రమైనది. రాముడు సత్యవ్రత దురంధరుడు. తానెప్పుడును అబద్ధమాడడు. “అస్మతం నోక్త పూర్వం మే నచ వక్ష్యేకదాచన” అని ఆయన ప్రతిజ్ఞ. కాని సుమంత్రుని ఇప్పుడు అబద్ధమాడుమని చెప్పుటేమిటి ?

ఇట్టి ఘట్టములే మన పురాణములందు భ్రమపెట్టు స్థలములు. ఈ ఘట్టమును మనసు నందుంచుకొనిన ఒక మిత్రుడు నన్నిట్లు ప్రశ్నించినాడు.

మిత్రు: నేనెన్నడును అబద్ధమాడనన్న రాముడు నీవిట్లబద్ధమాడుమని మరొకరిని ప్రోత్సహించిన చోటు రామాయణము నందున్నదీ మీరు చూచితిరా ?

నేను : అట్టి ఘట్టము రామాయణము నందెచ్చటను నా కంట బడలేదు.

మిత్రు: మీరు రామభక్తులు.

నేను : కాదు. కాదు. నేను విమర్శకుడను కూడ. నాదీ మూర్ఖభక్తి కాదు. మా గురు వర్మలు విమలానంద భారతీయతీంద్రులు చక్కని తర్కమునకు స్థానము నొసంగెడివారు. కాని అదీ శ్రుతిమత తర్కము. శాస్త్రాధారమగు విమర్శయే మోక్ష మొసంగునని శంకర సిద్ధాంతము. మీరెక్కడైన రామాయణమున మరొకరిచే రాముడబద్ధ మాడించుటను చూచితిరా ?

మిత్రు: అయోధ్యాకాండముయందు రాముడరణ్యమునకు పోవునప్పుడు దశరథుడు సుమంత్రుని రథము నాపుమని ఆజ్ఞాపింప నారాముడు సుమంత్రునితో నేమనెను.

నేను : మీరే చెప్పుడు.

మిత్రు: “నా శ్రౌషమితి రాజాం నం ఉపాలభ్యోపి వక్ష్యసి” సుమంత్రా రథమును పోనిమ్ము, ఆపవద్దు. ఒకవేళ రాజు నిన్ను నా ఆజ్ఞ నేల ఉల్లంఘించితివని తిరిగి వచ్చిన తరువాత అడుగుచో వినబడలేదని చెప్పుము అని చెప్పెను గదా ? దీని నేమందురు.

నేను : దీనిని అబద్ధమాడించుట యని విజ్ఞులనరు.

మిత్రు మరేమనెదరు ?

నేను : దశరథుడెందుకు ఆపమనెను ? రాముడెందుకు పోనిమ్మనెను ? అని విచారించురు. దశరథుడు రాముని పయనమును అపుటకు రథమును నిలుపుమన లేదు. రాముడు తండ్రి మాటను ధిక్కరించుటకు ఆపవద్దనలేదు. “చిరం దుఃఖన్యపాపిష్ఠం” మన రథమును ఆపిన కొలది దశరథుడు దుఃఖపడుటయే గావున మన పయనము తప్పదుగావున పోనిమ్మనెను. అంతగ రాజుడుగుచో ఆ జనహేషమున వినబడలేదని సర్దమనెను. ఇక్కడ “నాశ్రౌషమ్” అను మాటకు నేను వినలేదని చెప్పుట అర్థము కాదు. నా చెవిని పడలేదా అర్థము. అనగా మీ మాట ఆ సమయమున నా చెవికెక్కలేదు అను అర్థము. వాడబడినది ఆ పదము. సర్వవసానమున చెవి కెక్కకపోవుటయే నని దాని భావము. ఇక్కడ నీవు చెప్పినట్లు చేయలేదను అర్థమునందు నీమాట వినబడలేదను ప్రయోగమువంటిదీ ప్రయోగము. యుద్ధకాండమున రావణుడు “నై తచ్ఛ్రోత్ర గతం మమ” అని మాల్యవంతునకు సమాధాన మిచ్చినాడు. సామాన్యముగ కూడ నీ మాటను ఆనాడు వినలేదు అనుట కలదు గదా ?

కావున ఇది అబద్ధమాడించుట కాదని విజ్ఞులు తలతురు.

మిత్రు: బాగున్నది. నా సందేహము తీరినది అనినాడు.

నేను : ఇక కథకు వత్తము.

సీతారాముల రథము దళరథుని చూపును దాటినది. రథధూళియు కొంత సేపు దళరథునకు ప్రియమును గూర్చి అదియు దళరథుని చూపునకందలేదు. అంతలో అతడు మూర్ఛిల్లినాడు. ఆ జనమధ్యముననే కైకేయియు, కౌసల్యయును, ఆతని ప్రక్కననే నిలిచియుండి లేవదీసినారు. రాజునకు మూర్ఛ తెలిసినది. కైకేయిని చూచినాడు. దళరథుని దృష్టి యందామె అస్పృశ్య. తన్ను తాకుటకు సంపూర్ణముగ అన్యధురాలనియే ఆతడు భావించి తన్నుల నెర్రజేసి, ఆమెతోటి సంబంధమును ఇహపరముల రెంటి యందును త్రెంచుకొనినాడు. భరతుడు కూడ ఈ రాజ్యమును సంతోషముగ స్వీకరించుచో అతడును కైక తోటివాడే కాగలడని కోపోద్రేకమును శ్రోకోద్రేకమును కూడ రెట్టించగా పలికినాడు.

అక్కడనే కొంత సమయము గడచినది. అతడట్లే దుఃఖించి-దుఃఖించి నగరమధ్యకు వచ్చి, అయోధ్యనంతను పరికించి కాంతిహీనమగు ఆ నగరరాజ్యమును చూడలేక చూచినాడు. అచ్చట నుండి తిరిగి కైకేయి మందిరమునకు వెళ్ళలేదు. కౌసల్యాగృహమునకు చేర్చుడని పరివారమునకు తెలసగా కౌసల్యాగృహముననే ప్రవేశ పెట్టినారు. దళరథుడిప్పుడు కౌసల్యాంతఃపురముననే యుండెను అప్పటికి రాత్రికాలము వచ్చినది. అతడు హంసతూలికా తల్పముననే పరుండియు సుఖనిద్రను చెందలేదు. రాముడే ఆ మహారాజు దృష్టియందుండెను. ఆ రాజు నేత్రేంద్రియ మప్పుడు రామునకే సమర్పింపబడినది. దృశ్య ప్రపంచము నందే పదార్థమును అతడు చూడలేకపోయెను. కౌసల్యను పిలిచి ఇట్లు చెప్పినాడు.

“రాముం మేనుగతా దృష్టి రద్యాపి న నివర్తతే

న త్వం పశ్యామి కౌసల్యే సాదు మా పాణినాస్పృశ”

కౌసల్యా! నా దృష్టి రామునితోడనే పయనించినది. ఇంతవరకును నాదగ్గరకు రాలేదు. దీని నిర్ణయమెట్లందువేమో నీవు నా తన్నుల కగపడుటలేదు నా త్వగింద్రియము నిన్ను తాకుట కుత్సహించు చున్నది. కౌసల్యా నన్నొకమారు తాకుమని నాడు. రాముని తల్లి తన్ను తాకగా ఆతని శరీరము చల్లబడుననుకొనినాడు. పాపము

తొలగుననుకొనినాడు ఏమి దళరధుడు ! భారతీయ చరిత్రలోని పాత్రలు లోకోత్తరములు.

లోకోత్తరములన లోకమున లేని ధర్మములు కలవని అర్థముకాదు. కేవల భౌతిక దృక్కులకు అర్థమగునవి కావని అర్థము. నిజమునకు దళరధుని పాత్ర లోకసామాన్యము కాదు. ఆతని పుత్రప్రేమ అసాధారణము. పుత్రుని ఆలంబనముగ గొన్న ఆయనలోని వాత్సల్యరసము పూర్ణ రూపమునొంది ప్రపంచమును మరపించి రామునొక్కనే ఆతని అంతఃకరణమున స్థాపించినది. లేకున్న నాదృష్టి రామునితో వెళ్ళి మరల రాలేదని ఎట్లు చెప్పగలడు చతురింద్రియమే కాదు. త్వగాదీంద్రియములును రాముని వైపునకే తిరిగినవి. రాముని జననముతోటి ప్రారంభమైన వాత్సల్య రసము రాముని వనవాస పయనకాలమున స్థాయి భావము నొందినది దళరధుని యందు. కావున దళరధుని పాత్ర వాత్సల్య భక్తికి ఆనర్హము. పుత్రవిరహ క్లేశమున దుఃఖసముద్రమున మునిగియున్న దళరధుని భక్తుడనియు, ఆయన లోకమును భక్తి రసమనియు అనుట యుక్తమా ? అందురేమో ? దళరధుని లోకము భక్తిరసమెట్లు య్యెనో చెప్పెదను.

మన చిత్తము లక్కవంటి గట్టి పదార్థము. అయ్యును అది గట్టిదనమును వీడుట, కరగుట అను రెండవస్థలు కలిగియుండును. సామాన్యమగు వేడి తగులగా లక్క కొంచెము శిథిలమగును. వేడి బాగ తగులుచో అది కరగును. అట్లే మన చిత్తద్రవ్యము కూడ సామాన్యమగు తాపమునకు మెత్తపడును. అధిక తాపమున కరుగును. కామము, క్రోధము, భయము, స్నేహము అను గుణములు మనస్సునకు సామాన్య తాపమును కల్పించుచో మనసు మెత్తపడి అందా గుణములకు ఆలంబన మగు వస్తువు వాసనా రూపమున నిలుచును. అనగా ఒకనిపై క్రోధము కలుగుచో ఆతని ఆకృతి వాసనా మాత్రమై మనస్సున నిలుచును. ఆ క్రోధము ఒక వ్యక్తి యందు తీవ్రముకాగా ఆ తీవ్రక్రోధమున తాపము నొందిన చిత్తము తన్మయమై ఆ వ్యక్తినే చూచును. అనగా ఆ ద్రవీభూత చిత్తమున ఆ వ్యక్తికి సంబంధించిన భావము స్థిరమై నిలచును. ఇట్లే కామము, భయము, స్నేహము మొదలగ గుణములు కూడ. ఇది ప్రాకృతవ్యక్తుల నాలంబనముగా గ్రహించుచో దుఃఖ ప్రదములై జీవుని బంధించగా, భగవంతుని ఆలంబనముగ గ్రహించుచో ముక్తి నొసంగును. అప్రాకృతమగు భగవత్తత్వము నాలంబనగాగా దానికి భక్తి యనిపేరు.

చిత్తమున తాపము తీవ్రమగుటకు గలుగు వాతావరణమునే విభ్రావ సంచార, వ్యభిచారి భావములను పేర అలంకార శాస్త్రము పిలిచినది. భక్తి శాస్త్రముగూడ భగవంతుని అలంబన గావించి ఆ పేర్లను తాకినది. కావున ప్రస్తుతమున దళరథుని పుత్ర స్నేహమునకు రాముడే అలంబనముకాగా దళరథుని చిత్తము అతని విరహాగ్ని జ్వాలలకు కడుగగా ఆ నారాయణుడే పుత్రుడనుపేర దళరథుని అంతఃకరణమున నిలచి, అతని బాహ్యేంద్రియములను కూడ తనవైపు త్రిప్పుకొనినాడు. కావున దళరథుని శోకరసమును భక్తిరసమని చెప్పినాను. భగవంతునే పుత్రునిగ కన్న దళరథుని భక్తుడనుటకు సందేహమేమున్నది ?

తరువాతి కథాఘట్టము రామలక్ష్మణులను కన్న తల్లుల సంభాషణము. ఇందు రాముని కన్నతల్లి రాముని పుత్రుడని మాత్రమే గ్రహించి దుఃఖభాగిని కాగా లక్ష్మణుని కన్నతల్లి రాముని యధార్థస్వరూపమును చెప్పి ఆమెకు దుఃఖోపశమన మును చేయును. ఈ అయోధ్యాకాండము నందిది యొక ముఖ్యమగు ఘట్టము. అన్నియు అట్టివే అయినను ఇది మణిహారమున కొలికిపూసవంటి దనక తప్పదు. వారి సంభాషణ మిది.

సుమిత్ర : అక్కా ! బహుజన్మార్జితమగు నీ పుణ్యపుంజము పక్కముకాగా రాము డను పేర పుత్రరూపము నొందినది. అట్టి పుత్రుని గురించి నీకు దుఃఖ మెందులకు ?

కౌసల్య : నా పుణ్యపుంజము దుఃఖరూపముగ మారినదిగదా ?

సుమిత్ర : లేదు, లేదు. నీ పుణ్యపుంజము నేడు సద్వాసనల గుబాళించుచు దళదిశల వ్యాపించినది.

కౌసల్య : సుమిత్రా ! పట్టభద్రుడై రథ గజ తురగ పదాతులు తన్ను వెంటనంటగా రాజాంతరఃపురమున వసంపదగు నా రాముడు అరణ్యములపాలై, కంద మూలముల భక్షించుచు శీతవాతాతాపముల స్రుక్కి దుఃఖభాగుడగుట నా పుణ్యఫలము పక్కమై సద్వాసనల వెదజల్లుచున్నదని నేనెట్లు తలతును ?

సుమిత్ర : అక్కా ! నీవిక్కడనే పొరపడితివి. రాముడిప్పుడు పయనించినది అరణ్యములకు కాదు. ధర్మాత్ముడగు రాజు వెదలదగు విజయయాత్ర కాతడు పయనమయ్యెను. పితృవాక్య పరిపాలనారూప ధర్మ నిర్వహణ యను రథము నెక్కి ధర్మ సత్యవ్రత ధనముల కోల్పోవక శాశ్వత

కీర్తి పతాకమును గగనతలమున స్థాపించినాడు. అట్టి పుత్రుని కనుట నీ మహాభాగ్యము. కన్నబిడ్డలు తల్లికి తాము సంపాదించి అందించదగు ధనమే రాముని వనవాస పయనము

కౌస : సుకుమారగాత్రుడగు రాము డరణ్యవాస దుఃఖము నెట్లునుభవింపగలదో.

సుమిత్ర : అతడొక్కడై అరణ్యము కేగలేదు. ఎండ యను దానిని కన్నుల చూడని సుకుమారగాత్రు సీతాకాంతయు అతని ననుసరించినది. ధను ష్పాణియై లక్ష్మణుడును అతనివెంట నంటినాడు. పగలు సూర్యుడు తన కిరణసహస్రములచే రామునికి వెచ్చ తగులనీయడు. రాత్రికాలమున చంద్రజ్యోత్స్నలు రాముని కౌగలించి అతనికాహ్లాదమును కల్పించును. వాయువును ధర్మమూర్తియగు రాముని సుకుమార శరీరమును కుష్కింప జేయు గాలిని వీచడు. నిత్య సుఖస్పర్శ నొసంగుచునే అతనికి సుఖ మును కలుగజేయుచు వీచును. భూకాంత నీ పుత్రునకు పట్టుపరుపై మెత్తని శయ్యాతలము నమర్చును. రామునకు భూమి కఠినతలము కాదు. నీవు ధర్మమూర్తియగు నీ పుత్రుని తలచి దుఃఖించకుము. పంచ భూతములును అతని పేవకులై పేవను చేయుదురు. నీవనుకొనునట్లు రాముడు నీ పుత్రుడు మాత్రమేకాడు. అతడు జగన్నాధుడు. సూర్యున కాతడు సూర్యుడు. అగ్నికి అగ్ని. లక్ష్మికి అతడు లక్ష్మి. కీర్తికి కీర్తి. ఓరిమికాతడు ఓరిమి. దేవతలకెల్లర కాతడే దైవము. అక్కా! వేయేల? ఈ ప్రపంచములోని వెలుగులన్నియు రాముని వెలుగును ఆధారముగా గొవియే వెలుగుచున్నవని తెలియుము. రాముని వనవాసమునకు భేదము నొందకుము.

“సూర్యస్యాపి భవేత్సూర్యోహ్యగ్నేరగ్నిః ప్రభోః ప్రభుః
శ్రీయశ్రీశ్చ భవేదగ్ర్యా కీర్తిః కీర్త్యాః క్షమా క్షమా
దైవతం దైవతానాం చ భూతానాం భూతసత్తమః.

కౌస : సుమిత్రా! దుఃఖభాగినినైన నాకు మరల ఆ రాముని దర్శన మబ్బు నందువా?

సుమిత్ర : అక్కా! ఒట్టుపెట్టి చెప్పుచుంటిని అడవినుండి అయోధ్యకు మరలి

వచ్చి, పట్టాభిషిక్తుడై నీ ప్రేమపుత్రుడు నీకు కన్నులవండువు చేయ గలడు పట్టాభిరాముడై.

కౌస : ఎక్కడి పదునాలుగేండ్లు? ఎక్కడి నేను? అంతవరకు నేను జీవించు నని ఏమి నమ్మకము?

సుమి : కాదు కాదు. శుద్ధపాద్యమి (నెలపొడుపు) నాటి చంద్రునివలె నీవు నీ పుత్రుని చూడగలవు. నీవు సుశీలవు. నీకీ శోకము మణ్చువలె విడి పోవును. రాముని సుకుమార సుందర హస్తతలములు నీ పాదముల తాకగలవు ఈ జన్మమునే. నీవు నీ కన్నులవెంట అనందభాష్యముల జలజల రాల్చెదవు. నా మాటను నమ్ముము.

శ్రోతలారా! సుమిత్ర వాక్యామృత బిందువులు కౌసల్య దుఃఖమును పోగొట్టినవి ఆ క్షణకాలముననే. “సద్యఃకీరే విననాశశోకః” అనినారు మహర్షి.

నిజమునకు జ్ఞానుల తాత్కాలిక దుఃఖము లిట్లేముందును. కావుననే వాల్మీకి మహర్షి ఇక్కడ కౌసల్య దుఃఖ మెట్లు పోయినదనగా, “శరద్గతో మేఘ ఇవాల్ప తోయదః” కొంచెము నీరుగల శరత్కాల మేఘము ఆ నీటిని విడిచినట్లు కౌసల్య శోకము అంతము నొందెనట. అనగా నేమి? అజ్ఞానావరణము దట్టమగుట వర్షాకాల మేఘము. అజ్ఞానమునామమాత్రమై యుండి, తాత్కాలిక శోకము కలిగి యుండట శరన్నేపము. మేఘమునందలి మాలిన్య మంతయు శరదృతువు పోగొట్టునట్లే భగవత్తత్వ ప్రబోధము చెవినిబద్ధ మాత్రముననే జ్ఞానుల తాత్కాలిక శోకము తొలగునని వాల్మీకి తెలిపినారు.

మనమింక ముందుకు నడచి రాముని పయనమును చూతము.

రాముని రథము నగరమును దాటినది. ప్రజలు మాత్రము రాముని వదల లేదు రాముడు ప్రజల నెత్తిన మరల్చు చూచెను. అతని కోర్కె నెరవేర లేదు. వారు వెనుకకు మరలుట లేదు. రామునియందలి సద్గుణపుంజము వారిని బంధింపగా వారు వెనుకకు మరలలేదు.

అందుకొంత బ్రాహ్మణ బృందమున్నది. అదీకర్మయోగుల బృందము. వారు గావించిన వేదోక్త కర్మానుష్ఠానములకు ఫలమే రాముని రూపమున అయోధ్య యుద్ధవతరించినదని నిర్ణయించుకున్న భక్తబృందము. వారు గృహస్థులకు విధి

చిన విధికర్మలను ఆచరించుచునే భక్తి, ధ్యాన, జ్ఞాన యోగముల యందు తీర్చులైన బ్రాహ్మణోత్తములు. వారు బ్రాహ్మణునకు మాత్రమే అర్హతగల వాజపేయమను మహాక్రతువును కూడ ఆచరించిన బ్రాహ్మణ సామ్రాట్టులు. బ్రాహ్మణునకు వాజపేయయాగము రాజునకు గల సార్వబౌమాధిపత్యము వంటిది. అట్టి అధిపత్యము గలిగి ఎనుబది సంవత్సరములకు పైబడిన వృద్ధభూసురులెందరో రాముని వెంట వెంటనంటివారు. వారి భుజములపైన అరణులు కూడా ఉన్నవి. (అరణులంటే యజ్ఞాలలో అగ్నిని మధించే కర్ర) ఆ అరణులలో తమతమ నిత్యాగ్నిహోత్ర విధులను నెరవేర్చుకొనుటకు మంత్రపూర్వకముగ అగ్నిహోత్రమును అందు ఉంచుట శాస్త్రవిధి. ఆ విధులను సరించి వెళ్ళు బ్రాహ్మణులు కొందరు రాముని రామా! నీవు వెళ్ళవద్దు నీలుమని విగ్గరగ వణకెడు స్వరములతో వేడుకొనుచుండి రట. వాల్మీకి వర్ణించినారు ఈ సందర్భముననే మహర్షిబ్రాహ్మణుల భుజములనెక్కి అగ్నులుకూడా రాముని వెంటనంటినవని వర్ణించినారు. వారి నెరసిన వెంట్రుకల తెలుపును వారి శిరములందున్న వాజపేయ యాగమునందు ధరించిన వారి శ్వేత చ్చత్రములును రాముని వెంటనంటి, రామా! మా శ్వేతచ్ఛత్రములతో వనమున నీకు నీడను కల్పింతుమనుచుంటిరట అంతేకాదు మేము ఇంతకాలముగా అగ్ని హోత్ర విధులనెరవేర్చిన దానికి ఫలితము నిన్ను వెంటనంటుచేసని వేదము ఇద్దా పించుచున్నవిగాన మేము నీవెంట నంటితిమని వివరించి రథముతోపాటు వారును పరుగెత్త నారంభించినారు. రథము ఆగక వెళ్ళుచుండ ఆ రథమునకు కట్టబడియున్న గుట్టములను కూడ ప్రార్థించినారు. మీరైనా మా మొరను ఆలకింపుడని. రాముని రథము ఆగలేదు. కాని రాముడు రథమును దీగినాడు. అప్పుడు వారు రామా! మే మొక్కరమే నిన్ను అడవికి వెళ్ళవద్దని యాచించుటలేదు. చెట్లపైనున్న పక్షులును చెట్లునుకూడ సమాధినిష్ఠను పొందినవి చూడుమనినారు. “వక్షిణోపి ప్రయాచంతే” అనినారు. రాముని ప్రయాణ మాగలేదు.

రాముడెంత ధర్మమూర్తియై అరణ్యములకేగుచుండెనో ప్రజల హృదయము లంత రాముని అనుసరించినవి. ఈ ఘట్టమున వాల్మీకి ఒక విశేషమును చెప్పినారు.

భారతదేశమున నాటి బ్రాహ్మణులకు తరగని ధనము వేద వాఙ్మయము ఆ ధనము నాడు గ్రంథాలయములందు నిక్షిప్తమైలేదు. భారతదేశము నెందరు కొల్ల

గొట్టినను అధనము వేరొకరికి స్వాధీనమగునదీకాదు. ఆ విషయమును బ్రాహ్మణులు రామునితో చెప్పకొన్న మాటనుగా వర్ణించినారు.

“హృదయే ష్వేవ తిష్ఠంతి వేదా యే వః పరంధనం”

వేదవాఙ్మయమును ధనము వారి హృదయములయందే నిక్షిప్తమైయున్నదట. వారి మస్తిష్కములే నాటి గ్రంథాలయములు.

పర్యవసానమున రాముని వన పయనమును ఆపుట కెవ్వరును సమర్థులు కాలేదు. రాముడధిరోహించిన రథమును, ఆ రథమును వెంటనంటిన ప్రజలును అట్లే కొంతదూరము పయనించినారు. వారందరును తమసా నదీతీరమునకు చేరినారు. నదీమతల్లి మాత్రము రాముని పయనమునకిష్టపడునా? ఆ తమసానది తన ఉత్తంగ తరంగ హస్తములతో రాముని నాటి ప్రయాణమును నివారించినది. రామునకు రథమునాపుకొనక తప్పినదీకాదు. అప్పటికి సాయంకాలమైనది. సీతా రామలక్ష్మణులును, ప్రజలును గూడ ఆ తమసా నదీతీరముననే నిలిచినారు. ఆ రాత్రికి వారి నివాసమక్కడనే. మనమును ఈనాటి కిక్కడనే అగుదుము.

తరువాతి కథ భాగము రేపు.

3వ రోజు వూర్తి.

ఓం కాంతి క్షాంతి క్షాంతి:

4వ రోజు

శ్లో॥ రామేతి వర్ణద్వయమాదరేణ నదా న్మరణో ముక్తిము
 వైతి జంతుః
 కలౌయుగే కల్మషమానసానామన్యత్ర ధర్మే ఖలు
 నాధికారః
 భక్తప్రియం భక్తసమాధిగమ్యం చింతాహరం చింతిత
 కామధేనుం
 రవీందుకోటిద్యుతి భాన్వరంతం రామం భజే రాఘవ
 రామచంద్రమ్

— ప య న ము —

ఆర్యమహాశయలారా !

నేటి మన ఉపన్యాసమేమి ? రాముని దండకారణ్యవయనము. నిన్నటి మన ప్రవచన మెంతవరకు నడచినది? రాముని రథము తమసానది యొడ్డున నిలిచినది. మన ధనుర్మాస కార్యక్రమము నందినది పదకొండవరోజు. రామునితో వయనమైన పురవాసులును ఆ తమసానది ఒడ్డుననే నిద్రించినారు. వారందరును రామునితో దండకారణ్యములకు వెళ్లుటకయ్యే అతనిని వెంటనంటి వచ్చినారు. గుంపులుగుంపులై వారందరును అచ్చటచ్చట నిద్రించినారు.

ఆ ప్రజల నందర తనతో పాటు ఆ మహారణ్యముల దుఃఖభాగుల గావించు టకు రామునకు మనసొప్పలేదు. కావున ప్రజలు గాఢనిద్రలో నుండుటను గుర్తెరిగి రాముడు తన పయనమును సాగించినాడు.

రాముని రథము తమసానదిని దాటినది. ప్రజలకు తాను వెళ్ళిన త్రోవ గుర్తు పట్టుటకు వీలుకాకుండునట్లే సుమంత్రుని రథము తోలమనగా సుమంత్రుడక్కో చేసినాడు.

సూర్యోదయమైనది. ప్రజలు మేల్కొనినారు. రాముని రథమేదీ? రథ మార్గమును గుర్తింప యత్నించిరి గాని ఆమార్గము వారికర్థము కాలేదు. ప్రజలకు అయోధ్యయే శరణ్యమైనది. కన్నీటిధారల కార్చుకొనుచు, రామవియోగమునకు వారి దురదృష్టమును స్మరించుకొనుచు అయోధ్యకేగినారు. అది రాముడు లేని అయోధ్యకావున అది నగర రాజమైలేదు. శుష్కించిన మహా సముద్రమువలె నున్నది. రాచబాటలుమాడ ముచ్చటలై లేవు. విపణివీధులు లక్ష్మీనిలయములుగకన్ప ట్టుటలేదు. కళావిహీనమగు ఆ నగరమునట్లే చూచుచు ప్రజలును, బ్రాహ్మణులును తమతమ గృహముల కేగినారు. ఆ గృహములును శాంతినిలయములై లేవు. గృహి ణులు దుఃఖభాగినులై వారి కెదురుగ వచ్చినారు. రాముని త్రిప్పితీసుకొని రాలేని భర్తలను నిందించుచు వారు గౌరవించలేకపోవుట ఈ ఘట్టమునందలి ప్రత్యేకత. నిజముగ వారందరును భర్తలయెడ పూజ్యభావము లేని గృహిణులని మీరు తలచ కుదు.

రాముడరణ్యమునకేగగా రామునకండదండలై నిలువదగిన పురుషపుంగవులు మరల గృహములకేతెంచగా, రాముని వదలిన ఈ గృహస్థాశ్రమము జన్మను సార్థ కము గావించలేదను వారి పరితాపము వారి నిందాపూర్వకములగు ప్రేమసూక్తులలో స్ఫుటమైనది.

కిం ను తేషాం గృహైః కార్యం కిం దార్తైః కిం ధనేన వా

పుత్రైర్వా కిం నుభైర్వాపి యేన పశ్యంతి రామవం.

ఎవరిమాపునుండి రాముడంతర్దానమయ్యెనో వారికి గృహస్థాశ్రమ మెందుకు? ధన ధాన్యములును దారాపుత్రాదులును వారికి కృతార్థతను కల్పించురా? మీరేమని తలచి మరల ఇండ్లకేతెంచిరి? అని ఆ గృహిణులు తమభర్తల నిందించినారు. ఇదీనిందయా? ఉపదేశమా? రాముని కటాక్షమునకు పాత్రులుకానివారి గార్హస్థ్యము వ్యర్థమని వారి ఉపదేశము.

అంతేకాదు. వారు తమ భర్తలతో ప్రిపురుషుల మందరమును రాముని వద్దకు పోదమనినారు. “యత్రరామో భయంనాత్ర నాస్తి తత్ర పరాభవః” అని సిద్ధాంతీకరించినారు. రాముడెక్కడకలదో అక్కడ భయముండదు. అక్కడ పరా భవముండదు. మా ప్రియ కందరకును సీత రక్షకురాలుకాగా పురుషులకు రాముడు యోగక్షేమముల కల్పించునని తమ భర్తల ప్రోత్సహించినారు.

ఎంతటి దుదదృష్టవంతులము కాకున్న రాముడులేని అయోధ్యయందు వసించుమా? అని బాధనొందుచు, దండకారణ్యములందలి వృక్షలతానికుంజములును అక్కడి పర్వత శ్రేణులను తమకంటె ఎంతయో పుణ్యముగావించుకొన్న జీవులని ఆ స్థావరములను పొగిడినారు. వాటి పుణ్యమేమియట? ఆ వృక్షలతా నికుంజములు రామునకు ఫలపుష్పోపహారములనందించి ధన్యత నొంద నోచుకొన్న వనినారు. అందలి సరస్సులును సీతారాముల స్నానపానములతో కృతకృత్యత నొందుగదా? అని వాపోవుచు రాముని తమ హృదయముల నిలుపుకొనినారు. ఇక మనము రాముని యొద్దకు పోవుదము.

రాముడు తమసానదీని దాటి, నిత్యవిధులను గావించుకొని, వేదశ్రుతి, గోమతి స్త్యందికానదులను దాటి కోసలదేశమునకు దక్షిణదేశయందున్న గంగానదీ యొడ్డున తమరథమును నిలుపుకొనినాడు. మధ్యమధ్యనెన్నియో పల్లెలును, గ్రామములును గడచినవి. వారందరి ఆదరముల నందుకొనినాడు.

ఆ నదీ ఒడ్డుననే ఇంగుదీవృక్షము. అక్కడనే శృంగిబేరపురము. దానికి పరిపాలకుడు గుహుడను నిషాదుడు (బోయ). అతడు పరమభాగవతుడు. ఆ గుహునకు స్థపతి అనునది ప్రసిద్ధనామము అచ్చటి అటవీప్రదేశమంతయు ఆ గుహుని పరిపాలనతోనిదే. అతడు రామునకు అప్తమిత్రుడు. రాముడక్కడి కేతెంచుట తెలియుటతోడనే రామదర్శన కాంక్షియై మంత్రి జ్ఞాతి బాంధవులతోకూడ బయలుదేరినాడు.

రాఘవేశ్వరునకు నేను రాజవంశమున జన్మించినను జాత్యహంకారము లేదు. రాముడు గుహుని రాకనుచూచి అతడు కొంతదూరమునందుండగనే లక్ష్మణునితో కూడి రాముడెదురేగినాడు.

అది భగవద్భాగవత సమాగమము. ఒకభక్తుడు భగవద్దర్శన కాంక్షియైవచ్చుచుండ ఆ భక్త శేఖరునకు భగవంతుడెదురేగెను. ఇది పరమార్థము. కదా భాగమునకు వత్తము.

రాజశేఖరుడు కాదగిన రాముని తాపన వేషధారణము గుహుని హృదయమును భేదించినది. రాముని కౌగలించుకొనినాడు. రాముడిప్పుడు గుహునకు అతిది కూడనై కన్నుట్టినాడు. గుహునిహృదయ ముప్పొంగినది. “ఈ ప్రాస్ఫ్యత్యతిధిం

ప్రియం" ఇట్టి ఆతిథినెవ్వరు సంపాదించుకొనగలరని అతని అంతరాత్మ తాండవించి నది. ఆత్మార్పణ గావించినాడు.

రామా! ఈ సామ్రాజ్యమునీది. నేను నీవాడను. ఈ నా రాజ్యము అయోధ్యకు వేరై లేద. ఇవిగో సుసంపన్నములగు భోజ్యపదార్థములని రామునకు నివేదించు కొని స్వాగతము పలికినాడు.

ఆ భక్త కేళురుని పలుకులు భక్తిరసాయన ఘటికలై నవి. ఆ గుహుని రాముడు గఢాలింగనము కావించుకొనినాడు.

గుహుడు రామునకాపుడు, మిత్రుడు, భక్తుడు. రాముని అలింగనమునందీ భాగములన్నియు ఇమిడియేయున్నవి. కాని అతడుతెచ్చిన భోజ్య పదార్థములను మాత్రము స్వీకరించలేదు. గుహుని యోగక్షేమములనారసి గుహా! నేనిప్పుడు ముని ధర్మము నాశ్రయించితిని గావున ప్రతిగ్రహము చేయనని చెప్పి తన రథవాహకము లగు అశ్వములకు గ్రాసమును కూర్చుమని ఆజ్ఞాపించినాడు, గుహుడు రామాజ్ఞను శిరసావహించినాడు. అదీయేరాముని ఆదరమగు అజ్ఞయే.

నాటిరాత్రి ఇంగుదీ వృక్షమూలమే రామునికి నివాసస్థానము. లక్ష్మణుడు అందించిన గంగాజలమే ఆహారము. కటికినేలయే హంసతూలికాతల్పము. సీతతో కూడ ఆ తల్పమున రాముడు నిద్రించినాడు.

లక్ష్మణునకు నిద్రలేదు. సీతారాముల నిద్రాకాలమున కూడ అతడు వారికి రక్షకుడు. గుహుడు లక్ష్మణునకు శయ్య నేర్పరచి పరుండమనెను కాని అతడు పరుండలేదు. రాముని రక్షణకు నేనుంటినని గుహుడు చెప్పెనుగాని లక్ష్మణుడా మాటకు మౌనమును దాల్చి తన కర్తవ్యమును నెరవేర్చుకొనినాడు.

గుహుడును మేల్కొనియే యుండెను. నాటి ఆ భక్త కేళురుల జాగరణము మనకేమైన జన్మసార్థకతను ఉపదేశించెనా? సాధుసమాగమము కాలమును వ్యర్థము గావింపదు. నాటిరాత్రి గుహుడు లక్ష్మణునితో చెప్పుకొన్న అతని జీవితలక్ష్యము మనకు తత్వోపదేశము.

లక్ష్మణా! నాకు రామునకంటె ప్రియమైన వస్తువు ఈ భూమిపై న లేదు. ఇది నామమాత్రము కాదు. ఆత్మ సాక్షిగ చెప్పుమాట. నాకీ సంపదంతయు రామాను

గ్రహము. నాకు ధర్మజీవితము గడచుట రాము కటాక్షము అని చెప్పుకొనినాడు. ఇంతకంటె తత్వోపదేశ మేమి కావలెను ? గార్హస్థ్యమున ముక్తిమార్గ మిదియే. గుహుని ఆ స్త్రుత రామున కర్పితమైనది. అతని సంపదకు రాముడు యజమాని నాది యనునది గుహునకు దూరమైనది. తిన్నని భక్తి ఇట్టిదే.

జాతి భేదమును చెప్పి వేదాధ్యయనాధికారము కొందరకే కలదన్న భారతీయ ధర్మము జాతినమైక్యతకు భంగము కల్పించిన దనువారి నేటి వాదము నేమనవలెనో నాకు తెలియదు. వేదవేదాంగముల పరింపకున్నను తపస్యులు కాకున్నను తిన్నడు, గుహుడు మొదలగువారు ఆధర్మపాత్రులై తరువాతి వారికి ఉపదేశముల నిచ్చినారు. వేదవిధులు నాడును నేడును కలవు. కథకు వత్తము.

తెల్ల వారినది. ఇక రాముని పయనము సాగవలెను. ఆ గంగా ప్రవాహములు దాటినగాని సీతారామ లక్ష్మణుల పయనము సాగదు.

లక్ష్మణుడు గుహునకు అన్నగారి అజ్ఞను తెలుపగా గుహుడు పడవను సిద్ధము చేయించినాడు. కాని గుహునకు రాముని పయనము ఇష్టములేదు. రాముడు మిత్రుని ఒడంబరచినాడు. ఇక సుమంత్రుని ఇంటికి పంపి, తాము నావను అధిరో హించవలెను. అయోధ్యకు తిరిగి వెళ్ళవలసిన సుమంత్రునకు తన తల్లిదండ్రులకు తెలుపదగు క్షేమవార్తల తెలిపినాడు. మాతాపితరులకు నందన సమర్పణల గావించి నాడు. తనతోపాటుగనే సీతాలక్ష్మణులును వందనముల గావించెనని దళరథ కౌసల్యులకు తెలుపుమని భక్తి వినమ్రతలతో సుమంత్రునకు చెప్పినాడు. రాముడు మర్యాదా పురుషోత్తముడుగదా ? ఆయన కర్తవ్య విర్వహణలయందు తోపమే ముండును ? సుమంత్రునకు చేయదగిన అప్పగింతలన్నియు సక్రమముగనే జరిగినవి. మనమొక్కమారు సుమంత్రుని వైపుకు మరలుదము.

సుమంత్రుని ముఖమండలము చిన్నబోయినది. కన్నుల నీరు నిండినది. సుమంత్రుని ఊహ తారుమార్చినది. తానును రామునితో పదునాలుగు సంవత్సరములును అరణ్యముల గడుపవలెనన్న ఉత్సాహముతో రథమును తోలుకొనిరాగా అతని మనోరథము భగ్నమైనది. రాముడులేని రథమును తోలుకొని అయోధ్యకు వెళ్ళవలసి వచ్చినది. దుఃఖము పొర్లి వచ్చినది.

రాముడు సుమంతుని ఓదార్చి వెళ్ళదగు కారణముల ప్రతిపాదించి పంప వలెను. సుమంతునకు ముఖ్యావసరముల కొన్నిటిని తెలిపి అతని భక్తిప్రపత్తులకు తన కృతజ్ఞతను తెలిపి సుమంతుని ఒప్పించినాడు.

సుమంతుడు అయోధ్యకేగి తమ గమనమును కైకకు తెలుపుట చాల అవసరము. తన మాతాపితరుల ఆదరించుటకు తనప్రతినిధిగ సుమంతుడయోధ్య యందుండుట అత్యంతావసరము. సుమంతుడు కాదనలేని కారణము లివ్వె. రాముడీకారణముల తెలువగా సుమంతుని మనసు కరిగి నీరై నది. అతడు రామా జ్ఞనే శరసావహించినాడు. అత డయోధ్యకు వెళ్ళక తప్పలేదు.

సీతారామ లక్ష్మణులు కుచిర్పూతులై ఆ గంగా నదీ తల్లికి ప్రణామముల నర్పించి నావ నధిరోహించినారు.

రాముడిప్పుడు వానప్రస్థుడు. అతడు జడల ధరించవలెను. గుహానిచే మురిపాలను తెప్పించి, ఆ దీవ్యశోభనుడు జడవారి యయ్యెను. నావికులు రామా జ్ఞదే పడవను వదలినారు. నావ నదీ మధ్యమునకు చేరినది. సీత తన రెండుచేతుల జోడించి నా భర్తను సోదరసమేకముగ చల్ల గ చూడుము కల్లీ ! మా వనవాసము పూర్తయై అయోధ్యకు చేరగనే నీ పేరుతో భూతములకు సమారాధన గావించునని మ్రొక్కినది.

భారతక్షేత్రమున గంగాదీతీర్థరాజములు పరాశక్తి యొక్క అంశభూతములు. అవి జలమాత్రములుకావు. వైదికధర్మ ప్రతిపాదకము రామాయణము పాశ్చాత్యుల దేశచరిత్రల వంటి చరిత్ర మాత్రమే కాదు ఈ మహాకావ్యము.

నావ నదీమధ్యమము నుండి ఆవ్యల ఒడ్డుకు చేరినది. ఆ పడవను దిగిన సీతారామలక్ష్మణులు ఆ ఒడ్డున కొంత దూరము నడచి అందొక వృక్షమూలమున నిలచినారు. అప్పటికి ఆ స్తమయమైనది. రామలక్ష్మణుల సాంధ్యకృత్యములు తీరినవి. ఆ రాత్రికి వారి నివాసమక్కడనే. ఆకు లలమలతో వారు శయ్యాతలముల్ల నేర్పరచుకొనినారు. రామునకు నిద్రవట్టలేదు.

తండ్రిని తలచుకొనినాడు. కై కేయియు స్మృతికి వచ్చినది. భరతుడు తాత గారి యింటనుండి వచ్చినతరువాత జరుగబోవు కార్యక్రమమును అతడు తలచినాడు.

నా తండ్రి ముదుసలి. అనాథ. నేనును ఇంటలేను. కైక దుర్మార్గురాలు. తండ్రి వృద్ధుడగుచేకాదు కామాత్ముడు గూడ. కైక చేతిలోని కీలుబొమ్మ. తన కొడుకు యింటికిరాగానే కైకేయి తప్పక భర్తను చంపును. నా తల్లిని కూడ చంపును. అప్పుడు వృద్ధభూపతి నాతల్లి నెట్లు రక్షించును ? నా తండ్రి అంత నమర్దుడగుచో ఆడుదానిమాటకు అనుసూయదై వర్తించి జ్యేష్ఠపుత్రుని అరణ్యము లకు పంపునా ? ఎంత మూర్ఖుడును చేయని అకార్యమును కామము నా తండ్రిచే చేయించినది కామ మెంత గొప్పది. ధర్మార్థ కామములందు కామమునకున్న బలము ధర్మార్థములకు లేదుగదా ? అన్న ఊహతరంగములు రాముని గంభీరాంతః కరణమున ఉవ్వెత్తున లేచినవి. వెంటనే తన ఊహప్రపంచమును లక్ష్మణున కెరిగించి లక్ష్మణా ! నీనిప్పుడు అయోధ్యకేగుట చాల అవసరమని తమ్ముని ప్రేరేపించినాడు.

రామాయణ కథాభాగమునందీదియొక విచిత్రమగు ఘట్టము. సామాన్యముగ నమ్మరాని విషయము. రాముడు తనతండ్రిని ఎంతటి మూర్ఖుడును చేయరాని కార్య మును కామాత్ముడై చేసెనని నిందించెనా ? రాము డయోధ్య నుంచి బయలుదేరు నప్పుడు దశరథుడు రాముని దృష్టియందు కామాత్ముడు కాకుండ దైవతమై ఇప్పుడు దోషి అయ్యెనా ? మూర్ఖుడయ్యెనా ? అయ్యెను. ఇదీగో మూలము.

“కోహ్యవిద్వానపి పుమాన్ ప్రమదాయాః కృతే త్యజేత్

చాందానువర్తినం పుత్రం తాతోమామివ లక్ష్మణ॥”

ఇదియే రామునిలోని ప్రత్యేకత. కథలోని గాంభీర్యము విమర్శనీయమగు విషయము.

అసలు రాముడరణ్యమునకు వయనమగుట యందున్నది విత్స భక్తి కాదు పితృవాక్య పరిపాలనము. విధి నిర్వహణము. భక్తి, విధి నిర్వహణము కాదు. భక్తియందు విమర్శకు స్థానములేదు. ఆజ్ఞా పాలనము యజమాని ఆజ్ఞలోని దోషము తెలిసియు ఆతని ఆజ్ఞను పాలించిన పేవకుడు విజ్ఞుడు. “జ్ఞాత్వాకర్మాణి కుర్వీత” అన్నది గీతా శాస్త్రము కావున రాముడు పితృవాక్య పరిపాలనా విధి నిర్వహించి దశరథుడు కామమునకు బద్ధుడగుటయను దోషమును నిష్పక్షపాతముగ తెలిపినాడు. విజ్ఞుడగువాని కర్మకు జ్ఞాని కర్మయని కూడ చెప్పవలెను. కావున

రాముడిప్పుడు చేసినదీ పితృనిందకాదు. విషయ విమర్శనయే. ఇదీకొక ప్రస్తుతమున లక్ష్యము నేల ప్రేరేపించెను? అనునది కూడ మనము గ్రహించ వలసిన విషయము.

లక్ష్యముని హృదయమును పరీక్షించి అతడు తనతో వచ్చుటను రాముడు నిర్ణయించదలచినాడు. కైకను నిందించగా తనతో కలియును. దశరథుని రక్షణ కన్న మెత్తపడవచ్చును. ఇదీయొక హృదయము. అంతియేకాని తనకు రాజ్యము పోయినదనుటకును, తండ్రిని నిందించుటకును కాదు. ఇదీయే ఈ ఘట్టములోని ప్రత్యేకత.

లక్ష్యముడు కదలునా? అతడు కదలలేదు. ఆ ఆలోచనకిది సమయము కాదని సమాధాన మిచ్చినాడు. ఆరాత్రి గడిచినదీ అక్కడనే. ఆనాటికి వననాస దీక్షకు మూడురాత్రులు గడచినవి. మరునాడు పయనము సాగినదీ. వారక్కడ నుండి భరద్వాజ ఆశ్రమమున కేగినారు. అక్కడ ఒక్కరాత్రి గడిపినారు. ఆ మునివర్యుని అతిథ్యమును స్వీకరించి, అచ్చట నుండి వారి యనుమతితో చిత్రకూటమున కేగినాడు. ఆ పర్వత రాజము భారతీయుల పుణ్యపుంజము. అది ప్రకృతి సుందరి కొక ప్రత్యేకమగు అలంకారము కూడ. శ్రీరామచంద్రుడక్కడ కేగునప్పటికి వాల్మీకి మహర్షి వారి ఆశ్రమమక్కడనే యున్నది. ప్రప్రథమముగ సీతా లక్ష్యము లతో ఆ మహర్షి పాదసద్మములకు వందన మాచరించినారు శ్రీరామచంద్రులు. ఇక సీతారామలక్ష్యములకొక నివాస స్థానము కావలెను.

లక్ష్యముదొక పర్ణ కుటీరమును నిర్మించినాడు. అది వాస్తుశాస్త్ర ప్రసిద్ధమగు నిర్మాణము అప్పుడు వారికిదియే సుందరభవనము. వసతులన్నియు అందు చక్కగ చేకూర్చబడినవి. అగ్న్యోగారమునకొక ప్రత్యేక గృహము నిర్మితమైనది. అందు అయుధాగారము కూడ. ఆ కుటీరము గాలివానలకు గురికాదు. నాటి రాజపుత్రులకు చేతగాని కార్యములు లేవు.

వాస్తు పురుషు నర్పించి గృహదేవతల పూజించి శాంతి బలుల నర్పించి రాముని కుటుంబమందు ప్రవేశించినది. అవతార మూర్తియగు శ్రీరామచంద్రుల పవిత్ర పాద స్పర్శకై ఎదురుచూచు ఆ పర్వత రాజునకు పుణ్యపుంజము పరిపాకము కాగా సీతాలక్ష్యములతో రాముడక్కడ వసించినాడు. చిత్రకూటము భరద్వాజ

మనశ్శాశ్రమమునకు వదిలి క్రోసుల దూరము. ఆ చిత్రకూటము చాలమంది మునులకు కూడ స్థానము. ఎందరో మునులక్కడ వసించినారు. ముందు కథకు పోదము.

అది సాయంకాల సమయము. రాముని వదలిన సుమంత్రుని రిక్తస్యందనము అయోధ్య కేతెంచినది. సుమంత్రుడు దుఃఖ భాగుడయ్యే అయోధ్య కేతెంచినాడు. రాముని వియోగ మెవ్వరికి దుఃఖ కారణము కాదు ? ప్రజలు గుంపులు గుంపులై సుమంత్రుని, రామ వృత్తాంతమును అడిగిరి గాని అతడు వారికేమియు చెప్పకయే నగరమధ్యము నుండి రథమును దాటించుకొనినాడు. రాముడు భరద్వాజాశ్రమము నకు వెళ్ళువరకు గుహుని వలన వినెను గావున సుమంత్రునకు రాముని వృత్తాంతము కొంత తెలిసినను దానిని ప్రజలకు వివరించలేదు.

సుమంత్రుని రథము అంతఃపురమునం దెనిమిదవ కక్ష్య యందున్న వృద్ధ భూపతి యగు దశరథేశ్వరుని మందిరము కడ నిలచినది. సుమంత్రుడు రథముదిగి లోపలి కేగినాడు. శోకసముద్రమున ఈదులాడు దశరథుని చూచినాడు. రాజు పాదములకు ప్రణమిల్లి రాముని వార్త నందించినాడు. పుత్రుని వార్త నందుకొన్న ఒక్క షణ్ణకాలముననే దశరథునకు మతి తప్పినది. నేలకూలినాడు. దశరథున కెంత కష్టకాలము వచ్చినదో చూచితిరా ? ఇదియే సంసారాటవిలోని పాంథుని పయనము.

రాజాంతఃపురములు సంసారాటవులు కాకపోవు. చక్రవర్తియు ఒక బాట సారియే. దశరథుని పరికింపుడు.

వృద్ధాప్యము. పుత్రవియోగము. మరణకాలమాసన్నమగుట. అంతఃపురము అగ్నికాల యగుట కంటె ఏమి కావలెను ? సంసారము కర్మఫల రూపమని గుర్తెరుగుట ఈ సన్నివేశములోని సారాంశము.

కథకు వత్తము.

కౌసల్యా సుమిత్రలు దశరథుని సమీపముననే యుండుటచే వేవేగవచ్చి, అతని పేదతీర్చి ఒక ఆసనముపైన కూర్చొనబెట్టినారు. దశరథుడివ్వుడు కర్తవ్యతా మూఢుడై కూర్చొనినాడు. రాముని ఆరణ్య ప్రయాణమును గురించి సుమంత్రుని అడుగలేదు. వారి ప్రసక్తి ఎత్తుకొనలేదు.

కొనల్య దుఃఖము వీరై పారినది. కైకకు భయపడెడి భర్తనే ఆమె విరుగును. నిర్భయముగ కన్నాదరించిన రోజులు ఉండెనో లేదో. ఇప్పుడుకూడ అతటస్తే యుండెనని ఆమె నిర్ణయించుకొన్నది. దళరధుని చూచి, నాథా ! కైక ఇక్కడలేదు. రాముని క్షేమ వార్తలనడుగవచ్చును సుమంత్రుని అని హెచ్చరించినది కన్నీరు కార్చుచునే. ఆమాట తనకు బాధాకరమైనను కోపము తెచ్చుకొనకయే దోషదర్శియై దళరధుడు పెదవి విప్పినాడు. రామాదుల క్షేమమును అడిగినాడు.

సుమంత్రుడు వెనుకకు మరలివచ్చి, రాముడు గంగా నదిని దాటునప్పటి విశేషములు చెప్పి, తాను మరల అయోధ్యకు తిరిగి వచ్చువరకు గల సందర్భముల నన్నిటిని చక్కగ వివరించినాడు. అందు మనకు ముఖ్యములగు రెండు ఘట్టములున్నవి. వాటిని వివరించెదను. ఒకటి లక్ష్మణుడు తన తండ్రికి చెప్పునన్నమాట. రెండు సుమంత్రుడు తాను అయోధ్యకు వచ్చునప్పటి దృశ్యవర్ణనము.

సుమంత్రుడు ప్రప్రథమముగ రాముడు తండ్రికి అందించిన ప్రణామములను అవృద్ధ దంపతులకు తాను స్వయముగ అందించి ఆతని వార్తలనందించినాడు. తరువాతదీ లక్ష్మణుని సందేశము. లక్ష్మణుడు కన్నుల నెరుపువీసికొని నాకు నా తండ్రి యందు తండ్రియను భావము లేదని చెప్పినాడు. నాకు తల్లియు, తండ్రియు సోదరుడను, ప్రభువును ఆత్మబంధువు కూడ రాముడేనని గర్జించి పలికి నాడని దళరధునకు తెలిసినాడు.

శ్లో॥ అహం తావన్మహారాజే పితృత్వం నోప లక్షయే.

భ్రాతా భర్తా చ బంధుశ్చ పితా చ మమ రామవః

ఇదీ లక్ష్మణుని సిద్ధాంతము. ఈ సిద్ధాంతము ధర్మలోపమా? అనునది ప్రశ్న. కాదనునది సమాధానము. ఇక్కడ లక్ష్మణుని పాత్ర సామాన్య ధర్మము నతిక్రమించినది. విశేష ధర్మము నాశ్రయించినది. శరీర సంబంధ బంధుత్వము నాతడు వదలినాడు. ఆత్మబంధుత్వము నాశ్రయించినాడు.

తనకు కలుగు దుఃఖములను భక్తులు భరింతురు. తన ప్రభువునకు కలుగు బాధలను గవి, కల్పించు వ్యక్తులనుగాని వారు క్షమించలేరు. వారు ప్రేమించిన భగవంతుని కొరకే వారి జీవితము. ఇక్కడ దళరధుడు శ్రీ వ్యామోహముచే

భగవంతునికి దూరమై లోక బాంధవునకు కల్పించిన దుఃఖమునాతడు ఓర్వలేక పోవుటయే ఈనిందకు తాత్పర్యముగాని ఇదీ వితృప్తినిందకాదు. తరువాతి విషయము సుమంత్రుడు తాను వచ్చునపుడు త్రోవలోని విశేషముల తెల్పుట వినుడు.

దశరథేశ్వరా ! ఇక నా రథము అయోధ్యాభిముఖమైనదీ కాని రథవాహకము లగు గుర్రములు ముందుకు అడుగిడలేదు. దుఃఖాశ్రువుల రాల్చినవి. అంతతో నేనాశ్చంగిబేరపురమును వదలక గుహాని పేవకులతో రాముని వర్తమానము నందుకొని బదులుదేరినాను అరణ్యములు నా కంటబడినవి. ఉద్యానవనములు చూచినాను. సరోవరములును నాకెదురై నవి అరణ్యముల ప్వేచ్ఛగ చరించు క్రూర మృగములను నేను చూడకపోలేదు. విషసర్పములెన్నియో నాకంట బడినవి. మహారాజా ! అవన్నియు రాముని అరణ్యవాసమును తలచి శోకోపహతములై కన్నట్టినవి గాని సహజములై అవి నాకంట బడలేదు.

ఆ మహారణ్యముల వృక్షరాజములు చిరుమొగ్గలతో కూడి రామ విరహ క్లేశమును ప్రదర్శించినవి లతానికుంజములును అంతియే ఉద్యానవనములు ప్రతి నిత్య పోషకములై అత్యంత సుకుమారములై కనుపట్టదగియు తమ కోమలత్వమును కోల్పోయి యున్నవి. రాజా ! అరణ్యముల స్వేచ్ఛా సంచారమున ఆహారముల నందుకొను మదపుటేనుగలును, వ్యాఘ్రభల్లూకాదులును గూడ తమ ఆహారముల మాని స్తబ్ధములై తమకోని శోకమును ప్రదర్శించినవి. క్రూర సర్పములును తిరగాడలేదు నేనేమని వర్ణింతును ? సరస్సులలోని కలకల ధ్వనులు నా చెవినిబడలేదు. నీటి కాకులు స్తైత్యమును కదులాడకయుండ ఆ పద్మినులును వ్యాకులములై నవి. వేయేల ? రాముని అరణ్యవాసము స్థావర జంగమాత్మక ప్రకృతినంతను కన్నీటి బిందువుల కార్పించినదీ. నా రథము అయోధ్యయందు ప్రవేశించినదీ. నగరలక్ష్మియును కన్నీరు కార్చుచునే నాకు దర్శనమిచ్చినదనినాడు.

శ్రోతలారా ! స్థావర జంగమాత్మక ప్రకృతి అంతయు రామునట్లు ప్రేమించినదని వర్ణించిన వాల్మీకి రామనెవ్వనిగ నిరూపించెను ? రాముడంత ప్రపంచమునకును ఆత్మకాకున్న ప్రపంచమంతయు ఏకాకారమై రామునెట్లు ప్రేమించును ? వాల్మీకి అట్లు చిత్రించె ననుకొనకుడు. అట్టి రాముని తెలిపెననుకొనుదుముందుకు రండు.

దళరథుడేమైన ఈ ఘట్టమున మాటాడెనా ? తన అంతరాత్మ తనను తప్పు త్రోవను పట్టించుట నాతడు గుర్తెరిగి బయటకువెప్పి ఏడ్చినాడీ ఘట్టమున. నేను నా వృద్ధమంత్రులతో ఆలోచింపక మోహపూరితుడనై చేసిన తప్పిదమిదియని వాపోయినాడు.

తై కేయ్యా వినియు క్తేన పాపాభిజనభావయా
మయా న మంత్రకుశవై ర్వృద్ధైస్సహ నమర్థితం॥

న సుహృద్భిర్నచామాత్మైః మంత్రయిత్వా చ నైగమైః
మయాయమర్థస్సంమోహాత్ శ్రీ హేతోస్సహసాకృతః

రామాయణ మహా కావ్యము దళరథుని వంటి మహారాజుల నెంత సుకు మారముగ విమర్శించినదో చూచితిరా ? రాజు వృద్ధ మంత్రుల నాలోచింపక చేసిన కార్యఫలమును ప్రదర్శించినది. రామాయణ మహాకావ్యము లోకవ్యవహార ప్రబోధకము. (వ్యవహారవిదే) అనినారు అలంకారికులు.

అంతలో సుమంత్రుని సంభాషణ ముగిసినది. కౌసల్య దుఃఖమాగలేదు. సుమంత్రుడోదార్చినాడు. పుత్రవిరహాదుఃఖము శ్రీలకు భరింపరానిది. కావున సుమంత్రుని ఓదార్పు మాటలు ఆమె కన్నీటి ధారలు తుడవలేక పోయినవి.

జీ వు ని మ ర ణ కాల ము

మనమొక ఇంటి నుండి వేరొక ఇంటిలోనికి ప్రవేశింప బోవుట వంటిదే మరణ కాలము. నేటి జనన మరణములు పూర్వజన్మ కర్మాధీనములు. ఇది కాదన రాని సిద్ధాంతము.

మరణ కాలమున జీవుడు తానొనరించిన పుణ్యపాపకర్మల గురించి విమర్శించుకొనును. తాను గావించిన పాపముల తలచి బాధపడును. పుణ్యమును చేనుకొన లేక పోతినని పశ్చాత్తాపము నొందును ఈ విషయమును తైత్తిరీయోపనిషత్తు చెప్పినది. “కిమహగ్ంసాధునాకరవం” “కిమహంపాపమకరవమితి”

దళరథునకు మరణనమయము ఆసన్నమైనది తనకొక కాలమున ప్రాప్తించిన మునిశాపము స్మృతికి వచ్చినది. తానిప్పుడు చేసిన తప్పు ఆతనిని వెంటాడినది. నూమిడి తోటను నరికి మోదుగచెట్టును పెంచితిన్ననుకొనినాడు. ఒకడు మామిడి.

పూతను చూచి, మోదుగపూవును చూచి, మామిడి పూతకంటె మోదుగ పువ్వు పెద్దదనుకొని ఆ పువ్వు అందించు ఫలము నాశించి మామిడి తోటను నరికి మోదుగ చెట్టును పెంచినాడట. నేనట్లు చేసితినని బాధపడినాడు. మామిడి తోటను నరకుట యన రాముని పట్టాభిషేక విఘ్నమును కావించుట, మోదుగచెట్టును పెంచుటయన కైకకు స్థానమిచ్చుట. ఈ రెంటినితలచి బాధపడినాడు. వెంటనే కౌసల్యను పిలిచి తనకు ముని ఇచ్చిన శాపమును చెప్పినాడు. ఆ శాపమిది. నీ పుత్రులెవ్వరును దగ్గర లేని సమయమున హా! పుత్రా! యని తపించుచు ప్రాణమును వదులువుదు అని. దశరథుడు కౌసల్యను వివాహమాడుటకు పూర్వము వచ్చిన శాపమిది.

దశరథుడు వేటకై వెళ్ళి అరణ్యమున అర్ధరాత్రియందు ఒక జంతువు అనుకొని ఒక ముని బాలుకుని చంపినాడు. ఆ ముని శాపము నిచ్చినాడు. అత్యుత్కృష్టములగు పుణ్య-సావ ఫలములు ఈ జన్మయందే ఫలించునని సిద్ధాంతము. అదియే దశరథునకు జరిగినది.

అది అర్ధరాత్రి సమయము. ఇక తన ప్రాణము నిలువదని దశరథునకు నిశ్చయమైనది. దేహిదేహము నుండి పయనమగునప్పుడు అతడే స్థితి సనుభవించునో ఆ యనుభవ మాతనికి గోచరమైనది. తన చిత్తము నశించుటచే ఇంద్రియములు కూడ తమ తమ కార్యముల నెరవేర్చుట లేదని ఆ రాజు గుర్తెరిగినాడు. ప్రక్కనున్న కౌసల్య తనకు కనబడుట లేదు. రామ వియోగాగ్ని జ్వాలలు చెలరేగినవి. తనవంటి పాపాత్ము లీ లోకమున లేరని నొచ్చుకొనినాడు. రామునివంటి పుత్రుడెక్కడుండునని కుమిలినాడు. చివరకు కౌసల్యను పిలిచి తనను ఒక్కమారు తాకుమనినాడు. కౌసల్యా! నీకిట్టి దుఃఖమును కల్పించితినిని వాపోయినాడు. సుమిత్రకు కూడ తన పశ్చాత్తాపమును తెలుపుకొనినాడు. కైకను నిందించినాడు. అంతలో ఆ దశరథునకు భగవంతుని పుత్రునిగా కనదగిన మహాభాగ్యము మూర్తయై ఆయనను వరించినది.

దశరథుని మనోనేత్రమునకు రాముడు గోచరించినాడు ఆయన చిత్త రామాయత్తమైనది. ఆ అంతఃకరణమున ఆత్మరాముడు స్వసంకల్పముచే అవతరించిన కళ్యాణ విగ్రహమును దర్శించినాడు దశరథుడు.

పరిపూర్ణ పూర్ణి మా చంద్రమండలమువలె తాపహారియై, హాయిని చేకూర్చు రాముని ముఖ మండలము ఆయనకు ధ్యేయమైనది. శాంతిరసమును చిమ్ముచు

జీవుల కనుగ్రహప్రదాయకములగు ఆ రాముని ఆ కర్ణాంతనేత్ర ద్వంద్వము శాంత రసము నందించినది. అప్పుడే ఆ రాముని ముఖమండలమున తీర్చిదిద్దిన కనుబొమల యందచందము గూడ తన నాకర్షించగా, ఈ సుందరాంగుని ఇక నేనీశోకమున చూడజాలను. దర్శించుకొను ధన్యులెవరో అనుకొనుచు, హా! రామా! హే! మహాబాహో! మమ ఆయాననాశన! పితృ ప్రియ. ఎక్కడుంటివి? ఎక్కడి కేగితివి? అనుచుండగనే ప్రాణము లామహారాజు దేహము నుండి పయనించినవి. స్థూలదేహము ఇక్కడ నిలిచినది. సూక్ష్మశరీరము శరీరితో పువ్వులోని వాసనలను వాయువు గొంపోవునట్లు పయనించినది. చూచువారలకా సూక్ష్మదేహము కనబడదు. అందుండు జీవుని కూడ ఎవ్వరును చూడజాలరు. పువ్వు నుండి వెడలివచ్చు సుగంధమును మోసుకొనిపోవు గాలి నెవ్వరు గమనించగలరు?

ఇప్పుడు దశరథుడు అయోధ్యయందు లేడు. దశరథుడను పేరునొందిన శరీర మక్కడనే యున్నది. ఆ శరీరము లోపల నేను దశరథుడను రాజును, నా భార్యలు వీరు, నా బిడ్డలు వీరని గుర్తించుకొనుచుండు దేహి పయనించినాడు. తరువాతి కథకు పోదము. కాలమెవ్వరికిని సంబంధించి నడువదు. తనంతట తానై పయనించు చుండును. రాత్రి కాలము వెళ్ళిపోయినది. తెల్ల వారు జాము వచ్చినది. అది జీవు లందరును నిద్రనుండి మేల్కొను సమయము. నేను మహారాజు ననుకొన్న జీవుడు మేల్కొనుటకు ఆతని రాజ్యమున కొన్ని మర్యాదలు జరుగుచుండును. అయోధ్యా నగరమున రాజమర్యాదలు ప్రారంభమైనవి. వందీమాగధులు మేలుకొలుపుల పాడి నారు. వీణావేణు మృదంగ వాయిద్యముల ధ్వని తరంగములును ఆ రాజగృహమున ప్రతిధ్వనించినవి. రాజు నిద్ర నుండి లేవలేదు. దశరథుని ప్రత్యేకముగ దర్శించి నిద్ర లేపుటకై కొందరు స్త్రీలు ఆయన పడకటింటిలోని కేగినారు. ఆతడు కన్నులు తెరువలేదు. అది నిద్రయేనా? అను అనుమానమునకు వారు గురికాక తప్పలేదు. మెల్లగ వారు దశరథుని శయ్యాతలము దగ్గర కేగినారు. వారి అనుమానమునకు బలము చేకూరినది. వారాతని తాకినారు. కదలిక లేదు. శ్వాసగాలిని పరీక్షించినారు. అదియు మృగ్యమైనది. వారు ఆ గృహాంతర్భాగముననే పరుండియున్న కొసల్యా సుమిత్రల వద్ద కేగినారు. ఆ రాత్రంతయు నిద్ర లేమిచే అప్పుడే కునుకుపట్టిన ఆ ఇద్దరు రాణులును దశరథుని వలెనే శుష్కించిన తనువులతో కన్నులలో నిలిచిన ప్రాణములతో నుండినారు.

అంతఃపురములోని కేగిన వారి గుండెలు బ్రద్దలై నవి. అందరొక్కమారుగ ఎలుగెత్తి ఏడ్చినారు. అంతలో కౌసల్యా సుమిత్రుల కన్నులు తెరువబడినవి. వారును మహారాజును పరికింపగా రాజు మృతినొందెనని అందరకు విర్ణయమైనది. దశరథునకు మూడువందల ఏబదిమంది భార్యలు ముగ్గురు రాణులు. ఇప్పుడంద రొక్క చోట కూడినారు. వారి ఏడ్పులు మిన్నుముట్టినవి. అందు కైక లేకపోలేదు. కైక పాపిష్టురాలన్న నినాదముతోడనే వారందరి ఏడ్పులును ఆకసము నంటినవి. ఆ సమయమున రాజాంతఃపురమొక్కటే శోకమయమగుట కాదు. నగరమంతయు అట్లే అయినది. నగరవాసులందరును కైకను తిట్టుచునే శోకించినారు. రాజద్రోహము నకు గురియైన కైక, భర్త ద్రోహమాచరించిన కైక, పుత్రద్రోహము చేసిన కైక ప్రజాద్రోహములకు కారకురాలైన కైక అను నినాదము లేనిచోట ఆ రాజ ధానియందు లేదు. రాజు శవ మా రోజున తైలద్రోహి యందుంపబడినది. శవము కుళ్ళకుండుటకే ఆ విధానము. పుత్రులున్నవారికి వారి పుత్రులు వచ్చి దహన సంస్కారములు గావించుట సనాతన భారతీయ సంస్కృతి. ఆ రోజు గడిచినది. అప్పటికి రాముని వనవాసము ఏడు రోజులు ముగిసినది. దశరథుని పుత్రులెవ్వరును ఇక్కడ లేరుగదా? ఆ తరువాతి విషయము రేపు.

ఈ నాటికి ఉపన్యాసము సమాప్తము—

ఓమ్ శాంతి శాంతి శాంతిః.

4 వ రోజు సమాప్తము.

5 వ రోజు

శ్లో॥ శ్రీరామచంద్రం ధృతచాపసాయకం
 నీలోత్పలాభం నలినాయతేక్షణం
 సౌమిత్రిణా సేవిత పాదపంకజం
 సీతా సమేతం శరణం భజేఽనిశమ్.

ఆర్యమహాశయులారా !

మన రామాయణ కథాప్రవచనమున నిన్నటి యుపన్యాసమెక్కడ నిలిచినది ? దశరథుని అస్తమయముతో నిలిచినది. రాముడరణ్యమున కేగిన అరవనాటి రాత్రి దశరథుని మరణము. ఏడవ రోజంతయు దశరథుని మృతకశేబరము తైలద్రోణి యందే నిక్షిప్తమై యున్నది. (తైలద్రోణియన నూనెపాత్ర) అనటి రాత్రి గడచినది. నేడెనిమిదవ రోజు. ఈ నాటినుండి జరుగబోవు చరిత్రాంశము నేటి మన యుపన్యాసము.

దశరథు డస్తమించగా, రాము డరణ్యమునకేగగా, భరతుడు తాతగారింట నుండగా నాటినుండి పరిపాలకుడెవ్వ డనునది ప్రశ్న. ఈ సమస్య నెవ్వరు పరిష్కరించవలెను ? అనాడీ సమస్యను మంత్రులు పరిష్కరించ లేదు. ప్రజలును పరిష్కర్తలుగ లేరు.

ఉదయభానునితోపాటు నాడు గౌతమ, మౌద్గల్య, కాత్యాయన, మార్కండేయ, జాబాలి, కాశ్యప, వామ దేవులను బ్రాహ్మణ శ్రేష్ఠులంద రొక్కచోట కూడినారు. మంత్రిన త్తములతో వారొక సభను ఏర్పాటు చేసినారు. రాజ పురోహితులందఱు గణ్యులు వశిష్ఠ మునీంద్రులు. ఆ వశిష్ఠ మునీంద్రుల వంక తిరిగి, గౌతమ, కాత్యాయనాదీ బ్రాహ్మణులందరును రాజు మరణించుటచే నిన్నటి దినమొక్కటే సూరేంద్ర వలె గడచినది. కావున రాజపీఠమున శ్రేష్ఠుడగు రాజకుమారు నొక్కని ప్రతిష్ఠించుట అవసరము. రాజ్యము అరాజకము కాగూడదు. రాష్ట్ర విప్లవములు చెలరేగును. కావున రాజు నొకనిని నిర్ణయింతమనినారు. ఆ సమయమున రాజులేవి రాజ్యమున జరుగు ఘోరములు మన రామాయణమున వర్ణింపబడినవి.

రాజు లేని రాజ్యము

రాజులేని రాష్ట్ర మిట్లుండునట.

మొదటి మాట సకాలమున వర్షములుండవట. రైతులు పంటలు పండించరట. కారణమేమి? తాము పండించిన పంటలు తమకు దక్కునన్న నమ్మకము వారి కుండదు. దొంగలవలన భయము మెండై యుండును. ఇట్లే కొన్ని ప్రతిబంధకముల వర్ణించినారు మహర్షి. మంచి మంచి వనములను నాశనము చేయుదురు. మనో హరములైన ఉద్యానవనములు పరిశుభ్రములై యుండవు. సభలు సక్రమములై సాగవు. ఉత్సవములు జరగవు. తగవులు న్యాయముగ పరిష్కారములు కావు. అధికారులు లంచము తీసుకొనుటకు వెనుకాడరు. కళలు సరిపూర్ణములై యుండవు. ఇట్లెన్నియో దోషములు రాష్ట్రమును పాలించు సమర్థుడగు రాజు లేనప్పుడు కలుగు నని మహర్షులు కొందరు వర్ణించి దేశమును పాలించుటకు రాజైత అవసరమో దెప్పినారు చివరకు వారు సిద్ధాంతీకరించిన సిద్ధాంతమిది.

“రాజా సత్యంచ ధర్మశ్చ రాజా కులవతాం కులం

రాజా మాతా పితాచైవ రాజా హితకరో నృణాం”

సత్యధర్మములన రాజే. ప్రజలకు తల్లిదండ్రులును రాజే. వేయేల? దేశ భద్రత రాజుపైననే ఆధారపడినదనినారు. తరువాతి కథ.

కాశ్యపాది మహర్షులును మంత్రులును కూడ ఈ విషయముల చెప్పగా వశిష్టులు భరత శత్రుఘ్నుల కొరకై దూతలను కేకయ రాజ్యమునకు పంపినారు. నేనాదేశించితినిని వారికి చెప్పి తీసుకొని రండని దూతలకు చెప్పినారు. దళరదుని మృతిని వారికి తెలుపవద్దనినారు.

అది అర్ధరాత్రి సమయము. కేకయ రాజ్యమునకు గిరివజ్రమని కూడ పేరు. అయోధ్యనుండి బయలుదేరిన దూతలు కేకయ రాజ్యమునకు వేవేగ పయనించి చేరుకొనినారు. అది రాత్రికాలమగుటచే వారు రాజభవమునకు వెళ్ళలేదు. తెల్లవారి నది. దూతలు భరతుని దర్శించినారు. భరతుని చేతికి తాము తెచ్చిన కొంత ధనము నందించి, కేకయ రాజునకును, అతని పుత్రునకును ఆ ధనమును పంచమనగా భరతుడట్లే చేసెను.

కావి భరతుని మనస్సుత్సాహమై లేడు. దూతలు కేకయాజ్యమున కొలు పెట్టిన ఆ రాత్రియే భరతునకు భయంకరముగ స్వప్నము వచ్చినది. అది దళ రమకు గర్భభములు కట్టిన రథముపై నెక్కి కొందరు స్త్రీలు నల్లనై యుండగా పచ్చని వర్ణముగల ముకొందరు స్త్రీలాతవి పరిహాసించుచుండ ఎర్రని పూలమాలలధరించి దక్షిణదిక్కునకు పయనించెనట. తానునుమాసిన బట్టలతో కొండపై నుండి క్రింద నున్న పేడగుంటలో పడినట్లు కలనుగనెను. ఇట్లు కొన్ని దుష్టఘట్టముల నాతడు కలతో చూచి భయస్థుడై యుండెను. తన స్నేహితులతో తన భయమును చెప్పు కొనెను. అంతలో దూతలువచ్చి, భరతా! నీవేవచ్చి తీర్చదగు ఒక కార్యముండుటచే నిన్ను శీఘ్రముగ తీసుకురమ్మనెనని, దూతలు చెప్పగా భరతుని గుండెలదిరినవి. అతడుత్సుకుడై లేడు. ఒక్కమాట. అతని దుష్టస్వప్నముల కేనియో ప్రతికృతులు జరుగక పోలేదు.

మొదటి జామున వచ్చినకల సంవత్సరమునకు ఫలించును. రెండవజామున వచ్చినకలకు ఎనిమిదినెలలు గడువు. మూడవ జామునకు మూడు నెలలు. నాలుగవ జామునందు వచ్చిన స్వప్నము మాసంలోపల ఫలించును. మంచికలలు వచ్చిన తరువాత నిద్రించరాదు. చెడ్డకలలురాగా శుద్ధుడై శాంతిని చేసుకొనవలెను మంచి కలలను తెల్లవారగనే బ్రాహ్మణులతో చెప్పి ఆశీస్సులనొందవలెను. ఇట్లెన్నియో ధర్మములను చెప్పినవి భారతీయశాస్త్రములు.

భరతుని చిత్తవృత్తిని కలత నొందించినదీ స్వప్నమొక్కటేకాదు. దూతలు నీవేతీర్చవలసిన కార్యమునకు నిన్ను వేవేగ తీసుకొనిరమ్మని చెప్పినారు గదా? కైకవలన ఏడియో అనర్థకము జరిగి యుండవచ్చునని కూడ అతడూహించినాడు. దూతలను అందరిక్షేమ మడుగునప్పుడు కైకనిట్లు వర్ణించి అడిగినాడు.

“అత్యకామా సదా చండీ క్రోధనా ప్రాజ్ఞమానినీ
అరోగాచాపి మే మాతా” అనినాడు.

ఆమె స్వార్థపరులరాలట, చండియట, నేనే పండితురాలనన్న అహంకారము కలదట భరతుడు తొందరగనే తాతగారి వద్దను మేనమామ దగ్గరను అనజ్ఞును గొని వారిచ్చిన సత్కారములను తప్పనిసరియగుటచే గ్రహించి, అందర అను మతితో ప్రయాణమయ్యెను. మధ్యేమార్గమున అతని పయనము కొన్ని నదులను

వనములను వనమధ్యములందలి దేశములను దాటుచునేసాగినది. అతడు ఏడు రోజులు పయనించి ఎనిమిదవరోజు సూర్యోదయమునకు అయోధ్యకు చేరెను.

అయోధ్య నిరానందమై అతని కగవడినది వేదపాఠములు వినవచ్చుట లేదు. వచ్చుపోవు ప్రజల సంచారములేదు. మంగళ వాద్యధ్వనులు నగర సమీపము నకు వచ్చినను వినవచ్చుటలేదు. అసన్నియు అట్లుండ నందనోద్యానవనమువలె నుండు బాహ్యోద్యానవనములు రాలుచున్న ఆకులతో విరిగిపడెను కొమ్మలతో గోలపెట్టి ఏడ్చుచున్నట్లున్నవి. ఆ దృశ్యమాతని మనస్సును తొందరపెట్టగా సారథితో చెప్పి, ఆరనిమంటలు మనస్సును సరుగులెత్తింపగా అతడయోధ్యానగర మేదియో యొకవిసత్తునకు గురియ్యెనని నిశ్చయించుకొనినాడు. యథార్థమాతని కెట్లు తెలియును?

భరతుని రథము దశరథేశ్వరుని ప్రాసాద ద్వారమున నిలచినది. భరతుడు తండ్రిని చూచుటకై వేవేగలోనికి వెళ్ళినాడు. అతడక్కడలేదు. సరాసరి భరతుడు కై కేయి మందిరమున కేగినాడు.

కై కకిది యొక మహోత్సవసమయము. భరతుడు తల్లిమందిరమున కేగు నప్పటికి కై క ఎత్తైన సువర్ణరథము నధిష్ఠించియున్నది. భరతుడామె కంటబడగనే తటాలున దూకినదా పీఠమునుండి. భరతుడును తల్లిపాదములపై వ్రాలినాడు పుత్రుని కౌగిలించుకొన్నది శిరమును వాసన చూచినది. పుత్రస్నేహమును వలకపోసి నది. తన పుట్టింటివారి యోగక్షేమముల నన్నిటిని పేరు పేరు వరుసన అడిగినది. భరతుడు తల్లి అడుగు ప్రశ్నలకు చాల తొందర తొందరగ సమాధానమిచ్చినాడు. అతని దృష్టియందవి ప్రధానములై లేవు. ఇప్పుడాతనికి శీఘ్రముగ తెలియదగినది తండ్రి వృత్తాంతము.

భరతుడు తల్లి శయనమందిరము వంక చూడగా ఆమె శయ్యాతలము కళావి హీనమై యున్నది. రాజబంధువుల ఏడ్చులేవియో వినబడుచున్నవి. రాజకార్యముల వదలుచో దశరథుని నివాస మీ కై కమందిరముననే యుండెడిది. అదిలేదు. తండ్రి ఎక్కడి కేగెను?

అతని మనస్సు అనేకవిధములుగ నందేహించినది. తల్లి నడిగినాడు. కై కకిది యొక పెద్దఘట్టముకాదు. దశరథుని మరణవార్తను అమె చాల తేలికగనే భరతున

కందించినది ఏమి? భరతా! నీ తండ్రి, పుట్టిన భూతములన్నియు సహజముగ ఏత్రోవకువయనించునో ఆ త్రోవకే వెళ్ళెనని, తండ్రి కొగలింతలోని స్వర్ణసుఖము నందు కొందమని ఉవ్విళ్ళూలారు భరతునకివార్త నందించినది.

భరతునకది విడుగుసాపైనది, హా! తండ్రియని గండ్రగొడ్డలిచే నరకబడిన వృక్షశాఖవలె నేలకూలినాడు. లేచినాడు. అతనికదియొక ఉన్మాదావస్థయైనది. లేచును. మరల కూలును. తండ్రి! అని పిలుచును. నేను భరతుడనని చెప్పు కొనుచు.....

తైక దృక్పథమున భర్తలేడు. కొడుకుండెను. భరతుని బుజ్జిగించినది. కాలము భూతముల మ్రింగకుండునా? అని వేదాంతమును బోధించినది. కాని భరతుడు నేలపైబడి పొద్దుటను ఆమె అసలేకపోయినది. అతడనుకొనివచ్చిన ఊహా ప్రపంచము వేరు. జరిగినఘట్టమువేరు. వాటిని తలచుకొని బాధపడినాడు. భరతుని దుఃఖము రాముని స్మృతికి దెచ్చినది. తండ్రి తనకందించు ఆలింగన భాగ్యమును రాముడందించుననుకొనినాడు. తైకవైపుకు తిరిగినాడు.

తల్లీ! ఎవడు నాకు అన్నయో, ఎవడునాకు తండ్రికూడనో, బంధువెవ్వరో! నే నెవ్వరికింకరుడనో గుణఖనియగు ఆ రామునకు కబురు పంపుమనిచెప్పి, అతని పాదములపై వ్రాలుటకు ఉత్సుకపడినాడు. అంతలో అతనికింకొకసమస్య స్ఫురించి నది. అంత్యకాలమున నా తండ్రి నాకేమైన సందేశమునందించి వెళ్ళెనా? అని తల్లిని అడిగినాడు.

తైక ఈ విషయమున అబద్ధమాడుటకు చూసుకొనలేదు.

భరతా! నీ తండ్రి ప్రాణములవదలుచు హా! రామా! హా! లక్ష్మణా! సీతా! మీరు తిరిగివచ్చుట ధన్యులు చూతురనుచు ప్రాణముల వదలెనని చెప్పినది.

భరతుని మనసు త్రుళ్ళిపడినది తండ్రి మరణసమయమున రామలక్ష్మణులు లేలలేరు? సీత ఎక్కడికేగినది? అని ప్రశ్నించినాడు.

తైక రాముని ఆరణ్యపయనమును తెలిపినది. కారణము భరతుని ఊహ కందలేదు. దండకారణ్యములకు రాముని పంపదగిన తప్పులను రాముడేమిచేసెను?

బ్రాహ్మణధనముల నాశించెనా ? నిరవరాదుల శిక్షించెనా ? పరదారల పరిగ్రహించెనా ? ఇట్టి శిక్ష అతనికేల విధింపబడెను ? అని తల్లి నడిగినాడు. కైక రాముడట్టి తప్పులను చేయలేదు. రాముడట్టి దోషముల చేయవాడు కాదు. అతడు పరదారల కన్నెత్తి చూడడు అని చెప్పినది. మరి ?

కైకకొక్క మారుగలోలోన సంతోషముపొంగినది. తన ఘనకార్యమును నివేదించగా తనవలెనే భరతుడును సంతోషించి, తన మహాప్రయత్నముచే సంపాదించిన ఈ ఇళ్లకు సామాజ్యులక్ష్మిని చేపట్టుననుకొన్నది. భర్తను పొట్టబెట్టుకొంటినన్న బాధ ఆమెను బాధించలేదు. ప్రజల ఆర్తనినాదములున్న ఆమెచెవిని బడలేదు ఈ క్షణము వరకును. కైక ఇట్టి ఘట్టమున కాదర్శపాత్ర.

పుత్రునకు రాముని దండకారణ్య పయన కారణమును సమగ్రముగ తెలిపి, రాజ్యులక్ష్మిని చేకొనమన్నది.

శ్రోతలు భరతునివైపున కొక్కమారు మరలుడు. అతడు తల్లికి విడ్డకాలేదు. అతడు రఘువంశ ప్రతిష్ఠాపకుడు ధర్మమూర్తి. అతని జీవితము రామునకంకితము. అతడు రాముని సోదరుడేకాదు. అతడు రాముని దాసుడు. భక్తభావణి, అతని వినిర్మల జీవితమునకిదియొక పరీక్ష ఘట్టమైనది కావచ్చును. మహామహుల జీవితములోని సద్వాసనలు బహిర్గతములై లోకమున గుఱాళించవలెనన్న వారి జీవితమునందు కొన్ని ఘట్టములు వారినెదుర్కొని వారి జీవితముల మధించవలెను. భరతున కిప్పుడు వచ్చిన ఘట్టమట్టిదే. భరతుడు తల్లి మాటను వినుట తడవుగా కాలిన పుండుపై బడిన కారమువలెయైనది అతని హృదయ వేదనము. అది భరింపరాని దుఃఖమైనది. క్రిందపడి మూర్చిల్లినాడు. లేచినాడు. కైకపై అతని చూపుచు ప్రసరించినవి. అని మహోగ్రరూపములైన చూపులు. భరతునకామె తల్లియైకనపడలేదు. దశరథున కామెరాణియని అతడు తలచలేదు. తండ్రి తన అజ్ఞానముచే నిప్పును తెచ్చుకొనెనని అతడు భావించినాడు. ఈ రాజవంశమును భక్షించుటకై వచ్చిన కాళియని ఆమెను చూచినాడు.

ఆమె నిప్పుదేమిచేసిన తన క్రోధము తీరును ? నితకరవాలమున ఈ ఘాతుకి కుత్తుకను కోయవలె ననుకొనినాడు. రాముడాతని అంతఃకరణయందు సాక్షాత్కరించగా ఆగినాడు. రాముడు కైకను తల్లి ! యని పిలుచును. అది భరతుని అడ్డగించినది. ఈ మహాపాపిష్ఠురాలు నా తల్లియా ? అహా ! నేనెంత దురదృష్టవంతు

దను ? ఈమె అందీంచు రాజ్యమునకు నేను రాజానా ? చీ ! అని తానలంకరించు కొన్న మణి సువర్ణ భూషణముల నూడబెరికి నేలవేసినాడు ఈ ఘాతుకికి వాగ్దండము నైన విధించుట రాజధర్మమని తలచెనేమో తాను తలచిన భావములను వాగ్రూపము నొందించి తల్లిని నిందించినాడు. మంత్రులతో ఈ రాజ్యము రామునిదేనని కంఠోక్తిగ చెప్పినాడు. అరణ్యమున తానుండుటకు నిర్ణయించుకొనినాడు. కౌసల్యా మహాసాధ్వినీ తలచుకొనగా అతని దుఃఖము పెల్లుమీరినది. కౌసల్యా సుమిత్రలను దర్శించుట కాతడు బయలుదేరినాడు. ఏకైకపుత్రుడు కలిగిన కౌసల్య రామునికొరకై పడు బాధ నాతడనుభవించినాడు.

అదీ కౌసల్య గృహము. భరత శత్రుఘ్నులిద్దరును కౌసల్య మందిరమున కేగినారు. శుష్కించిన శరీరముతో నేల నంటియున్న ఆ దీనురాలిని చూచినారు. భరత శత్రుఘ్నులకు దుఃఖ మాగలేదు. దుఃఖితులయ్యే ఆమె పాదముల పైబడి ఆ తల్లిని కొగిలించుకొని దుఃఖింపగా, కౌసల్యయు పుత్రవియోగ దుఃఖము ఏరులై పార పెద్దపెట్టున ఏడ్చుచునే భరతుని—

భరతా ! రాజ్యము కావలెనను నీ కోరిక సఫలమైనది. క్యారురాలై కైకేయి సంపాదించినది ఇక నీవనుభవింపుమన్నది. ఆ మాట భరతున కెట్లుండును ? వుండుపై సూరీ గ్రుచ్చుకొన్నట్లయినది. “వివ్యధేభరతస్తీవ్రం వ్రణే తుద్యేవ సూచినా” భరతుని కౌసల్య వాక్యము చాల బాధించగా, మరల ఆమెపాదములపై బడి తల్లీ ! నేను రాజ్యకాముడను కాను. నేనీరాజ్యమును కోరియున్నచో పాపులు వెళ్లు లోకములకు నేనును పోయెదనని ఏడ్చుచునే చెప్పినాడు. ఆ పాపము లెవ్వీ ? వినుడు.

ప్రేష్యం పాపీయసాం యాతు సూర్యం చ ప్రతి మేహతు

హంతు పాదేన గాం సుప్తాం యస్యార్యోఽనుమతే గతః॥

తల్లీ ! రాము డడవికిబోవుట నాకు సమ్మతమయ్యెనని నీచులకు పేవ చేసిన వారును, సూర్యున కెదురుగా గూర్చుండి మూత్రపురీషముల విడుచువారును, పరుండి యున్న గోమాతను కాలదన్ను దుష్టులను పోవు మహానరక కూపములకు నేను పోయెద ననినాడు.

బలిషద్భాగ ముద్భృత్య నృపస్యారక్షతః ప్రజాః

అధర్మోయోఽస్య సోస్యాస్తు యస్యార్మోనుఽనుమతేగతః॥

ప్రజల వలన పంటలోని యారవపాలు గప్పము గొనుచు ప్రజలను సంరక్షింపక ఆ ప్రజలను ఆకలిదప్పులకు లోనుచేయు రాజుపోవు పాపలోకము నకు నేను పోయెద.

విశ్వాసా త్కదితం కించిత్పరివాదం మిథః క్వచిత్

వివృణోతు స దుష్టాత్మా యస్యార్మోనుఽనుమతే గతః॥

న్నేహితుడు తనయందుగల మిత్రభావముచే గొప్ప రహస్యమును తనకు చెప్పగా నద్దానిని వెలిబుచ్చువాడు వెడలు నరలోకమునకు నేనును పోయెదను.

ఉభే సంధ్యే శయానస్య యత్పాపం పరికల్ప్యతే

తచ్చ పాపం భవేత్తస్య యస్యార్మోనుఽనుమతే గతః ॥

నూర్మోదయ సూర్యాస్తమయ కాలములందు విడి ఘోర్వక్రములగు సంధ్యానుష్ఠానముల నిర్వర్తింపక, దైవప్రార్థనల సలుపక నిద్రించు దుర్మార్గుడు పొందెడు యమయాతనను నేనును పొందెదను.

ఇట్లెన్నియో శపథముల గావించినాడు భరతుడు. కౌసల్య భరతుని తత్వ మెరుగనిది కాదు. ఆమెచే పుత్రవిరహ క్లేశములు పలికించినది. అంతియే ఆ మాటనే ఆమె భరతునికి చెప్పి, అతనిని తనతొడపై నిడుకొని ఆదరించినది. నీకు పాప మెక్కడిది నాయనా ? అని దీవించినది. ఆ రాత్రి భరతునకును, అతని సోదరునకును, కౌసల్యాదులకును అల్లె గడచినది.

తెల్ల వారినది వశిష్టమునీంద్రులు భరతునోదార్చి, అతనిచే దహన సంస్కారాది క్రియల చేయించినారు. ప్రేతకార్యములు సమంత్రకములై నెరవేరినవి పండ్రెండు రోజులు.

అది పదమూడవ రోజు. అత్యంత దుఃఖ సంకీర్ణతయెన్న భరతుని శత్రుఘ్నుడు ఓదార్చు సమయము. అప్పుడే తూర్పు వాకిట కేతెంచినది మంధర. భరతుడు తన్ను గౌరవింపగా శత్రుఘ్నుడా భరతుని యనుసరింప, అందరును

తన మెడను పూలదండలతో నిలపు ననుకొన్నది ఆ దాసి. భరతుడు వచ్చిన తరువాత కైకకు జరిగిన రాజమర్యాద మంధరకు తెలియలేదు కాబోలు. మంధర ఇశ్లేఠించినదట.

తన ఒడలంతయు మంచిగంధము పూసుకొన్నదట. పూలను ముడుచుకొన్నదట శిఖయందు. కైక యిచ్చిన దళరదేశ్వరుని చొక్కాను చక్కగ తొడిగికొన్నదట. ఇంక ఏమైన అంగవస్త్రములన్న పల్లెవాటుల వేసుకొని, ఆ లంగాలపై కైక యిచ్చిన బంగారు నగలను, రత్నాభరణములను అలంకరించు కొన్నదట, నడుమున వడ్డాణము పెట్టుకొన్నదట. నడుమునకు తాడు కట్టిన కోతివలె వచ్చినదట. వాల్మీకి వర్ణించినారు. “రజ్జుబద్ధేవ వానరీ” అని వింటారా? వాల్మీకి చమత్కార రచనను? తరువాతేమి జరిగినది?

మంధర వచ్చిన ద్వారముకడ విలిచిన ద్వారపాలకులు దాసిని చేతబట్టి తీసుకువచ్చి, శత్రుఘ్నునకు వప్పగించినారు. మంధర ఒక్కతయే రాలేదు. ఆ కుబ్జకున్న సఖురాండ్రందఱును వచ్చినారు ఆ దాసిని చుట్టి.

రాజపుత్రా! శత్రుఘ్న! ఇదిగో కొంపకు నిప్పుముట్టించిన మంధర అని వదలినారు.

నిజమునకు శత్రుఘ్నుడు నిత్యశత్రుఘ్నుడే. అయ్యును ఆ పాపదాసిని చూచి ఉగ్రుడయ్యెను అది మహాగ్రక్రోధము. ఆ శత్రుఘ్నుని కోపమును చూచి దాడులందఱును తలొక దారికి పారిపోయిరిగాని మంధర మాత్రము ఆ యత్నమున సఫలత నొందలేదు. పట్టుబడినది. అచ్చటి పేదకులు దాసిని కదలనివ్వలేదు. పెద్దగ విడ్చినదిగాని మంధర గయ్యాళితనమక్కడ సాగలేదు.

శత్రుఘ్నుడొక్కతన్ను తన్నగా అది నేలకూలినది. మరల తన్నగా దొర్లినది మరల తన్నియు శత్రుఘ్నుడు శాంతించలేదు. భరతుడు నివారించినాడు త్రీ హత్యకు భయపడి. కైక ఆ దాసిని రక్షింప వచ్చినది. చివాట్లతో ఆమె మరలినది. శత్రుఘ్నుని చేతిలో కైకకు దెబ్బలు తప్పినవి. తప్పించుకొన్నది. అంతలో మంధర ఘట్టము ముగిసినది. కైకయు మౌనము వహించినది. భరతుని పితృకర్మ సమాప్తమైనది. ఇది పదునాల్గవ రోజు. తరువాతి కర్తవ్యమేమి?

భరతుడిక రాజు కావలెను. మంత్రులు సభామంటపము నేర్పరచినారు. సభ నిండినది. వశిష్ఠాది మునులును అందుండిరి. పురవాసులు భరతుడు రాజగుటకు ఎదురుచూచుచున్న సమయమిది. భరతుడు సభాస్థలి కేతెంచినాడు. మంత్రులందరును భరతా ! దేశము అరాజకమగుట దేశోపద్రవమునకు కారణము గావున ఈ రాజు సింహాసనము నధిష్ఠింపుమని ప్రార్థించినారు.

స్వార్థత్యాగమునకు భరతుని పాత్రయే ఆదర్శము. భరతుడు అభిషేక సామగ్రికంతకును ప్రదక్షిణ నమస్కారము గావించి నేను రాజును కాను. ఈ సామగ్రినంతను రామునివద్దకు గొంపోయి అతనినే నేను రాజును చేతునని సమాధాన మిచ్చినాడు. భరతుడు రాజు కాలేదు సరిగదా రాముడు తీర్చవలసిన వనవాస దీక్ష నాదియని నిర్ణయించినాడు. ప్రజల హర్షధ్వనములు మిన్నుముట్టినవి. రామునివద్ద కేగుటకు అందరును సిద్ధముకందని మంత్రిమండలినే గాక ప్రజానీకమునంతను ఆజ్ఞాపించినాడు. రామునివద్ద కేగుటకు మార్గములు చక్కదిద్దవలెనని కూడ భరతుని ఆజ్ఞ యైనది. ఆ రాత్రి గడచినది. రెండవరోజు ముట్టము.

మరల ప్రాతఃకాలమున రాజసభ ఏర్పాటైనది. రాజసింహాసనమును ఆ సభాస్థలియందుంచబడినది. భరతుడా పరిషన్మధ్యమున వేరొక ఆసనమునపై కూర్చొని నాడు. వశిష్ఠులును సుఖాసీనులైరి మరల భరతుని రాజు గావించుట కీనాటి ప్రయత్నమును వశిష్ఠులు పరిగ్రహించి మునివర్యులే కోరినారు. భరతా ! ఇదిగో నిష్కంటకమగు ఇక్ష్వాకు సామ్రాజ్యము. నీ తండ్రి దశరథుడును, తండ్రి ఆజ్ఞను పాలింప బద్ధకంకణుడైన రాముడును నీ చేతికందించినారు. కావున శీఘ్రముగ వట్టాభిషిక్తుడవు కమ్మనినారు. అంతేకాక నాల్గు దిక్కులనున్న సామంత రాజు లందించు రత్నములను కూడ గైకొనుమని ప్రోత్సహపరచినారు.

మనమొక్కమారు భరతునివంక తిరుగుదము.

భరతుని ముఖమండలము దుఃఖముచే ఆవరింపబడినది. కన్నులవెంట నీరు కారినది. అశనికది భరింపరాని దుఃఖమైనది. గద్గదకంఠుడై సిగ్గువదలి సభా మధ్యముననే ఏడ్చుచు హంసస్వరమువంటి కంఠస్వరమున వశిష్ఠునిపై గౌరవము తొలగగా ఆ మహర్షి ని తిరస్కరించుచు కంఠస్వరమును పెంచి సమాధాన మిచ్చినాడు.

మునీంద్రా ! వేదముల పఠించి వేదాంగముల నభ్యసించి, తదర్థముల గ్రహించి వాని ననుష్ఠించుచు శాస్త్రమర్యాదకు బద్ధుడైన నావంటి వాడెవ్వడును ఈ రాజ్యము నపహరింపడు. దళరథునకు పుట్టినవాడింతటి అధర్మము నాచరించునని తాము తలచితిరా ? నేనును, నా రాజ్యమును గూడ రాముని యాదీనము కావున ఈ ధర్మమును రామునకు బోధించి రాము నయోధ్యకు మరల్చుమనినాడు.

శ్రోతలు భరతుని మాటలలోని ప్రత్యేకత నేమి గ్రహించితిరి ? అర్థము గావించుకొనదగిన విషయములివి. భరతుడు బ్రహ్మచర్యము చేసి వేదమును చదివెనట. గురువులు నీ విద్య పరిపూర్తియైన దనునంతవరకును విద్యాభ్యాసము గావించి స్నాతకుడయ్యెనట. అంతియేగాక, విద్యా రహస్యముల గ్రహింపగలిగిన బుద్ధికాలియట. అవన్నియు అట్లుండ ధర్మము నాచరించుటయందే నియతమానసుడై యుండెనట. ఇన్నే అర్హతలు గల వాడెవ్వడును ఇట్టి చోరత్వమునకు పూనుకొనడట. మానవునకు తమ సంస్కారము కావలెనన్న కేవల విద్య నభ్యసించుట కాదు. ధర్మమును తన ముందుంచుకొనుట భారతీయ జీవన విధానము. జ్యేష్ఠుని భాగమును కనిపెట్టు పరిగ్రహించుట చోరత్వమని భరతుడు సిద్ధాంతీకరించినాడు. అదట్లుండ పురోహితుని సభయందు నిండించ కూడదు. అయ్యును భరతుడు నిండించినాడు. కారణమేమి ? పురోహితులైన తాము నాకిట్టి అధర్మమును బోధించుటయా ? అది యట్లుండ ప్రజలందఱును నిన్ను కోరుచుండిరి. రాజులందఱును నీవు రాజగుటకు అంగీకరించినారు. వారు నీకు కప్పములు కట్టుదురు. లోకులు నిండింతురను భయ మక్కరలేదు. నిర్భయముగ నీవు రాజ్యమును తీసుకొనవచ్చునని గదా ! సభా మధ్యమున వశిష్ఠులు చెప్పిరి. నేను నా ప్రభుత్వమును నలుగురును అంగీకరింపరను భయముచే ఈ రాజ్యమును నా కక్కర లేదంటినా ? నేను ఇంతకు పూర్వము రాజకర్తలకు చెప్పగా మరల ఈ సభయందేల చెప్పిరి ? అను భావము భరతుని వివశుని గావించినది. కావున రహస్యముగ నిండించవలసిన పురోహితుని గూడ బహిరంగముగ సభయందే నిండించి తన నిశ్చితాభిప్రాయమును వెల్లడించినాడు. ఇంతకన్న స్వార్థత్యాగమేమున్నది ?

ఒక్కమాట దేశమును ముందుకు నడిపింపదలచిన నేటి విద్యావిధానమును మీరే యూహించుకొనుడు. తరువాతి కథ.

భరతుని మాటలకు వశిష్టలేమనిరి ? ఏమందురు ? అతని ధర్మతత్వమున కానంద పడినారు. అంతతో ఆ సభ ముగిసినది. వశిష్టాది మునీంద్రులును ప్రజా నీకమును భరతుని అజ్ఞ ను పాలించినారు. రాముని దర్శింతుమన్న పరమోత్సాహము త్రీ పురుషులయందు వెల్లువీరగా అయోధ్యాపుర వాసులందరును రామ దర్శనమునకై బయలుదేరినారు. వశిష్ట జాబాల కాశ్యపాది మహర్షులును ప్రయాణమైరి. కౌసల్యా సుమిత్రలతో కై కేయి పయనము కాకపోలేదు. భరతుడిక రాజ్యమును గై కొనడను నిశ్చయము కలుగుటచే కైకయు సంతోషముతోడనే బయలుదేరినది. వేయేల ? అయోధ్యంతయు రాముని దగ్గరకు బయలుదేరినది. ఒక్కమాట.

వాల్మీకి మహర్షి వానాడు మానవ సమాజమునందేయే వృత్తులు కళాత్మిక ములై యుండెడివో ఈ ఘట్టమున వర్ణించినారు.

రత్నముల సానబట్టువారు, కుమ్మరులు, కమ్మరులు, కమసాలులు, కంబళ్ళ నేయువారు, సుగంధ మార్తముల తయారు చేయువారు, నెమలి ఈకలతో విసనకర్రల కట్టువారు, తలమంటువారు, బెన్నలు, గొల్లలు, వైద్యులు, కల్లు గీయువారు, చాకలి వారు మొదలగు ఎన్నియో జాతులవారిని వర్ణించినారు. రథగజతురగాది వాహనముల తోనేగాక ఎడ్ల బండ్లు కూడ నాడు వాహనములైనవి. ఇంతకు పూర్వముననే మార్గ మంతయు చక్కజేయబడినదగుటచే వారి పయనము సునాయాసముగ సాగినది.

అది గంగాతీరము. అనాటికి భరతుని పయనమక్కడ ఆగినది. గంగానదీ పవిత్ర తోయముల గ్రుంకులిడి దశరథేశ్వరునకు తర్పణ మాచరించుటకే ఆక్కడ నిలచినది. శృంగిదేరపురమునకు అధిపతి గుహుడు. అతని ఆధీనమునందున్నవి ఎన్నియో నావలు నావికాయాన మే శతాబ్దమున కనుగొనిరి మనవారు ? అను ఆమాయక చరిత్రకారులను తలచకుడు. నృష్టి అనాది. భారతీయుల ప్రతి విజ్ఞాన సూత్రమును అనాదియే అను సిద్ధాంతమును మీబుద్ధి వృత్తులనుండి తొలగ నీయకుడు. వేదములయందు కూడ వర్తనమున్నది. కథకు వత్తము.

భరతుని రాక గుహునకు తెలియగనే తన బంధు వర్గముతో గుహుడు స్వాగతమిచ్చుటకు బయలుదేరినాడు. గంగను దాటించు నావల నన్నిటిని సిద్ధము గావించుట కాజ్ఞనిచ్చినాడు. తాను బంధువులతో భరతుని కలియుట కేగినాడు. భరతునకు గుహుడు రాముని అవృధను విషయములు సుమంత్రుడు తెలుపగా భరతు

దానందించినాడు. వారిద్దరు కలసికొనుట జరిగినది. వారుభయమును సుస్వాగతముల నందుకొనగా గుహాడు భరతునకును మిత్రుడయ్యెను. సుమంత్రుడు గుహానకి యరణ్య భాగమంతయు పరిచయమైనదియని తెలిపినాడు. భరతుని కోరికపై గుహాడు మిమ్ముల నేనును నా వారును బాణముల ధరించి వెంట నంటుదుమని భరతునకు దైర్యము నొసంగినాడు.

అనాటి భరతుని పైన్యమున కంతకును అతిథ్యము గుహానిదే. అంతలో ప్రౌద్ధు గ్రుంకినది. ఈ రాత్రి ఇక్కడనే వసింపుడని గుహాడు భరతుని కోరగా రాముని ఆత్మన్నేహితుడు రాముడేనను భావమున గుహాని సన్మానించినాడు భరతుడు. వారిద్దరును అప్తమిత్రు లనుకొనుట సందేహము లేదు. అయ్యను గుహానకు భరతుని గూర్చిన సందేహము అంతర్గతమై యున్నదనుట నిస్సంశయము. రాముని యందు గుహానకు గల భక్తియే అందుకు కారణమనక తప్పదు. గుహాడు బయట పడినాడు.

భరతా ! నీ పయనము నాకు సందేహమును కల్పించుచున్నదనినాడు. కారణ మేమందువా ? రామునితోడితెచ్చుట కింత పైన్యమెందుకు ? ఇదియే నా సంశయము నకు కారణమనినాడు.

ఈ భావము గుహానకు మొదటనే కలిగినది. నేను రామునకున్నేహితుడ నగుటచే నన్ను బంధించుటకుగాని, రామునిపై దండెత్తుటకుగాని ఈతడు పయన మయ్యెననియే భావించినాడు కావుననే అతడు తన బంధువులనందర జాగ్రత్త పరచి నా బంధువులతో కూడ వచ్చి మీకు దారి చూపుదుననినాడు. ఈ ఘట్టమున భరతుని సమాధానమేమి ? ఈ ఘట్టమున భరతుని సమాధానమును, అతని పాత్రయు వాల్మీకి మహర్షి చే చాల చక్కగ వర్ణింపబడినవి. ముందా శ్లోకమును వినుడు. భరతుని వర్ణన ఇది.

తమేవమభిభాషంత మాకాశ ఇవ నిర్మలః

భరతశ్శక్ష్ణ యా వాచా గుహాం వచన మబ్రవీత్.

గుహాడడిగిన ప్రశ్నకు ఆకాశమువలె నిర్మలుడై మధురముగ సమాధాన మిచ్చెనట భరతుడు. ఇచ్చట భరతుని ఆకాశమునకు పోల్చినారు కవి. ఆకాశము అతిస్వచ్ఛము. దానికి సంగదోషము లేదు. అది ఎన్నడును మరల

సహితముకాదు. చూచువారలకు మాత్రమే మేఘములదే కప్పబడినట్లు కనబడును. అది చూచువారి అజ్ఞానము. ఇక్కడ గుహానికి భరతునిపై కలిగిన అనుమానము నకు కారణము గుహాని అజ్ఞానమని సూచించినారు. ఇక భరతుని సమాధానమును వినుడు.

“మాభూతృకాలో యత్కష్టం న మాం శంకితు మ్మర్తసి”

గుహా! నీవు శంకింపడగు శంకకు అవశాశమిచ్చునది ఈ యుగము కాదని నాడు. కలిదోషము నన్నావరింపలేదనినాడు. తన భ్రాతృభక్తిని వెల్లడించి తన నిజ హృదయమును గుహానకు తెలిపినాడు. గుహాడు తన సంతోషమును గూడ వెలిబుచ్చినాడు. కాని అంతతో వారి సంభాషణ ముగియలేదు. తనకు రాముని యందుగల భక్తి ప్రపత్తులను లక్ష్మణునకు రాముని యందలి ప్రేమాతిశయములను వర్ణించుచు గుహాడు కొంతకాలమును గడపినాడు. అంతలో సూర్యుడస్తాద్రీ కేగినాడు. రాత్రియరుదెంచినది. సామాన్యమగు భూతజాలమంతయు నిద్రజెందినది.

భరతునకు నిద్రపట్టలేదు. అతని హృదయక్షేత్రమున రాముని కఠినకాంతార క్లేశములు పరివర్తనలగుచుండ అతడెట్లు నిద్రపోవును?

భరతుని చిత్తమిప్పుడొక అగ్నికుండమైనది. సంకల్పము లాతని వదలుట లేదు. మానసిక తాపమును చల్లార్చునది ఆత్మప్రియమును గూర్చువారి గుణకథనము. ఇప్పుడు భరతుడు దానినే కోరి గుహాని దగ్గర కేగినాడు.

గుహాడు రామభక్తాగ్రేసరుడు. రాముని గుణ వర్ణనము నాతడు చేయగలడు. భక్తశేఖరుల ముఖము నుండి వెలువడి వచ్చునవి అమృతసూక్తులు. అవి భగవద్గుణాను వర్ణన లగుటయే ఆ సూక్తులకాపేరు వచ్చినది.

గుహాడు భరతునకు రామలక్ష్మణుల ప్రయాణ విశేషముల వర్ణించుట ప్రారంభించినాడు. అందు లక్ష్మణుని భక్తి తత్పరత వర్ణితమైనది. రాముని ప్రభావమును రాకపోలేదు.

భరతుని చిత్తమొక ఘన పదార్థముకాదు. ద్రవీభూతమగు చిత్తము. తన ప్రభువుయొక్క సౌకుమార్యమాతని కనులకు కట్టినట్లుండగా ఆ సుకుమార గాత్రుని కఠిన కాంతార క్లేశములును అతని చిత్తమునందు నిలిచినవి. ఆ దృశ్యమాతడు భరింపరానిది అంతతో భరతుడు క్రిందకూర్చినాడు. అదీయొక విధమగు మూర్ఛ.

దానినొక విధముగ సమాధిస్థితి యనుట కథా ప్రపంచమును అడ్డగించు మాటకాదు. రామకథా శ్రవణమొక ధ్యాన యోగమనుట సార్థక నామము. కావున భరతుని పతనము మూర్ఛయు, భక్తి సమాధియు గూడనైనది. మనము కథా భాగమును తలచుచో కౌసల్యకు భరతుని మూర్ఛ దుఃఖకారణమైనది. ఆమె విలపించినది. పుత్రవియోగమునకిది తీసిపోకయే భరతునిమూర్ఛ ఆమెను శోకసముద్రమున ముంచిినది. అంతనొక్క ముహూర్తకాలము గడచినది. భరతుడు లేచినాడు. కౌసల్య నోదార్చినాడు.

భరతునకు అన్నగారెక్కడ పరుండిరో ఆహారములనెక్కడ స్వీకరించిరో తెలుసుకొందమను యాహా పొడమినది. గుహుని అడిగినాడు. గుహుడు నాడు రాముడు తాను సమర్పించిన సరసపదార్థముల గ్రహింపక లక్ష్మణుడిచ్చిన జల పానమునే గావించుటను తెలిపి రాముడు సీతతో కూడ శయనించిన స్థలమును చూపించినాడు. అది కరుకునేల. ఆ నేలపైన దర్పశయనము. ఆ కరుకు దర్పలపై హంస తూలికా తల్పముల సౌధాగ్ర భాగముల పరుండదగు సుకుమారగాత్రుని శయ్యాతలము. భరతుని హృదయమేమగును? ఎట్లుండును? ఆయనుభవము భరతునిదే. కాని భరతునివంటి వారిది కూడ కావచ్చును. భరతునకు దుఃఖ మాగలేదు. రాముని శయ్యాతలమునకు ప్రక్కనే యున్న జానకీరమణి నిద్రించిన స్థలమును అతడు చూచినాడు. సీతాకాంత ధరించిన పట్టుపుట్టము నందలి దారము లాతని కంటబడగా, పొంగి పొరలి వచ్చు దుఃఖము నారాజపుత్రుడు మ్రింగలేక పోవుట అతని అసామర్థ్యము కాదు. ఆ శోకవేగమాతని మెత్తని మనసును కోసి వైచినది. అంతలో సీతాసాన్నిధ్య ధరించిన ఆభరణములందలి సూక్ష్మ ఖండములును అతనికంట బడినవి. అట్లా పుట్టమంతయు తనకు భరింపరానిదై భరతునకు వనవాస దీక్షనొసంగినది. ఆ క్షణముననే భరతుడు నేలప్పుడు రాజపుత్రుడనుకాను. అరణ్యక ప్రతదీక్షితుడవనుకొనినాడు. నారచీరలుధరించి జడధారి యగుట కాతని చిత్తము గట్టిదైనది. అది మారునట్టి తాత్కాలిక వైరాగ్యముకాదు. ఆ క్షణముననే అతడు నారచీరలు ధరించినాడు. చేతులెత్తి దేవకలకు మ్రొక్కినాడు. నేను రాముని పట్టాభిషిక్తుని గావించెద అరణ్యజీవితమును నేను గడపెద. ఓ దేవతలారా! నా సంకల్పమును సఫలము గావింపుడు అన్నది అతని దీక్ష.

నేనీక్షణము మొదలు భూమిపైననే సరుండెద. లేక దర్బలపైన పరుండెద. కందమూలములే నాకాహారములు-వనవాసమున రామునకు గడిచిన రోజులుగాక మిగిలినరోజులు నావి కాగా శత్రుఘ్నుడు నన్ను సరించును. లక్ష్మణుడు రామునితో రాగా అయోధ్యయందలి బ్రాహ్మణోత్తములా రామునితో రాజ్యాభిషేకము గావింపవలెను. దేవతలారా నాకోర్కెను సఫలముగావింపుడని, రాముడు పరున్న ప్రదేశమున పరుండినాడు. ఆ రాత్రి గంగ ఒడ్డునే గడచినది. మరుసటి దినమున కథ రేపే. ఈనాటికి మన ఉపన్యాసము సమాప్తము—

ఓం శాంతి శాంతి శాంతి శాంతిః

6వ రోజు

శ్లో॥ యత్పాద పంకజరజ శ్శుభిభిర్విమృగ్యం
యన్నాభి పంకజ భవః కమలాసనశ్చ
యన్నామసార రసికో భగవాన్ పురారిః
తం రామచంద్ర మనిశం హృది భావయామి.

ఆర్యమహాశయులారా !

మన భారతీయ వాఙ్మయమొక మహాసముద్రము. ఈ మహాసముద్రమే ఈ విశాల విశ్వంభరాలయమున వ్యాపించి ఖండ ఖండాంతర వాసులకును విజ్ఞాన విశేషముల నందించినది. సృష్టి ఖండమునందలి సమస్త విజ్ఞాన స్రవంతులును ఈ మహోదధిలోని అంశాంశము లేననుట అత్యస్తతికాదు.

వాగ్దేవియొక్క తొలి యవతారమును గుర్తెరిగించినది మన వాఙ్మయమే అదీయే శబ్దశాస్త్రము. సృష్టికి పూర్వము నందున్నదేదో నిర్వచించినది మన వాఙ్మయమే. అదీయే ఉపనిషద్వాఙ్మయము. ఇది వేదములలోని భాగము. భారతీయ వాఙ్మయము ఆది మానవునితో ప్రారంభమైనదని భావించుట విజ్ఞాన ప్రపంచమున తప్పదుగులువేయు కైశవావస్థ.

జన్మ జామృత్యువుల నెదుర్కొని స్థిరతనొందిన అన్యాయము ననుభవించుటకు మానవుడు సమర్థుడని చాటినది భారతీయ వాఙ్మయమే.

శ్రోతలారా! వేదశాస్త్రములు సమాజ నిర్మితములను బాలకుల వాదములతో ప్రౌఢత్వమున్నదని భ్రాంతి నొందకుడు. అంధకార బంధురమగు మహా సంస్కారజ్యమున పయనించు బాటసారికి త్రోవనుమాపునవి. వేదశాస్త్రములలోని విజ్ఞాన కరదీపికయే. ఈ కరదీపిక ఆరిపోవునదికాదు కృత్రిమ సృష్టిలోనిది కాదు.

కథకు వత్తము.

మనము భరతునితో పయనించుచుంటిమి. అతడు తనకెదురై వచ్చిన నిష్కంటక సామ్రాజ్యలక్ష్మిని త్యాగము గావించి రాముని పాదారవిందముల నమర్చించుటకై బయలుదేరి నిన్నటిరాత్రి గంగానదీయొడ్డున ఇంగుదీవృక్షము క్రింద నిలచినాడు. నిన్న మనమును అక్కడే నిలచితిమి. ఈనాడు అక్కడనుండి అతడు రాముని వద్దకు బయలుదేరును. మనమును పయనింతము.

రాత్రి గడచినది. ఇక భరతుని పయనము సాగవలెను. భానుడును ఉదయాద్రీ నెక్కినాడు.

గంగానదీతీర అగాధమగు మహానదీ. కావున దానిని దాటుటకు గుహుని నావలు బారులుతీరినవి. అవి అయిదువందల నావలు. నావికులు గుహునిబంధువులే.

తన వారితోడను తన బలిగముతోడను బ్రాహ్మణ ప్రవరుల తోడను ఆ నావల నధిరోపించినాడు భరతుడు. ఎక్కువారి అర్హతల ననుసరించియే ఆ నావల మర్చబడనవి. క్రిక్కిరిసిన జనమును క్రమబద్ధముచేసి పడవల నెక్కించుటకు రక్షకభటులక్కడ లేకపోలేదు. ముందు వశిష్టాదీ మునులును తరువాత బ్రాహ్మణ ప్రవరులును ఆ తరువాత మహారాజ కుటుంబములును ఎక్కినారు. పైన్యమును ఇతర వర్గములును, ధనధాన్య సంచయమును ఆ పడవల ఆచారముననే దాటవలెను. ఆ నావలన్నియు స్వస్థిక చిహ్నములతో పతాకాలంకృతములై నవి. పడవలకు తెరచాపలెత్తబడినవి. నావికులత్యుత్సాహముతో నడువ నారంభించినారు. నాటికి నావికాయానము లేదనకుడు.

నావలన్నియు సునాయానముగనే గంగకు అవ్వలి ఒడ్డును చేరుకొన్నవి. అప్పటికి మైత్ర ముహూర్తము వచ్చినది. నదీని దాటుటకు ఆరుగుడియల కాలము

వట్టినది. మైత్ర ముహూర్త మన ప్రాతఃకాలమునుండి మూడవ ముహూర్తము. గంగకు అవ్వలి ఒడ్డుననే ప్రయాగవనము. భరతాదులు ఆ వనమునే నివాసముగ చేసుకొనినారు. ఆ వనమునకొక క్రోనేడు దూరమున్నది భరద్వాజ మునీంద్రుల ఆశ్రమము.

భరద్వాజమునీంద్రులు చాల తపఃప్రభావ సంపన్నులు. మూడు వందల సంవత్సరములు బ్రహ్మచర్యదీక్షితులై వేదాధ్యయనము గావించిన వేదవిదులు. ఆ మహర్షి వారిని దర్శించి వారి ఆశీస్సులతో భరతుడు రామదర్శనమును గావించుకొన వలెను మహారాజులు ధనుర్దరులై మహర్షుల ఆశ్రమములకు వెళ్ళకూడదు. రథముల నెక్కియు, అశ్వవాహకులయును వెళ్ళరాదు. సైన్యముల నక్కడ దింప కూడదు. పాదచారులై పవిత్రమూర్తులై వారిని దర్శించవలెను. భరతుడట్లే తన సైన్యమును ప్రయాగవనమునందే యుంచి తాను పాదచారియై వశిష్టుల ముందిడుకొని పురోహితునితో మునీంద్రుల దర్శింపవెళ్ళినాడు. భరతుని కిది యొక పరీక్ష కేంద్రము.

భరద్వాజులు వశిష్టున కెదురేగి తోడితెచ్చి అర్ఘ్యసాద్యాది విధులనర్పించి భరతునకుగూడ అతిథి సత్కారముల గావించివారు. కాని ఆ మహాముని అంతతో తృప్తి నొందలేదు. భరతుని ప్రయాణరహస్యమును తెలుసుకొనదలచినారు.

భరద్వాజుడు భరతునిట్లు సూటిగ ప్రశ్నించినారు. ఏమని ?

భరతా! నీ చేతి కందిన మహారాజ్యము నీకు తృప్తిని కలిగించక సైన్యముతో రామునిపైకి యుద్ధమున కేగుచుంటివా? అని. ఇప్పుడు భరతుని స్థితి ఏమి? అతని హృదయ మొక్కమారుగ అగ్నిమండలమున పడినది. సువర్ణమువలె తాపతప్తమైనది. మెరసిపోవు అతని హృదయకాంతులు బహిర్గతములై నవి. హతోస్మి! హతోస్మి! మునివర్యా! తమవంటి మహనీయులే నన్నిట్లు సంశయించగా నేనెట్లు బ్రతుకగలను? నేను రామునిపైకి యుద్ధమునకు పోవుటలేదు. ఈ ప్రజానీకముతో ఈ సైన్యముతో రామపాదారవిందముల దర్శించి నా అంజలిఘటించి రాముని అయోధ్యకు తీసుకొనివచ్చుట కేగుచుంటిననినాడు.

భరద్వాజునకు భరతుని హృదయము తెలియనిది కాదు. ఆ భరతరాజ్యాణిని సానబట్టినాడు. రత్నము కాణిఘృష్టముగాక మెరయునా? కావుననే భరతా! నిన్ను

నేనెరుగని వాడనుకాను. నీభక్తిని మెరుగుపెట్టుటకై ఇట్లంటినని సమాధానమిచ్చినారు. భరతుని మనసును గట్టిపరచినారు.

భరతుడు రాముని వద్దకేగుటకు మార్గమును తెలుపుడని మునిని అడుగగా రాముని నివాసము చిత్రకూటమునందని తెలిపి, ఆ మార్గమును కూడ విశదీకరించి నేటికి నీ పయనమాపి సైన్యముతో గూడ మా పరిపూర్ణ ఆతిథ్యమును స్వీకరించి వెళ్ళుమనినారు.

భరతుడు ఋషి అందీరిచిన కందమూలములకు శృప్తిని ప్రకటించియు వారి ఆజ్ఞను శిరసావహించి భరద్వాజాశ్రమమునే ఆరాత్రి నిలచినాడు.

భరద్వాజుని ఆతిథ్యము

ఇది ఒక అపూర్వమగు ఆతిథ్యము. భౌతికవిజ్ఞానమును మాత్రమే చూడ గలిగి యాంత్రిక జీవితమునకు మాత్రమే విస్మయము నొందుచు, ఇంద్రియములచే గ్రహింపరాని విషయముల నెరుగని కూపస్థమండూకములై యుండువారు నమ్మజాలని ఆతిథ్యము.

గ్రుడ్లగూబ పగటికాలము నెడగదు సూర్యుడుండెనని నమ్మదు. అంతియే భౌతిక విజ్ఞానమాత్ర పండిత ప్రకాండల బుద్ధి వై భవమని గ్రహించి మహర్షివారి తపఃప్రభావ సంపన్నత్వమును గ్రహింపుడు.

శక్తులు రెండు విధములు. బాహ్యశక్తి, అంతరశక్తి అని. అంతరశక్తి ఒక మహాసముద్రము. బాహ్యశక్తి అందలి తరంగములు. సృష్టిఖండమంతయు దీనిని అనుసరించియే యున్నది. శబ్దము స్థూలము. ధ్వనితరంగములు సూక్ష్మములు. భారతీయ తపఃప్రభావ సంపన్నత్వము సూక్ష్మతిసూక్ష్మము. కథలోనికి పోదము.

భారద్వాజమునీంద్రులు భరతునకివ్వదలచిన ఆతిథ్య ద్రవ్యమును చేకూర్చుటకై వారి పర్వశాల యందొకభాగమున నిర్మితమైయున్న అగ్నిహోత్ర గృహము లోని కేగినాడు. ఆచమనము చేసినారు. కన్నుల నరమొడ్చినారు. అర్ధనిమీలిత నేత్రులై అపారుషేయము అతౌరికమునగు వేదమంత్రములతో దేవలోకములలోని దేవతల నాహ్వానించినారు. ఆ దేవతలను పిలుచుటకు వారు పలికినసలుకులు క్రమ బద్ధములు. దీనినే వాల్మీకిమునులు శీఘ్రస్వర సమాయుక్తములని వర్ణించినారు.

ప్రకృతిలోని సృష్టి విశేషముల కన్నిటికిని యజమానులగు వారు కొందరుండురు. వారిని నియమించినవాడు భగవంతుడు. మనలోకమున జీవులకు భోగ్యములగు పదార్థములన్నియు లోకాంతరములలోని ఆ యజమానుల స్వాధీనమునందుండును. వారికే అధిష్టాన దేవతలనిపేరు. వారి శరీరములు తేజోమయములు. వారి సంకల్పములు సత్యసంకల్పములు. వారి సంకల్ప మాత్రముననే స్థూలమగు భౌతికసృష్టి ఆకృతినొందును. ఒక్కొక్క కళయందారి తేరిన పుణ్యాత్ములకే ఆయా అధికారము లివ్వబడును. వారందర పిలచి ఈ యీ కార్యముల మీరు చేయుడని కోరుటకే భరద్వాజులు అగ్నిహోత్ర గృహములోని కేగినారు.

విశ్వకర్మ దేవశిల్పి. అతనిని గృహనిర్మాణముల కాహ్వానించినారు. అతనితో అత్యంత వై భవోపేతములగు భవనములు నిర్మితములై నవి.

అవి కేవల రాజభవనములే కావు. గజాశ్వబృందములకు ప్రత్యేక ప్రత్యేక శాలలు నిర్మితములై నవి. స్నాన భోజన పానశాలలు నిర్మితములై నవి. భోజన పదార్థముల సృష్టికై ఓషధీ నాయకుడగు చంద్రుని ఆహ్వానించగా అతడు భక్ష్య భోజ్య చోష్య లేహ్యాదీ పదార్థములనేగాక మాంసవిశేషములతో అనేక వంటకముల సృష్టించినాడు. త్రాగుట కింపైన పుష్పాసవ మధ్వాసవములు కూడ సృష్టించి నవి. భూలోకవాసుల కెరుకలేని పుష్ప గుళుచ్ఛములతో ప్రతి ఒక్కరును తమ కంఠ సీమల నలంకరించుకొనదగు పూలమాలలు వేనకువేలు కుప్పలు తయారై నవి.

భూమిపై కన్నట్టదగు సుందరదృశ్యముల సృష్టించుటకు భూదేవిని కోరి భూకాంత సుందర సుకుమార వనసుందరుల నెందరనో పంపి, మెట్టసల్లములు లేని సమతల ప్రదేశముల వారినందర నిలపినది. అది భూదేవి వినూత్నాలంకారములతో అలంకరించుకొని ప్రత్యక్షమైనట్లున్నది. విశ్వకర్మ నిర్మితములైన నాట్యకళా ప్రదర్శన మండపములలో ప్రదర్శనల నిచ్చుటకు గంధర్వాద్యస్పరోగణమును, నారద తుంబురులును ఆహ్వానితులై వచ్చినారు. మలయ పర్వతాదులు తాళవృంతములై చల్ల ని పిల్ల గాడ్పులతో అందరకును విశ్రాంతి సుఖము నొసంగినవి. ఇన్ని మాటలెందుకు? నాడు భరద్వాజ మునీంద్రుని ఆశ్రమము స్వర్గధామమైనది.

ఆందోక రాజసభామంటపము నిర్మితమైనది. రాజాసన సచివాసనములు ఆ సభామంటపమున ముఖ్యస్థానములై నవి. భరతుని ఆ సభామంటప ప్రవేశమున కాహ్వానించి ఆ యాసనముల చూపగా భరతుడు రాజాసనమున కూర్చుండ లేడు, రామునిదని సచివాసనమున కూర్చొనినాడు.

బ్రహ్మదీ దేవలోకమున నుండి వచ్చిన సుందరాంగనల చేతను నారదాదీ సంగీత విద్వాంసులచేతను ఆ సభయందు లయతాళ ఐద్రములగు నృత్యగీతము లారంభమైనవి.

మారేడుచెట్లు మద్దెలల వాయించినవి. రావిచెట్లు నృత్యముల చేసినవి. లతా నికుంజములు స్త్రీ రూపముల ధరించి, ప్రజలను స్నానభోజనాదీకముల కాహ్వానించి నారు. తలంట్లు పోయుటకు ఒక్కొక్క మగవానికి ఎనమండుగురు స్త్రీలు మెరుపు తీగెలవలె మెరయుచు నలుగులు పెట్టి జలకముల నాడించినారు.

తెల్ల వారినదీ. ముని ఏర్పరచిన విందు పూర్తియైనదీ. ప్రాతఃకాలమున భరతుడు భరద్వాజుని దర్శించుట జరిగినదీ. కౌసల్యా సుమిత్ర కైకేయీలతో. మునివర్యులు నీ తల్లుల ముగ్గుర తెలుపు మనగా భరతుడు తనతల్లిని కౌసల్యా సుమిత్రలతో కలపలేదు. రామలక్ష్మణులను కన్న భాగ్యవంతురాండ్రని వారిద్దర పరిచయము గావించినాడు.

ఎవ్వతె గావించిన పాపముచే రామలక్ష్మణులు బ్రతికియు చచ్చినవారివలె అరణ్యములపాలై యుండిరో, ఏ పాపాత్మురాలి పాపముచే దళరధుడు మృతి నొందెనో ఆ కనబడు చండియే ఈ దురదృష్టవంతుని కన్నతల్లి యని కైకను ప్రత్యేకించి తన బాధను వెళ్ళగ్రక్కినాడు. మునీంద్రులు కైకను భరతుడు నిందించుటకు సమ్మతించలేదు. అరణ్యములలోని దేవదానవాదీ శాపగ్రస్తుల శాప విమోచనమగుటకు రాముని దండకారణ్యములకు పంపిన పుణ్యాత్మురాలీ కైకయేనని భరతునకు సమాధాన మిచ్చినారు. మునీంద్రులీ సమాధానమును భరతున కందించు టకే నీ తల్లులను పరిచయము చేయుమని కోరినారు. “నదోషేణావగంతవ్యాకై కేయి భరతత్వయా”. ఇంతతో భరతుని భరద్వాజాశ్రమ కార్యక్రమము ముగిసినదీ. భరద్వాజ మునీంద్రుల అనుజ్ఞతో వారు తెలిసిన బాటల ననుసరించి భరతుని చిత్ర కూటాద్రీ పయనము సాగినదీ, అతని మహా సైన్యముతోకూడ.

అదీ ప్రాతఃకాలము. చిత్రకూటమున సీతారాముల విహార యాత్రానందము ముగియగా సీతారాము లొక్కచో కూర్చొని పక్వమాంసముల భుజించుచున్న సమయము. వారు మాంసముల పక్వము గావించుటకై ఏర్పరచుకొన్న అగ్ని మండలము నుండి ఆకాశమున కెగయు ధూమము చిత్రకూటాద్రీ యందున్న రాముని దర్శించుటకై వచ్చు భరతుని సైన్యమునకు మార్గదర్శకమైనదీ.

చిత్రకూట పర్వత ప్రాంతము వైన్యాక్రాంత మైనది. పర్వత సానువుల యందు తిరుగాడు పశుపజ్ఞేదీ గణము చిందర వందర యైనది. అకసమున ధూళి కమ్మినది. రాముడు ఈ సంచలనమునకు కారణ మరయగోరి లక్ష్మణుని ఆజ్ఞా పించినాడు.

లక్ష్మణుడు చెట్ల నెక్కుటయందు నేర్పరి. అతడొక సాలవృక్షము నెక్కినాడు. రథ గజ తురగ పదాతులు వెల్లువయైవచ్చుట అతని దృక్పథమున పడినది. అదీ భరతుని సైన్యముని అతడు నిశ్చయించుకొనినాడు.

లక్ష్మణుని రక్తము పొంగిపొరలినది. క్రోధము మూర్తీభవించినది అతని అంతరంగమున రణరంగము ప్రత్యక్షమైనది. రాముని కవచధారణము గావింపుమని సీతను గుహాభ్యంతరమున దాచి, పైకెగయు పొగను రాకుండచేయుటకు నిప్పును చల్లార్చుమని హెచ్చరించినాడు. అతడు చెట్టు నుండి దిగలేదు.

లక్ష్మణుని క్రోధదీప్తి రామునకు క్రొత్తకాదు కారణ మడిగినాడు. లక్ష్మణుడు కన్నుల నెర్రజేసికొని భరతుని రాకను తెలిపి, ఆ వచ్చు భరతుని, భరతుని సైన్యమును కూడ నే నొక్కడనే వధించి చిత్రకూటమును రక్తసిక్తము గావించునని సమాధాన మిచ్చినాడు. భరతుని వధించుట దేనికట ? ఇచ్చెకు సామ్రాజ్య లక్ష్మిని రామపాదార విందముల కర్పించుటకేనట. ఇప్పుడు రాముని కర్తవ్యమేమి ? భగ్గుమని మండిన లక్ష్మణుని భ్రాంతిని తొలగించవలెను.

జీవుడు రజోగుణ ప్రధానుడై నప్పుడు భగవంతు నెట్లు పరిపూర్ణముగ కనుగొనజాలడో అట్లే భగవద్భక్తులను కూడ కనుగొనజాలడు. భ్రాంతిసహిత చైతన్యము జీవచైతన్యము భ్రాంతిరహిత చైతన్యము బ్రహ్మచైతన్యము. రాముడు ఆత్మరాముడు. భగవంతుడు. అతడు తన భక్తకుటుంబములోని వారి పరస్పర భ్రాంతులను తొలగించి అందర కృతార్థుల గావించును. లక్ష్మణుని భ్రాంతిని చక్కగ తొలగించినాడు.

లక్ష్మణా ! నేను తండ్రిని చంపి, సోదరుల చంపి, ఆ రక్తాన్నమును తిని ఆనందించువాడను కాను. నాకు రాజ్యకాంక్ష లేదు. భరతుడు సోదరభూతకుడు కాదు. అతడు నీవనుకొన్నట్లు మనల చంప వచ్చుటలేదు. అతడు గృహమునకు వచ్చుటతోడనే నా అరణ్యవాసము చెవిని బడగా కైకమాటను వాదని నన్ను.

వట్టాభిషిక్తుని చేయుటకే అత దేతెంచుచుండెను. లక్ష్మణా! నాకీ సంపదలే కావలసి వచ్చుచో ఈ అఖండ మహిమండలము వంతను నే నొక్కడనే సంపాదించ నమ ర్థుడను. నీకు రాజ్యము కావలెనన్న భరతుడు వచ్చుట తడవుగా అతనికిచెప్పి నీకు ఇప్పించెదను నీవును, భరత శత్రుఘ్నులును లేని రాజ్యము నాకెందుకు? అని చెట్టుపైనున్న లక్ష్మణునకు సమాధాన మిచ్చినాడు.

లక్ష్మణుడు సిగ్గు పడినాడు. మనల గొనిపోవ తండ్రి వచ్చుచుండేనేమోనని సమాధానమివ్వగా రాముడు కావచ్చునని లక్ష్మణునితో ఏకీభవించి చెట్టు నుండి అతనిని తన మాటలతో దీంపినాడు. రాముని సత్యప్రబోధము లక్ష్మణుని భ్రాంతిని తొలగించినది చెట్టు దీగినాడు.

భగవంతుని అనుగ్రహమిట్లే యుండును. నీతిని బోధించును. నిష్ఠురము లాడును. ధర్మము నెరిగించును ఆదరించి అనుగ్రహించును. అవియే శాస్త్రములు వేదములును.

లక్ష్మణునకు భరతుని భక్తిని తెలిపినాడు. సోదర ప్రేమను కలిగించినాడు నిష్ఠురముగ మాట్లాడి సిగ్గునొందిన వానిని దగ్గరకుతీసి ఆదరించినాడు.

మన మొక్కమారు భరతుని పయనము వైపుకు తిరుగుదము.

భరతుని సైన్యము ఈ చిత్రకూటమునకు కొంత దూరమున నిలిచినది. భరద్వాజాశ్రమము నుండి అంతవరకు వారు వాహనము మీదనే పయనించుట జరిగినది. ఇక్కడనుండి పాదచారులయ్యే వారు రామాశ్రమమును కనుగొనదలచినారు. భరతుని హృదయమదీ. వశిష్ఠులందుకు సమ్మతించగా భరతుడందుకు నిశ్చయించుకొనినాడు వెంటనే శత్రుఘ్నుని పిలిచినాడు. శత్రుఘ్నా! నీవును ఈ సమస్త జనులును బోయలును కలిపి ఒక్కప్రక్క వెతుకుడని అతని నాజ్ఞాపించినాడు. తనతో అతని బంధువర్గముతో కూడిన గుహుడను మంత్రి ముఖ్యులును వశిష్ఠ మునీంద్రులును పురజనులును వత్తురని తెలిపినాడు.

మన మిక్కడ నుండి భరతుని ఒకరాజకుమారునిగ చూచుటకాదు. అతడు రామునితమ్ముడుకాదు. దశరథుని పుత్రుడు కాదు. అతనిని ఆవయవములతో అంద మొందిన భక్తిరసమట్లు మూర్తీ భవించనదను కొనవలెను. ఆ మూర్తినట్లే చూడవలెను.

రామాశ్రమమును వెతుకుటకై వారందరకట్లా జ్ఞాపించిన క్షణముననే అతని హృదయాకాశమున రామబ్రహ్మము సగుణమూర్తియై సాక్షాత్కరించినాడు. రాముడొక్కడే కాదు. సీతాకాంతయు ఎదురనిలచినది. వారిద్దరేకాదు. వారిద్దర పేవించు భాగ్యవంతుడగు లక్ష్మణుడును సాక్షాత్కరించినాడు. అప్పుడే భరింపరాని వేదనయు అతనికి పొడసూపినది. అప్పుడాతడు శత్రుఘ్నుని వైపు తిరిగి చెప్పిన మాటలివి.

శత్రుఘ్నా ! రాముని వెతుకబోదము. నా మనస్సు చాలా అలజడి నొందుచున్నది. ఆ సీతారామలక్ష్మణుల దర్శించునంతవరకును నా అలజడి చల్లారదు. వేయేల ? ఆ పద్మనేత్రుడగు రామచంద్రుని దర్శించవలెను. రాజలక్షణ లక్ష్మీతములగు అతని పాదముల నాశిరమును మోపవలెను. నా ఆత్మశాంతించవలెను అంతే కాదు. అతడి ఇచ్చెక్కు రాజ్యపీఠమున పట్టాభిషిక్తుడు కావలెను. అదియే నా శాంతికి పూర్ణ రూపము. పోదము. రామాశ్రమమును వెదకుదము.

అవి చిత్రకూటమునందలి తాపసాశ్రమములు. రాముని పర్ణ కుటీర మాయాశ్రమముల మధ్యభాగముననే.

శత్రుఘ్నుడును సుమంత్రుడును ఒక వంక బయలుదేరగా భరతుడు వశిష్టమునీంద్రులతో వేరొక వంక వెదకనారంభించినాడు.

భరతుని భాగ్యరేఖ ఉదయించినది. భరతు దేపొగయొక్కకొనను ఆధారముగా గొని రామాశ్రమమును వెతుకుచుండెనో పైకిపోవు అపొగను అడుగుభాగమాతని కంటబడినది. భరతునకు సముద్రమును దాటి అవ్వల ఒడ్డుకు చేరినట్లనిపించినది. ఆ భాగ్యరేఖను బలపరచినది అక్కడి ఆశ్రమవాసులదర్శనము. ఆ తాపసులు రామాశ్రమమిక్కడనేనని తెలిపినారు. అప్పుడే అతనికి శత్రుఘ్నునుమంత్రులును వశిష్ఠులును కలసినాడు. వశిష్ఠుని తన తల్లులవెంట నిడుకొనిరండని పంపి, తాను శత్రుఘ్నునితో రామదర్శన కాంక్షియై పరుగు పరుగున నడువ నారంభించి నాడు.

తాపసుల పర్ణ కుటీరములు బారులుతీరి యుండవు. త్రోవలును అంతియే. కావుననే వాఘాయణ్యసీమల నడువదగు మార్గములకు కొన్ని గురుతుల నేర్పరచుకొందురు. భరతున కాయాశ్రమాభ్యంతరముల గురుతులు కన్పట్టినవి. ఎత్తైన చెట్లకొమ్మలపై నారచీరెల పీలికలును దర్పలును కట్టబడియుండుట నాతడు గమనించెను.

వించినాడు. శత్రుఘ్నా! ఇదియే మనము రామాశ్రమమునకు పోవు త్రోవ. లక్ష్మణుడి గురుజల కట్టియుండవచ్చునని అతనికి చూపుచు భరతుడు సరాసరి త్రోవను నడచినాడు. అంతలో అతనికి అందమై ప్రవహించు మందాకిని కనబడినది. భరతుని మనసు కదలబారినది. కన్నులు చెమ్మగిల్లి నవి. చెమ్మగిల్లుటకాదు అంతలో కన్నులనుండి ధారలు ప్రసవించినవి.

వై దేహీ సహితుడై రాజ్యపితమున వీరాసనమలంకరింపదగిన రాముడు ఈ కారణపులవసించుటయా? ఆహా! నాజీవితమిందుకుదయించినదా? అని తలచినెక్కి వెక్కి వీడ్చినాడు. తన ఆవేదనను శత్రుఘ్నునకు చెప్పుకొనినాడు. అట్లే అతని అడుగులు ముందుకు సాగినవి. ధన్వర్పాణశరాసనాలంకృతమైయున్న రాముని పర్ణ కుటీరము కానుపించినది. అందమున్నది. ఈశాన్యభాగమునందగ్ని వేదిక. అది రాముడు విత్యమును ఆరాధించుకొను వైదికాగ్నియే. మరి రాముడెక్కడ? భరతుని మనసు పరుగులెత్తినది. చూపులును అతని మనస్సు ననుసరించినవి. అంతలో రాముని విగ్రహము సాక్షాత్కరించినది. అది ఆయోధ్యలోని రామ విగ్రహము కాదు. శాశ్వత బ్రహ్మవలె వెలుగొందు తాపస విగ్రహము. అతని శిరము జటామండల మందితము కాగా అతని నేత్రములు వికపితపుండరీకములై యున్నవి. అతడు ధరించినవి నారచీరెలుగాగా అతనిపైనున్న ఉత్తరీయముజింకచర్మము. అతడధిష్ఠించినది దర్బాసనము. అతని ముఖమండలమున దై ర్యోత్సాహములు ప్రదర్శించబడగా అతని విశాల వక్షమును ఆజానుబాహువులును సింహమధ్యమును రాజలక్షణ లక్షితములై యుండ ఆధర్మమూర్తి ఈ విశాల విశ్వంభరావలయ సామ్రాజ్యలక్ష్మికి ఆటపట్టయినది. మేనికొంతి అగ్ని తేజమువలె వెలుగొందగా ఈతడు నా అన్నయేనా? అని పరికించినాడు భరతుడు. ఆ మూర్తికి ఇరుప్రక్కలనున్న సీతలక్ష్మణులు భరతునకు గోచరించినారు. ఈతడు రాముడేనని నిశ్చయించుకొనినాడు.

భరతునకు దుఃఖమాగలేదు. సకలరాజగణ సేవ్యుడై యలరారవలసిన రామ పుడు నేడు వన్యమృగ సేవితుడై యుండ, దుకూలముల దాల్చి నూత్నకాంతుల వెలుగదగు సుకుమారమూర్తి వల్కలములదాల్చి అరణ్యసీమనుండ, వివిధ కుసుమ సుగంధ శోభితుడై విరాడిల్లెడు శోభనాంగుడు జడలను దాల్చి చరించుచుండ, చందనాదుల వలదగిన దేహమున భస్మమలదీ తాపసునివలె కన్నట్టు ప్రాయసహోదరుడును భక్తశిఖామణియునగు భరతుని దుఃఖమునకు మేరయెక్కడ? దుఃఖభాగుడయ్యె ఎట్టకేలకు ధర్మాత్ముడగు భరతుడు పరుగుపరుగున వచ్చి, శ్రీరామచంద్రుని పాద సేవకు చేరినాడు. తందృష్ట్వా భరతశ్రీమాన్ దుఃఖశోక పరిపుతః

భరతుని నోట మాటవచ్చుటలేదు. అన్నా! అని పిలిచినాడు గద్గదకంఠముననే. అంతలో మరల నేలకూలినాడు. అప్పుడే శత్రుఘ్నుడును రాముని పాదసమీపమును చేరగా భరత శత్రుఘ్నుల నిద్దరబట్టి ఎత్తి కన్నీళ్ళుతుడిచి రాముడు వారిద్దర కౌగలించుకొని తాపమార్చినాడు. అంతలోననే వచ్చినారు సుమంతుడును గుహాడునుగూడ. దీని తరువాత ఘట్టము (అనగా భరతశత్రుఘ్నుల లేవనెత్తి ఆదరించిన తరువాత) రాముడు భరతుని కుశల ప్రశ్నల నడుగుట.

ప్రశ్నలివ్వి.

రాము=భరతా! నీవిట్లు వచ్చితివిగదా? తండ్రి ఏమయ్యెను? తండ్రి జీవించి యుండ ఆయనను దుఃఖపెట్టి ఇటకరుదెంచితివా? పితృమూర్తిని గౌరవించుచుంటివా? జ్ఞానసంపన్నులగు వశిష్ఠులు పూజనీయులై యుండెనా? కౌసల్యా సుమిత్ర కై కేయాలు పూజ్యురాలై ఏ ఆనందించుచుండిరా? నీతిశాస్త్ర విశారదుడును ధనుర్వేదమున కుపాధ్యాయుడును అగు సుధన్వుని గౌరవించుచుంటివా? నీ పురోహితుడు ధనాశచే నీచ కార్యములాచరించుట లేదుకదా? తగియెడు వేళల నిద్రించుచుంటివా? అర్థరాత్రి సమయమున అర్ధికమును గూర్చిన ఆలోచన సేయవలెను. రాజకార్యములను ఒక్కరితోగాని చాలమందితోగాని చేయకూడదు. వేయిమంది మూర్ఖులకంటె ఒక్క సందితుడు ఆలోచనయందు ముఖ్యుడై యుండవలెను. అట్లుండెనా? ఉత్తమకార్యములందు నీచుల నియమించుటయు, అధమకార్యములందు త్తముల నియోగించుటయు వినాశకారణములు. ఉత్తమ మధ్యమ, అధమకార్యముల ఉత్తమ మధ్యమ అధముల నియోగించుచుంటివా? ఉగ్రదండముల విధించురాజును ప్రజలు నిందింతురు. నీవు నిందాద్భుతవృత్తావుగదా? వేగులవాండ్ర వలన సకలవిషయముల నెరుగుచుంటివా? లోకాయతులగు బ్రాహ్మణుల పూజించుటలేదుగదా? (లోకాయతిక బ్రాహ్మణులన నాస్తికులు. వేదప్రమాణములేనివారు) వర్ణాశ్రమ ధర్మములు రక్షించబడుచున్నవా? అయోధ్యయను పేరు సార్వకనామమైయుండెనా? (అయోధ్యయన ఇతరులచే జయంప బడనిదని అర్థము) నియతకాలముల సేవకులకు జీతబత్తెములనిచ్చుచుంటివా? దేవ ద్వీజగురువుల పూజించుచుంటివా? అక్కరలేని కాలమున కోపించుట, ఏమరుపాటు, సోమరితనము. మదద్రవ్యముల సేవించుట, ఇంద్రియములకు వశుడవగుట, కీడు చేయదలచిన వారితో ఆలోచనసల్పుట, మంగళకార్యముల చేయకుండుట, మంత్రి సహాయములేక తానొక్కడే కార్య నిర్ణయముచేయుట, అనుదోషములకు నీవు గురి

యగుటలేదుకదా? దేశకళ్యాణ సూచకములగు వ్యవసాయ వ్యాపారములను చక్కగా పాలించుచుంటేవా? ధర్మార్థకామములను ఉచితకాలముల సేవించుచుంటేవా? ధర్మమును ప్రాతఃకాలమునను, మధ్యాహ్నకాలమున ధనచింతయు, సాయంత్రమున కామమును, అనుభవించవలెను. ప్రాతఃకాల మధ్యాహ్నకాలముల నొకప్పుడు ధర్మార్థములను మోర్చుకొన్నను కామమును మాత్రము వ్యత్యాసము చేయరాదు. అయోధ్యా పురమున శ్రీ పుండ్రుకల్లరును రోగాదులు లేక సంతోషాయుత్తతులై యుండిరా? ప్రజాపరిషత్తులు నిర్విఘ్నముగా జరుగుచుండెనా? నదీ మాతృకయగు అయోధ్యా నగరము సస్యశ్యామలయై సింహశార్దూలాది క్రూరమృగములచే బాధనొందక యున్నదా? (నదీమాతృకయన మాగానిపంటలు గల దేశము, దేవ మాతృకయన వర్షము మీద ఆధారపడినదేశము).

నిత్యమును సభాంతరమున ప్రజలకు దర్శన మిచ్చుచుంటేవా? శత్రురాజుల రాజ్యముల యందరాజులపై పదునెనమండ్రు తీర్థులను వినియోగించితివా? తీర్థులనగా మంత్రి (Minister) పురోహితడు (Private Secretary) యువరాజు (Prince) సేనాపతి (Commander in chief) ద్వారపాలకుడు (Gate-keeper) అంతర్వంశికుడు (Palace controller) కారాగారాధిపతి (Superintendent of jails) అర్థసంచయకరుడు (ధనమును రాబట్టువాడు) (Revenue officer) కార్యనియోజకుడు (రాజకార్యములను వెల్లడించువాడు) ప్రాడ్వివాకుడు (న్యాయ విచారణకర్త) (judge) సేనానాయకుడు (సేనయందలి భటులకు జీత బిత్తెముల విచారించువాడు నగరాధ్యక్షకుడు (రాత్రికాలమున పట్టణమును రక్షించు కాఖకు అధికారి) కర్మాంతికుడు (ఉద్యోగులకు జీతములనిచ్చువాడు. (A/c general) సభ్యుడు (సభలను నిరుపద్రవముగ నడుపువాడు) ధర్మాధ్యక్షుడు (ఆస్తిపాస్తులందు వచ్చు తగాదాల తీర్చు న్యాయశాఖాధికారి) దండపాలుడు (జారచోరాదుల దండించువాడు) (Magistrate) దుర్గపాలుడు (కోటనుకాపాడువారికి పై అధికారి) రాష్ట్రాంతపాలుడు (సరిహద్దులను కాపాడువాడు)

ఈ పదునెనమండ్రు తీర్థులలో మువ్వరైన మంత్రి పురోహిత యువరాజులను విడచి తక్కిన సేనాపతి మొదలగువారివిషయమున గూఢచారులను ప్రయోగింతువా? మంత్రి, పురోహిత యువరాజులపై గూఢచారులక్కరలేదు. మిగిలిన పదునైదుమంది పైనను గూఢచారులుండవలెను. కాని ఆ గూఢచారులొకరినొకరు ఎరిగి యుండకూడదు. అట్లుంచితివా? రాజులకు కన్నులు గూఢచారులు. రాజానశ్చరచక్షుషాః

రాబడి ఎట్లున్నది? ఖర్చు ఆదాయమును మించియుండెనా? దేశకాలముల గు రైరుగకయే శత్రురాజ్యములపై ఒక్కమారుగా దండెత్తుచుంటివా? నీ రాజ్యమునందున్న బుద్ధి మంతులపై నీ పేవకులు నేరారోపణ గావింపగా నీవు వారి చరిత్రల పరిశీలింపకయే శిక్షించుచుంటివా? భరతా! నీరాజ్యమెట్లు నడచు చున్నది? ధర్మాత్ముడగు రాజునకు స్వర్గము కరతలామలకము - అని రాముడు భరతునిపై ప్రశ్నల వర్షమును కురిపించినాడు. విజయునకీ వర్షము నాడు భరతునిపై వనే కురిసిన వర్షముకాదు. ఈ ధర్మ మేఘము ప్రసవించ కళ్యాణమునకై కురియు వర్షము. ఈ వర్షము కురియనినాడు ప్రపంచమున దుర్భిక్షము తాండవమాడును.

దీనికి రామాయణమున కచ్చితస్వర్గయని పేరు. నేనిప్పుడు చెప్పినది ఆ వర్ష ఋతువునందలి వర్షబిందువులను మాత్రమే. సంహారముగ ఈ స్వర్గను వివరించుచో ఇదియొక గ్రంథమగును. రామాయణములోని ఈ రాజ్యాంగ విధానమును అర్థము చేసికొని నేటి మన ప్రజాస్వామ్యమును పరిశీలించుకొనుట దొడ్డబుద్ధి. ముందు కథకు పోడిము. భరతుని సమాధానము.

అన్నా! నాకు రాజధర్మమా? ధర్మయుతమగు రాజ్యములేని నాకు రాజధర్మము స్వర్గమునిచ్చునా? రఘునంశమున సమర్థుడగు జ్యేష్ఠుడండ కనిష్ఠుడు రాజెప్పు డయ్యెను? ధర్మము నాసట్ల విపరీతమైనది నేడు నీవు అయోధ్యకేతెంచి పట్టాభిషిక్తుడవగుచో నీవు చెప్పినది విజయగునని కంట తడిబెట్టి, తండ్రిగారు లోకాంతర గతులయ్యెనని తెలిపినాడు. తండ్రి లోకాంతర గమనమొక చిత్రముగ నడచినదని నాడు. తండ్రి ప్రాణముల వదలునప్పుడు చివ్వరి శ్వాసయు విన్నే స్మరించుచు, నీ మూర్తిపైననే చూపులు నిలువగా ఆయన బుద్ధి వృత్తియు ఇటునటు జనలేక నీవు దగ్గరలేని లోపమును తలచి తలచి కుంగిపోవుమ పితృపాదుల భౌతిక కాయమును వదలినది. అర్యా! తండ్రికి దహన సంస్కారములు మాచే నడుపబడియు అవి పితృమూర్తికి తృప్తి హేతువుకాదు. ప్రియుడివ్వని పిండదానముల పితరులు గ్రహింపరని పెద్దల వాక్యము. కావున నీవు తండ్రికి ఉదకదానాదికముల జరిపి ఋణ విముక్తుడవు కమ్మనినాడు.

ప్రియేణులుద త్తం హి పితృలోకేషురాఘవ

అక్షయ్యం భవతీత్యాహుః భవాంశ్చైవ పితృ ప్రియః

భరతుడిచ్చిన సమాధానమిది.

మనమొక్కమారు రామునిపై పునకు తిరుగుదము.

పితృపాదుల మరణవార్త రామునకు గొడ్డలిపెట్టయినది. అతడు మూర్ఛిల్లినాడు. మరల అతడు మూర్ఛనుండి లేవవలెనన్న శైత్యోపచారములవసరములై నవి. సీతా లక్ష్మణులు గావించిన శైత్యోపచారములచే రాముడు తెలివినొందినాడు. తన దురదృష్టమునకాతడు చింతించి, చింతించి, పెద్దపెట్టున ఏడ్చినాడు. తనను కన్న తండ్రి అంత్యక్రియలను నెరవేర్చు నోచుకొనని పుత్రుడనై తినన్నదే అతని బాధకు కారణము. రాముని మనసు నుండి ఇక ఆయోధ్య తొలగినది. తన వ్రతదీక్షసమాప్తి యైన తరువాత కూడ తానిక ఆయోధ్యకు వెళ్లుటలేదని తలచినాడు. రాజకార్యముల నిట్లు చేయుమని తన్ను శాసించు తండ్రి మరణించగా ఆ మహాకార్యమున తన్ను శాసించి నడుపువాడెవ్వడు? కావున నేనిక రాజ్యమును గై కొనను అను నిశ్చయమును బహిర్గతము గావించి శోకించినాడు. అదియే భరతుడు తన్నయోధ్యకువచ్చి, వట్టము గట్టుకొమ్మన్న కోర్కెకు సమాధానమైనది. అది భరతుడు భరింపలేని మాట. భరతునకా రాముని సమాధానము గోరుచుట్టుపై రోకలిపోటు కాగా అతడును బాధనొందెను. అంతలో రాముని చూపులు సీతపై బడినవి. సీతా! నీవు మామగారు లేనిదానివై తివని దురపిల్లినాడు. అటునుండి, లక్ష్మణునివైపు తిరిగి హా! లక్ష్మణా! నీవు తండ్రిలేనివాడవై తివని తలచి తలచి ఏడ్వగా సీతా లక్ష్మణులును ఆపుకొనలేని దుఃఖముతో రామునితో కలసినారు. కొద్దికాలము గడచినది. వారి దుఃఖము కొంచెము వెనుకకు తిరిగినగాని ముందు చేయడగు కర్తవ్యములు నెరవేరవు. రాము డిప్పుడు తండ్రికి పిండదానము గావించవలెను. తర్పణ చేయవలెను. అక్కడ రామునకు రాజాన్నములు లేవు. తాననుభవించునదే పితృదేవతల కర్పించుట. కావున రామచంద్రులు లక్ష్మణునిచే గారపిండిని తెప్పించి, మందాకినియందు స్నాన మాచరించి ఉదకాంజలాల నర్పించి, ఆ గారపిండితోడనే పిండ దానము గావించినాడు. అంతలో మందాకినీ నదీతీరమునందలి కృత్యము నెరవేరినది. తాత్కాలికమగు కర్మ కాండ ముగిసినది. పితృవియోగ దుఃఖము ప్రవాహమై మరల పొంగినది. భరత లక్ష్మణులున్న తన ఆశ్రమమున కేతేంచినాడు. తన బాహుద్వంద్వ మధ్యమున వారినిరికొంచుకొని ఏడ్వనారంభించినాడు. రాముడును వాడును కలసి ఏడ్చు ధ్వని తరంగములు పర్వతమునంతను వ్యాపించగా భరతుడు రామునికనుగొనెనని దూరము నందు పేనకు అర్థమైనది. అంతలో వారి వాహనములనక్కడనే యుంచి పేనయు, ప్రజానీకము గూడ చిత్రకూటాశ్రమమును చేరుకొనగా, వశిష్టమునీంద్రులతో కలి నడకను వచ్చుచున్న కౌసల్యా సుమిత్ర కైకేయీలు కొంచెము వెనుక చిక్కి వచ్చినారు.

అందరకును రాముని దర్శనమవ్వినది. రాముడును తల్లులను గురువులను కూడ దర్శించినాడు. సీతారామలక్ష్మణులు ముగ్గురును పూజ్యులకు వందనముల నర్పింపగా వారును ఆ మువ్వర కాశీస్సుల నందీంచినారు. మిగిలినవారి ఆదరాభిమానములను కూడ రాముడు చూరగొనకపోలేదు. అంతతో ఆ ఘట్టము ముగిసినది. తరువాతది భరతుడు రామున కందీంచిన విన్నపమును ఆతని విన్నపమునకు రాముడిచ్చిన సమాధానమును. ఇది యొక విలక్షణమగు ఘట్టము. సునంపన్నమగు పైతృక రాజ్యలక్ష్మీ తన్ను వరించగా భరతుడు కాదనును. భరతుడే తన పాదముల పైబడి ఈ సామ్రాజ్యము నీది అని వప్పచెప్పగా రాముడు కాదనును. వారి సౌదర్యము లోకవిలక్షణమై ధర్మబద్ధమై నాటికిని నేటికిని లోకాదర్శమై నడచును. ఈ ఘట్టమును మీరెట్లు వినవలెనో మీరే ఊహించుకొనుడు.

నాటి రాముని పర్ణశాలాభ్యంతర మిట్లున్నది.

వశిష్ట జాబాలాది మునులందరొకవంక కూర్చొనినారు. సుమంత్రాది మంత్రి సత్తములందరొకవంక యుండిరి. ప్రజానీకమంతయు అక్కడనే యుండి రాముని ముఖచంద్రమండల తర్కనమున కాహ్లాదము నొందుచుండిరి. అక్కడనే యుండిరి కౌసల్యా సుమిత్ర కై కేయిలు కూడ. అప్పుడట్లు ప్రకృతి మండలము చూపులు రామునిపై నిలువగా రామునిచూపులు భరతునిపై పుకు తిరిగినవి. భరతుని హృదయము రాముడెరుగనిది కాదు. ఆతడెందుకు జడదారియై నారచీరెల ధరించి వనవాసివలె నుండెనో రాముడూహించనిది కాదు. రాముడు దీర్ఘ దర్శి. రాముడింగితజ్ఞుడు. కాని భరతుని హృదయము బహిర్గతముకాక ఆతడెట్లు నిర్ణయించును ? అంతే కాదు. లక్ష్మణుని అనుమానమును కూడ రాముడు తీర్చదలచెనేమో ? భరతుని ముఖముననే అతని రాకను చెప్పించ దలచినాడు రామచంద్రుడు. ఇట్లు ప్రశ్నించినాడు లక్ష్మణుని ఎదుటనే.

భరతా ! నీవు చేయు రాజ్యమును వదలి జడదారియై ఇక్కడికేల వచ్చితివి ? అని.

రాముని ప్రశ్నకు భరతుడు వెంటనే సమాధానమివ్వ సమర్థుడు కాలేదు. కొంచెము తలవంచినాడు సిగ్గునొండి. రాముడు మరల తమ్ముని కొగిలించుకొని ఋజుగించి అడిగినాడు. భరతుడు సరాసరి సమాధాన మివ్వలేదు. ఆతడు దోసిలియొగ్గి వినమ్రుడై చాసుడయ్యె. తన బాధను విన్నవించుకొనుచు సమాధాన మిచ్చినాడు.

భరతుని విన్నపములోని సారమిది.

భరతుని దృక్పథమున దశరథుడు దోషి. కైకయు దోషియే వారిద్దరి దోషములును తన కనుబొంధమై తాను దేశాంతరమునందున్న సమయమున తన్నంటినవి. ఇప్పుడా బురదను తాను కడుగుకొని శుద్ధుడు కావలెను. ఇది భరతునికి పరేచ్ఛా ప్రార్థనమైనది. పాపమాతడు కోరుకొన్నది కాదు. ఇప్పుడు తానాచరించిన పాపము కాదు. ఒకరివలన సంక్రమించిన దోషము. దానిని భగవదనుగ్రహమను విశుద్ధ జలములచే కడుగుకొనదలచినాడు. జీవుడు శరణాగతినిల్లే చేయవలెను. కొందరు పాపోహం, పాపకర్మాహం, అనుట తగదని, పుణ్యోహం, పుణ్య కర్మాహం అని చెప్పుకొనవలెనందురు. అది చెప్పవారి అజ్ఞానము, లేక అహంకారము, జీవుడు శరణాగతినిల్లే చెప్పుకొనవలెను. పాపములతి సూక్ష్మములు. జీవుని స్థూలదృష్టి తాను చేసిన పాపములను కనుగొనజాలదు. కావున భగవంతుని వద్ద, “పాపోహం” అని చెప్పుకొని, “త్రాహిమాం కృపయాదేవ” అనవలెను. కథకు వత్తము.

రామా! నేను లేని సమయమున తండ్రి త్రీ వాక్య ప్రేరితులై నిన్ను అరణ్యములకు పంపి, ఆ దుష్కృత్య ఫలమునే ఆతడనుభవించినాడు. నా తల్లియు ఆమె కోరిన ఫలము ననుభవించక వై ధవ్య ఫలము నందుకొన్నది. ఆమెకిది చాలదు. ఆమెకు లోకాంతరమున ఘోరాతి ఘోర నరకపాతమున్నది తప్పదు. కావున నీవు దేవేంద్రునివలె ఇక్ష్వాకు సామ్రాజ్య పీఠము నలంకరింపుమని ప్రార్థించుచు ఈ సోదరుని, ఈ శిష్యుని, ఈ దాసుని కరుణింపుమని కన్నీటి ధారల కార్చుచు రాముని పాదారవిందములపై శిరమును మోపినాడు. ఇది భరతుని అభ్యర్థనము.

భ్రాతుశ్శిష్యస్య దాసస్య ప్రసాదం కర్తుమర్హసి.

ఇక రామునివైపు తిరుగుదము.

రాముడు భరతునికి సమాధాన మందించుటయందు పురుషోత్తముడై రెండు గుణముల ప్రదర్శించినాడు. ఒకటి ఔదార్యము, రెండు వ్రతదీక్ష. అతని వ్రతదీక్ష లోనిదే త్యాగశీలత. అతని సమాధాన సంగ్రహమిది.

రాముడు భరతుడారోపించిన ముగ్గురను దోషులు కారని నిరూపించినాడు. అందు మొట్టమొదటగనే భరతా! నీ యందణుమాత్రమైన దోషము కూడ లేదని అతని విశుద్ధ హృదయమును తెలుపుచు తన హృదయమును స్పష్టపరచినాడు. తరువాత దశరథుడు దోషి కాడని నిరూపించి, తానిపుడు రాజ్యాభిషిక్తుడగుటకు

శాసనాతిక్రమమని నిరూపించినాడు. అట్టి పాపమును నేను చేయనని తేల్చినాడు. భరతుని గురించి రాముడు చెప్పినదాని ప్రమాణ వాక్యమిది.

“న దోషం త్వయిపశ్యామి సూక్ష్మమవ్యరిసూదన.”

భరతా ! నీయందు సూక్ష్మాతిసూక్ష్మమగు దోషము కూడ లేదని నిరాఘాటముగ ఉద్ఘాటించినాడు. ఈ కార్యమున నీవు కూడ కర్తవ్యై యుంటివేమో నను అనుమానము నాకావంతయు లేదని చెప్పి భరతుని హృదయమున గుచ్చుకొనియున్న సంశయ కంటకమును తొలగించినాడు. తరువాతి విషయమేమి ? దశరథుడు దోషి యనియు, కైక దోషురాలనియు, భరతు డుద్ఘాటించిన ఉద్ఘాటనము. దానిని గురించి రాముడు విప్పిచెప్పుచు భరతుని సంస్కరించినాడు. ముందు కైక నిర్దోషురాలనినాడు. భరతా ! నీవజ్ఞానముచే తల్లిని నిందించుచుంటివిగాని జ్ఞానము కలిగి కాదనినాడు. ఇక్కడ రాముని వాక్యమిది.

“న చాపి జననీం బాల్యా త్వం విగర్హితు మర్హసి॥”

ఈ ఘట్టమున గీత నొక్కమారు స్మరింపుడు. అర్జునుడు ఈ జ్ఞాతులనందరిని చంపిన పాపమును నేను చేయననెను. అప్పుడు శ్రీకృష్ణులు అర్జునా ! నీవు ప్రాజ్ఞునివలె మాట్లాడుచుంటివే గాని, నీవు ప్రాజ్ఞుడవు కావనెను. “ప్రజ్ఞా వాదాంశ్చ భాషసే” అతడితడే. అనగా ఆ కృష్ణుడి రాముడే.

భరతుని రాముడిక్కడ బాల్యముచే కైకను నిందించు చుంటివని స్పష్టముగ చెప్పి, నీవింత అజ్ఞానయుతముగ మాట్లాడతగవని శాసించినాడు. ఇదియే రాముని లోని ఔదార్యము. తనను అరణ్యమునకు పంపిన కైకయందాతడు దోషమును చూడలేదు. ఆమెను నిందించుట కాతడు ఇష్టపడలేదు. తరువాతది దశరథుని విషయము. అతడెట్లు దోషి కాలేదో చెప్పి, తనకు పట్టము కట్టుకొనుటకును, భరతుడు కట్టుటకును అధికారము లేకపోవుటను నిరూపించినాడు. దశరథుడెట్లు దోషి కాడు ? అను ప్రశ్నకు సమాధాన మిది.

కామకారో మహాప్రాజ్ఞ గురూణాం సర్వదానఘ

ఉపపన్నేషు దారేషు పుత్రేషు చ విదీయతే,

వయమస్య యథాలోకే సంఖ్యాతాస్సౌమ్య సాదుభిః

భార్యాః పుత్రాశ్చ శిష్యాశ్చత్వ మను జ్ఞాతు మర్హసి॥

భరతా ! దశరథుడు ఆచరించిన ఈ కార్యము లోకమున పెద్ద లేవ్వరును ఆచరించనిది కాదు. తనకు అనుగుణ్యముగ చరించు భార్యాపుత్రులయెడ తాము స్వతంత్రించు ప్రవర్తించ వచ్చును. భార్యాపుత్రులును శిష్యులును పురుషు ననుసరించుటను బుద్ధిమంతులు మన్నింతురు. కావున మనతండ్రి నన్నరణ్యము నందుండు మనియు, నిన్ను రాజ్యము చేయుమనియు శాసించగా ఆ శాసనమును మన మనుసరించవలెనే గాని కాదనుటెట్లు ? తండ్రి ననుసరింప వలెను- తండ్రివంటిదే తల్లి గూడ. భరతా ! తల్లిని నిందించక తండ్రి అధికారమును కాదనక నీవు రాజ్యమును చేయుము. నేనీ వనవాసమును చేయుదు ననినాడు. మాతా-పితరుల ఆజ్ఞను కాదని మార్చుటకు నీకును నాకును అధికారము లేదనినాడు. అజ్ఞాపించిన తండ్రి స్వర్గమునకేగగా ఆయన శాసనమును తిరస్కరించుటకు నీకును నాకును అధికారము లేదని రాముడు స్పష్టపరచినాడు. దశరథుని విబుధాధిపో పమః దేవేంద్రునివంటివాడని ఆయన నిర్దోషి యని భరతునకు తెలిపినాడు. ఇది కాదన్న సర్వ లోకేశ్వరత్వము కూడ నాకక్కరలేదనినాడు.

“పిత్రాదత్తం యథాభాగం ఉపాభోక్తుం త్వ మ్స్వర్గసి
చతుర్దశ సమాస్సౌమ్య దండకారణ్య మాశ్రితః
ఉపభోక్త్యేత్వహం దత్తం భాగం పిత్రా మహాత్మనా”
“యదబ్రవీన్మాం నరలోక సత్కృతః
పితామహాత్మా విబుధాధిపోపమః”
తదేవ మద్యే పరమాత్మనో హితం
న సర్వలోకేశ్వర భావమప్యహం॥

భరతునకు తేలిన సర్వపసానమేమి ? రాముడు అయోధ్యకు రాననుట తేలినది. నీవే రాజ్యమును చేకూనుమనుట తేలినది. అంతతో అనాటి సంభాషణము ముగిసినది. ఆ రాత్రి యంతయు శోకమయమై గడచినది.

అది ప్రాతఃకాలము. రామాదులు మందాకినీ నదీయందు స్నాన మాచరించి, సంధ్యాద్యనుష్ఠానముల నిర్వర్తించినారు. వశిష్ఠాది మునీంద్రులును, సుమంత్రాది మంత్రిసత్తములును ప్రశాసకము గూడ రాముని ప్రక్క చేరినది. ఆ సభాస్థలి ప్రశాంతమై యున్నది. ఎవ్వరును ఎవ్వరితోగూడ పలుకక కూర్చొనినారు. రామునకిక మాట్లాడవలసిన పని ఏమియును లేదు. అతడు భరతున కివ్వదగిన సమాధానము

లేక సందేశము నమాప్తమైనది. కాని భరతుని సమన్య భరతుని దృక్పథమున పరిష్కరింపబడలేదు. కావున ఇప్పుడు పెదవి విప్పదగినవాడు భరతుడే. రెండవ రోజున భరతుడే మాటాడ ప్రారంభించినాడు.

భరతుని సంభాషణమీ ఘట్టమున మృదుమదుర ఫణితో శాస్త్రీయసిద్ధాంతములతో తర్కయక్తులతో చక్కగ నడచినది.

ఒక్కమారు మనము నిన్న రాముడు చెప్పిన దానియందలి సారమును న్యరించి, భరతుడెట్లు ఆయన విషయము ననుసరించెనో చూతము. నిన్న రాముని నిర్ణయమేమి ? తన కిష్టమగు దాదాపుత్రాదుల కోర్కెల తీర్పుట మహనీయులగు సాధులు ఒప్పుకొన్న మాట కావున దళరదుడు విద్వలమైన మనల శాసించుట యుక్తము కాకపోదని తేల్చి, ఆయన శాసనమును మన మనుసరింపవలె నవినాడు.

రాముడు చెప్పినది యుక్తము కాకపోదు. శాస్త్ర సమ్మతము కూడ. కాని అందొక సూక్ష్మమగు రోపము భరతుడెరుగనికాదు. “రాముడు” ఉపపన్నేషు దారేషు అనిగదా అనెను ? అనగా తనకిష్టమగు భార్యలని అర్థము. ప్రస్తుత సందర్భ ముదీకాదు. కైక ఇష్టురాలై లేదు దళరదునకు. దళరదుడిష్టముతో రామునరణ్యమున కంపి భరతునకు రాజ్యమివ్వలేదు. కైకేయి నిర్బంధముచే విభాగించిన విభాగమిది. కావున రాముడు చెప్పినట్లు విత్పశాసనము ననుసరించి తీరవలెనని ఎక్కడున్నది. దానిని మార్పుట కవకాశమున్నది. ఈ విషయము నాధారముగా గొని భరతుడు మాట్లాడ ప్రారంభించినాడు.

రామా ! నా తల్లి నాకిచ్చిన ఈ రాజ్యమును నా తల్లిని ఒప్పించి నీకివ్వ వచ్చిన నన్ననుగ్రహింపుమని కోరినాడు.

“సాంత్వితా మామికా మాతా దత్తం రాజ్య మిదం మమ

తద్దదామి తవై వాహం భుంక్ష్వ రాజ్య మకంటకం॥”

ఇప్పుడు భరతుడు తేల్చినదేమి ? ఈ రాజ్యమును నీవే నీది యని నిర్ణయించితివి గావున నేను నీకివ్వదలచి యిచ్చుచుంటిని గావున నీవీ రాజ్యమును పరిగ్రహింపు మనినాడు. చక్కగ చెప్పినాడు భరతుడు. తాను పాలింపక తానెందుకీ రాజ్యమును ఇచ్చుచుండెనో రామునకు కారణమును ప్రతిపాదించవలెను గదా ? ప్రతిపాదించినాడు.

మహావేదాంబు వేగేన భిన్న ప్నేతుర్జలాగమే

దురావారం త్వదన్యేన రాజ్యఖండ మిదంమహాత్.

తానీ రాజ్యమును భరించలేడట. ఎట్లు? పొరలివచ్చు ప్రవాహవేగమునకు కట్టతెగగా ఆ ప్రవాహ వేగమును ఆపలేనట్లు తానీ రాజ్యమును భరింపజాలడట. ఈ రాజ్యపాలనకు తాను సమర్థుడు కాడట. అశ్వవేగమును గార్తభమును సరించలే నట్లట. రాముడు గుర్రమట. తాను గార్తభమట. గరుత్మంతుని ఇతర పక్షులను సరించుట వంటిదట తానీ రాజ్యమును భరించుట. రామా! నీవు గరుత్మంతుడవు నేనొక సామాన్యజాతి పక్షిని. నీవు రాజ్యమును పాలించుటకును, నేను రాజ్యమును పాలించుటకును సంబంధమేమున్నది? అనిరాడు. కాని రాముని ముఖ మండలమున మార్పురాలేదు. చివ్వరకు ప్రజలుకూడ నీన్నే కోరుచుండిరి రామా! యని ప్రార్థించినాడు. ప్రజలను రాముని ప్రత్యేకముగ కోరినారు. రాముడు మార లేదు. భరతుని శోకవేగ మరికట్టుటకు తత్వోపదేశము చేసినాడు. ఆ ఉపదేశ సారమిది.

భరతా! జీవుడు అస్వతంత్రుడు. దైవప్రేరితుడై నడువవలెను. ఈ జగత్తు నకు రాకపోకలు స్వభావము. మానవుడెప్పుడైనను అనిత్యతయే స్వభావమగు ఈ జగత్తును స్థిరమనుకొనరాదు. అదియే దుఃఖకారణము.

అజ్ఞానయుతమగు అంతరాత్మ విషయ సుఖములకు గురియై రాత్రికాలము నందనుభవింపదగు భోగములను దలచి సూర్యుని అస్తమయమున కొనండించును. పగటి సుఖములను తలచుకొని సూర్యోదయమునకు సంతసించును. కాల పురుషుడు తన ఆయుర్దాయమును సూర్యోదయ సూర్యాస్తమయములతో ఆపహరించుచుండె నని ఎరుగడు. జీవుడు తన మనస్సును తత్వశాస్త్రము వైపుకు త్రిప్పుకొని ఆలోచించుట చాల అవసరము. తనను గురించిన ఆలోచనయే మానవుని కృతార్థుని గావించును, బాహ్యములగు సుఖదుఃఖములకు నిత్యత్వము లేదు. వేదాంతముల వైపు తిరుగుటకు మనకింకను వార్ధక్యము రాలేదని అనుకొనకూడదు. ఆయుర్పా గ్యము జీవజీవమునకు జీజీంచుచుండను. దైవప్రేరితములై వచ్చిన సుఖ దుఃఖ ములను ధీరుడై అనుభవించవలెను. నేనరణ్యమున నిట్లుంటిననిగాని నీ నెత్తిన రాజ్యభారము పడినది దీనిని నేనెట్లు మోయుదుననిగాని విచారించవద్దు. ఇదంతయు కాలతంత్రము. నన్ను గురించిన దుఃఖమును వీడి, నీకు రాదగిన ధీరత్వమును

గురించి నాకి శోకమేలవచ్చినదని శోకించి, శోకకారణమును గుర్తెరిగి నీవాత్మోద్ధరణమును గావించుకొనుమనినాడు.

“అత్మానమనుశోచత్వం కిమన్యమనుశోచసి

అయుస్తే హీయతే యన్య స్థితన్యచ గతన్యచ.”

ఇది మనకు రాముడందించిన దీవ్యసందేశము. అనతారములిందుకే. కృష్ణానతారమునందిచ్చిన గీతాశాస్త్ర సందేశమిదియే.

“ఉద్ధరేతాత్మనాత్మానం అత్మాన మవసాదయేత్

ఆత్మైవహ్యాత్మనో బిందు రాత్మైవ విపురాత్మనః”

ఇక్కడ అత్మను ఉద్ధరించుకొనుటకు అత్మనే వాడుకొనవలెనని చెప్పినారు. అనగా మనస్సునే ఇక్కడ ఆత్మపదముతో చెప్పినారు. మనస్సు మనకు బిందువు. మనస్సే శత్రువు. మన మనస్సును మోక్ష పురుషార్థము వైపుకు త్రిప్పుచో అది మనకు బిందువగును. ప్రపంచాభిముఖమును గావించునో అది మనకు శత్రువై నుఖదుఃఖరూప సంసారగర్తమున పడవేయును. మోక్ష పురుషార్థ విచారణకు శాస్త్ర మాధారము కావలెను. అనగా వేదములను ప్రమాణముగా గ్రహించిన మతాచార్యులనే అనుసరించుట ముఖ్యము. ఇది రాముని ఉపదేశ సారము. ముందుకు పోదము.

ధర్మాత్ముడగు భరతుడు ధర్మమూర్తియగు రాముని తత్వబోధనంతను వినినాడు. భరతుని కిప్పుడు కావలసినది రాముడయోధ్యకు వచ్చి పట్టాభిషిక్తుడగుటగాని రాముని చెప్పు వేదాంతము కాదు. భరతుడు చక్కని సమాధానమిచ్చినాడు.

రామా ! నీవలె తత్వవేత్త లెందరుందురు ? నీకు నీవే సాటియని రాముని గుణవర్ణనము చేసి తన విన్నపమును మాత్రము తాను వదలక, రాముని తత్వోపదేశమును గురించి చక్కని సమాధానమిచ్చినాడు. భరతుని సమాధానము కేవల తర్కయుతము కాదు. వేద సమ్మతము. తర్కము వేదశాస్త్ర బద్ధమై యుండవలెనని బోధించుటే సనాతన వైదికాచార్యుల ఉపదేశము. జగద్గురువులగు ఆదిశంకరులు, శ్రుతి మత స్కర్తౌను సందీక్షుతాం॥ అని శాసించినారు.

భరతుని సమాధాన సంగ్రహమిది,

వేదము రెండు విధములగు ధర్మములను పదేశించినది. ఒకటి ప్రవృత్తి ధర్మము రెండు నివృత్తి ధర్మము. ప్రవృత్తి ధర్మమున బ్రహ్మచర్య, గృహస్థ, వానప్రస్థా శ్రమములందు నడువదగు ధర్మము. నివృత్తి ధర్మమున సన్యాస ధర్మము. బ్రహ్మచర్యమున ఆయా శ్రమ ధర్మముల పాటించి, గురుకులమునందుండి వేద వేదాంగముల నభ్యసించవలెను. గార్హస్థ్యమున తన వర్ణమునకు తగిన కన్యను పెండ్లియాడి గార్హస్థ్య ధర్మమును నడుపవలెను. అంతతో విషయ సుఖభోగము లనిత్యములని వైరాగ్యముదయించగా ఆ వైరాగ్యము నాధారముగా గొని వనమున కేగి వానప్రస్థుడు కావలెను. అపేకేవల మోక్షైకసాధనము. గార్హస్థ్యము ధర్మార్థకామములను త్రివర్గములకు నిలయము. మోక్షమునుగూడ ఈ గార్హస్థ్యము నందుండి సామాన్య ధర్మమునగాక విశేష ధర్మము నాశ్రయించి సంపాదించ వచ్చును. అప్పుడీ గృహమునే వనము గావించుకొని వనమునందువలె చరింపదగు సామర్థ్యమును సంపాదించుకొనవలెను. ఈచతుర్విధ పురుషార్థములను శ్రుతిస్మృతులు ప్రతిపాదించినవి. వీటిని ఆధారముగా గొనియే రాముడు భరతునితో మాట్లాడుటయు, భరతుడు రామునితో మాట్లాడుటయు జరుగుచున్నది. ఇదీ నా అభిప్రాయము ఇదీ నా అభిప్రాయమును నడి మాత్రము ఇద్దరును వక్కాణించరు. ముఖ్యముగ మీరు గమనింపదగినది విషయమే. ఇప్పుడు భరతుడు చెప్పిన సమాధానమును వినుడు. ఇందు సమాధానమును శరణాగతియుకూడ ఇమిడియున్నది.

రామా ! శాస్త్రములు చెప్పిన ఆశ్రమధర్మముల ననుసరించువో గార్హస్థ్యము ఆత్యంత శ్రేష్ఠము. ఇదీ ధర్మశాస్త్రవేత్తల సమయము (ప్రతిజ్ఞ) ధర్మజ్ఞుడవగు నీవెట్లు ఈ ధర్మమును వదులుదువు ?

“చతుర్థా మాశ్రమాణాంహి గార్హస్థ్యం శ్రేష్ఠమాశ్రమం
ప్రాహుర్ధర్మజ్ఞః ధర్మజ్ఞాః తంకథం త్యక్తుమర్హసి ?

అని ముందు వనవాస జీవితమిప్పుడు మీరు చరించుట ధర్మశాస్త్ర సిద్ధము కాదనినాడు. కాక క్షత్రియుని ముఖ్యధర్మము రాజ్యపాలనము. జడదారివై అరణ్యమునందుండుట ధర్మముకాదుగదా ? గార్హస్థ్యము నందుండి, సుఖభోగముల ననుభవించుచు పుణ్యసంపాదనను చేయదగు మార్గమును వదిలి, ప్రజలను పునీతుల గావింపదగు బాధ్యత రాజుయందుండగా మీరీ ధర్మము నాశ్రయించుట యుక్తము కాదు రామచంద్రా !

ఇదీ ఇట్లుండ పుత్రశబ్దమునకు పున్నామమను నరకమునుండి పితరుల నుద్దరించుటయని అర్థము అట్టి నీవు తండ్రి ఆవరించిన ఈసోషము నుండి తండ్రి నుద్దరించక యుండుట ధర్మశాస్త్ర సిద్ధముకూడ కాదుగదా? తల్లి దండ్రు లిద్దరును కలసి చేసిన ఈ పాపమును వారికి తొలగించి, ప్రజలను రక్షించు పుణ్యమును కట్టుకొని నన్నును ఉద్దరించుటకై అయోధ్యకు రావగి యుంటివని సమాధానపూర్వకముగ రాముని అర్థించినాడు.

“శిరసాత్వ భియావే హంకురుష్వ కరుణా మయి.

బాంధవేషువ సర్వేషు భూతేష్వి న మహేశ్వరః”

నాయందు కరుణ చూపుచునినాడు. బాంధవులందరి యందును కరుణను చూపుమని మహేశ్వరునకు పోల్చినాడు రాముని మనసు కరగలేదు. అతని ప్రతిజ్ఞ నాతడు వదలలేదు. ప్రజల కన్నులనుండి అశ్రుకణములు రాలినవి. అందు సంతోష మొక భాగముకాగా దుఃఖమొకభాగమును పంపికొన్నది. ఆ రాముని ప్రతదీక్షకు వారాశ్చర్య చకితులై అనంద భాష్యములు రాల్చుచు రామునియొక్క రానందుకు దుఃఖభాగులు కాక తప్పలేదు. వారందఱును తల్లులను కూడ భరతుని ప్రశంసించి రాముని రమ్మని యాచించినారు. మరి భరతుని మాటలకు సమాధాన మేమని ఇచ్చెను? రాముడు కైకేయీ దళరదుల శార్యమును తప్పని ఒప్పుకొనడు. కావున ఒక చక్కని సమాధానము నిచ్చినారు.

భరతా! ఈ రాజ్యము నీకు తల్లి ఇప్పుడు ఇచ్చినదికాదు. నీకు జన్మహక్తై గ్గయున్నది. నీ తల్లి ని వివాహమాడునప్పుడే తండ్రిగారు ఆమెయందు జన్మించు పుత్రునకు రాజ్యము నిచ్చెదనని నీ మాతామహునితో ప్రతిజ్ఞనుచేసి, వివాహమాడినాడు. కావున రాజ్యము నీదికాని నాది కాదనినాడు. అదీ యట్లుండ కైకేయి దేవాసుర సంగ్రామమున మన తండ్రిని రక్షించి ఆయన సంతోషముతోడ యిచ్చిన రెండు వరములనే అప్పుడు కోరుకొనక ఇప్పుడు నా అరణ్యవాసమును, నీ రాజ్యప్రాప్తియు కోరినది. ఆ వరముల రెంటిని రాజగు దళరదుడిచ్చి, నన్నరణ్యమున కేగుమని ఆజ్ఞాపించగా వచ్చితినిగాని నేను గార్హస్థ్యమును చరింపక వనవాసినగుటకు రాలేదు. తండ్రి సత్యవాదియై వరముల నివ్వగా అతని సత్యమును ప్రతిష్ఠనైయుట పుత్ర ధర్మముకావున నీవును నేనును ఆయన సత్యవ్రతమును భంగపరచ కూడదు. భరతా! నీ వయోధ్యకు టోయి, రాజచ్ఛత్రము క్రింద నిలచి, ప్రజలను పాలించి,

తండ్రిగారిని ధన్యులగావింపగా నేను ఈ యరణ్యమున వసించి, చెట్లనీడల ననుభవించుచు మృగరాజులకు రాజునై చరించి తండ్రిగారి సత్యవ్రతిజ్ఞుని సార్థక్యము కావించెదను. నీకు శత్రుఘ్నుడు సహా యుముగాగా నాకు లక్ష్మణుని సాయమున్నది. కావున విషాదమును వదిలి మన కర్తవ్యమిదియని నీవయోధ్యకేగుము. నేను అరణ్యముల ప్రవేశించెదననినాడు.

రాముడిప్పు దేమని తేల్చెను? కైకేయీ దళరదులు దోషులని భరతుని వాదమును రాముడొప్పుకొనలేదు. తాను గార్హస్థ్య ధర్మమును వదలుటను భరతుడు నిషేధించగా నేను గార్హస్థ్యమును వదిలి వనస్థుడను కాలేదని తేల్చి, తండ్రి సత్యపాశబద్ధుడై కైకేయికిచ్చిన వరములను నేనును నీవును గూడ ఒప్పుకొనవలసినదేనని స్పష్టపరచినారు. పర్యవసానముగ మనము నలుగురముకలసి తండ్రిని సత్యవ్రతుని గావింపుట పుత్రధర్మమని ఖండితముగా చెప్పినాడు. భరతుని కోరిక నెరవేరలేదు వచ్చినవారిలో జాబాలియహర్షి చక్కనివక్త. రాముడయోధ్యకు వచ్చుటకు అతడొక మహా ప్రయత్నమును చేసినాడు.

రాముడింతవరకు చెప్పినదేమి? తండ్రికి స్వర్గమును కల్పించవలెనన్న అతని సత్యవ్రతుని దేయవలెనని ఇదీ వేదవాదము. ఇదీ విశ్వాసముపై ఆధారపడియున్న సిద్ధాంతము.

జాబాలి ఒక వాదమునుచెప్పి, రాముని రాజ్యమును గ్రహించమనినాడు. జాబాలి చెప్పిన ప్రబోధమిది.

సృష్టి అండమున తెలివిగల వర్గమెకటియు, తెలివితక్కువవర్గ మొకటియు మానవ సమాజమునందున్నదని జాబాలివాదము. ఆ తెలివితక్కువ మానవసమాజమును తెలివిగల సమాజము స్వర్గమున్నదని ఈ లోకమున చచ్చినవారు స్వర్గ లోకము నరకలోకముల కేగుదురనియు, తెలివితక్కువ వారిని నమ్మించుటకు గ్రంథములను వ్రాసి నీరివలన జీవనము చేయుదురనియు అతడు నిర్ణయించినాడు.

వేదశాస్త్రము లనునవి మానవకల్పితములుగాగా అవి స్వయంభువములు బ్రహ్మ ముఖమునుండి వెడలివచ్చినవని అమాయకులను నమ్మించగా పాపము అమాయకులు కంటికి కనబడవి స్వర్గనరకములను నమ్మి దాన ధర్మములను పేరను, సత్య శ్రాద్ధములను పేరను ధనవ్యయమును చేసుకొనుచుండిరేగాని అంతకంటే

వేరేమియు లేదనినాడు. మానవ సమాజమంతయు ఒక్క-పైముండ కొందరగ్ర వర్ణమున పుట్టిరనియు మరికొందరు నిమ్మజాతులై పుట్టిరనియు, నిమ్మజాతులు అగ్రవర్ణములకాకు పట్టుకొని వారి సేవచేసినగాని వారికి స్వర్ణము రాదనియు నమ్మించి తమ గౌరవములను పెంచుకొనిరేగాని వర్ణములనునవి సృష్టిలోనివికావని నిర్ణయించినాడు. తండ్రి సత్యవ్రతమును కొడుకు నిలబెట్టుటయను సిద్ధాంతము అమాయక సిద్ధాంతముగాని తెలివిగల సిద్ధాంతము కాదనినాడు. తండ్రియను పేరు గలవాడెప్పుడో భస్మమయ్యెనుగదా? ఇంక ఆత్మ ఎక్కడున్నది. నాలుగు భూతముల సమ్మేళనమే సృష్టి. భూతములు భూతములలో కలవగా ఆత్మ ఎక్కడున్నది? దేహమే ఆత్మ. దేహమునకంటె వేరుగ ఆత్మ ఉన్నచో మనకెందుకు కనబడదు? కావున పురుషుని శుక్లమును, త్రిమొక్క శోణితమును కలవగా సంతానము కలుగుట స్వభావమైయుండ కర్మను ఈశ్వరుని కల్పించి పుణ్యపాపములున్నవని ఆ మేధావులు అబ్బిప్రజ్ఞ కలవారలని నమ్మించుచుండగా తెలివిగలవాడవై న నీవుకూడ ఇట్లు తండ్రిని సత్యవ్రతుని చేయుటకు రాజ్యమును వదలుట యుక్తముకాదని ప్రబోధించినాడు. ఇది జాబాలి ప్రబోధము. దీనినే నాస్తిక వాదమందురు. లేక బౌద్ధవాద మందురు. చార్వాకమనికూడ దీనికి పేరు.

ఈ వాదము లీనాటివేకావు వినాడును కలవాదములే. జాబాలి క్రొత్త వాదమును చెప్పలేదు. బృహస్పతి ఒకప్పుడు రాక్షసులను నాశము చేయుటకీ వాదమును చెప్పినాడు. దీనికి విరోధన విద్వాంతమని కూడ పేరు. చార్వాకబౌద్ధములు కొద్ది తారతమ్యములు గల వాదములు. ఆయిద్దరును వేదములనొప్పుకొనరు. వినుటకు సుందరముగనుండు వాదమునకు చార్వాకవాదమని పేరు. విజ్ఞానమే ఆత్మయను వాదమునకు బౌద్ధమని పేరు. చార్వాకమునకు ప్రత్యక్షమొక్కటే ప్రమాణముకాగా బౌద్ధము అనుమాన ప్రమాణమును కూడ తీసికొన్నది. రాముడిప్పుడేసిద్ధాంతములోని వాదనునది ప్రశ్న. ఇక్కడ రాముడు కన్నుల నెర్రచేసి, జాబాలిని నిన్ను నాతండ్రి ఈ రాజ్యము నందుంచినందుకు తండ్రిని నిందించుచున్నాను గాని నిన్ను నిందించుటలేదని జాబాలివాదమును ఖండించినాడుగాని అతనిని అనుసరించలేదు. అంతలో రాముడూరుకొనలేదు. వేదములను ప్రమాణము గావించి కర్మను సిద్ధాంతీకరించి, ఈ సూర్యచంద్ర గ్రహాది మండలములన్నియు కర్మ విశేషముచేతనే నిలిచియుండగా నాకీ నాస్తికవాదమును చెప్పుచుంటివా? అని జాబాలిని ఖండించి నాడు. పితృలోకములున్నవని నమ్మవలెననినాడు. పూర్వకర్మలేకున్న ఈ సృష్టి

భిన్నత్వమునకు సమాధాన మేమున్నది? ఒకేతల్లిదండ్రులకు సంతానములోనిభిన్నత్వ మెట్లు వచ్చుచున్నది? ఒకడు రూపసియగుట వేరొకడు కురూపియగుట ఎట్లు కలుగుచున్నది? శుక్లశోణిత సంయోగ మొక్కతే సంతానము పుట్టుటకు కారణమగుచో అనిరెండును కలసినప్పుడెల్ల ఎందుకు సంతానము కలుగుటలేదు? కన్నులకు కనబడినదానినే నమ్ముచో ఈతడు వీనిపుత్రుడని నిర్ణయమెట్లు కుదురును? ఇట్టివెన్నియో అసందర్భములు బౌద్ధ చార్వాకసిద్ధాంతము లందుండుటచే “యథాహి చోరస్సతథాహిబుద్ధః” అని జాబాలిని చివాట్లు పెట్టినాడు. తల్లిదండ్రులనువారు భస్మమైపోగా ఈ రాజ్యము పైతృకమైతైనది? కావున చార్వాక బౌద్ధములు రామ రాజ్యములోనివికావు రామరాజ్యము వాటికి వ్యతిరేకము. తరువాత కథ ఏమి?

చివరకు జాబాలి నాసిద్ధాంతమదీకాదు రామచంద్రా! నేనెత్తినను నిన్ను అయోధ్యకు మరలించవలెనని చెప్పితినిని చెప్పుకొనగా వశిష్ట మునీంద్రులును జాబాలి నాస్తికుడు కాదని వాక్రువ్వగా రాముడు శాంతించినాడు. ఇంతతో జాబాలి భాగము ముగిసినది. భరతునికి జాబాలి వాదము సహాయము కాలేదు. వశిష్టమునీం ద్రులు గురువునగు నామాటను వినుమని రామునికి చెప్పినారు. రాముడు ఒప్పు లేదు. భరతుడు రామునెట్లు ఒప్పించుట? అని ఆలోచించినాడు. అతని అంతరాత్మ భరతునకొక మాటచెప్పినది. ఇది బాగున్నదనుకొనినాడు. ఏమది? రాముడు అయోధ్యకు వచ్చువరకును అహారమును వర్జించి బ్రాహ్మణునివలె ఒకవైపు తిరిగి దర్బలపై పడుండునట, అట్టి నిర్ణయమునకు వచ్చినాడు. సుమంత్రుని పిలిచి దర్బాసనమును పరచమనినాడు రాముని పర్ణ శాల ముందుగనే. సుమంత్రు డుపేక్ష చేయగా భరతుడు తానే స్వయముగ దర్బాసనమును పరచినాడు.

రాముడు రాజర్షి. రాజర్షియేకాదు. వారియందగ్రగణ్యుడు. వాల్మీకి ఇక్కడ రాజర్షి సత్తమః అని రామునికి వాడినారు. రాముడు భరతునివంక తిరిగి, భరతా! అప్పునిచ్చిన బ్రాహ్మణుడు తన అప్పును రాబట్టుకొనుటకై అప్పుతీసికొనిన వాని వాకిట ఒకప్రక్కనే పరుండి, ఇటునటు పొరలక పండుకొనును. నీకు నేనేమి అసకారము చేసితినిని నీవీపని చేయతలపెట్టితివి? ఈ కార్యము బ్రాహ్మణునకు తగునుగాని కిరీటమును ధరించు క్షత్రియునకు ధర్మముకాదు లేలేమ్మనిచెప్పి, నీవు స్వధర్మమును వదలి పరధర్మము నాశ్రయించితివి గావున ఆచమించి, నన్ను తాకుము అనినాడు. వింటిరా? రాముని వర్ణధర్మ నిర్వహణను గురించి? భరతు డట్లే చేసి నిర్దోషియయ్యే రామునితో మాట్లాడినాడు.

ధర్మశాస్త్రములలో ఒకరు ఆచరించవలసిన వ్రతదీక్షను వారికి బదులు మరీ యొక రాచరించవచ్చునని యున్నది. దానిని ఆధారముగా గొని భరతుడు రామునికి బదులు నేనరణ్యవాసము చేసెదననినాడు. కాని ఈ ధర్మము అపద్ధర్మము. దీనికి రాముడు నేనీయరణ్యవాస ధర్మము నాచరింపలేని వాడనుకొను నాకు ఆపత్తు రాలేదు. కావున నీవు నాకు బదులుగ ఉండుటకు నేను ఒప్పుననినాడు. పర్యవసానమున భరతుడు రాజ్య స్వీకరణమున కంగీకరించలేదు. రాముడును అంతియే. దేవతల కాశ్చర్యము కలిగినది. ఇటువంటి సత్పుత్రులను కన్న దళరథుని వారందరును ప్రశంసించి రామచంద్రునే బలపరచినారు. దేవతల కార్యమిప్పుడు బలవత్తరమైనది. రామునికిప్పుడు రావణ సంహారము ముఖ్యముగాని రాజ్యము ముఖ్యము కాదు. కావున దేవతలు రామునే యనుసరించినారు. భరతుడేమి చేయును? రాముని కాశ్చమీదపడి మరల ఏడ్చెను. చివరకు రాముడు అరణ్యవాసానంతరము అయోధ్యకు వచ్చుట కొప్పుకొనినాడు. ఇప్పుడు మాత్రము నేను చంద్రునిలోని లక్ష్మీ తొలుగుగాక, హిమవంతుని నుండి మంచు పోవుగాక, సముద్రము చెలియలి కట్టను దాటుగాక నేను మాత్రము నా ప్రతినను వదలననినాడు.

“లక్ష్మీశ్చంద్రాదపే యాద్యా

హిమవాన్వ్యా హిమంత్యజేత్

అతీయా త్సాగరోవేలాం

నప్రతిజ్ఞా మహంపితుః.

మంత్రులుగాని, ఋషులుగాని మరెవ్వరైనను రాముని ప్రతినను తొలగించ లేకపోవుటచే భరతుడు దీనుడై సువర్ణ పాదుకలను రామునకిచ్చి ఈ పాదుకలపై రాముని పాదముల నుంచమని కోరి, ఆ పాదముల శిరమునందుంచుకొని ఈ పాదు కలే రాజ్యము చేయునని భరతుడు నిర్ణయించుకొనినాడు. రాముడట్లే చేసినాడు. అప్పుడు భరతుని ప్రతిన ఇది.

రామా! నేనీ పాదుకలకే పట్టము గట్టెద. రాజ్యకంఠ్ర మీ పాదుకలకే విన్న వించెద, నేను పట్టణమునందుండను. నగరమున కవ్వలనొక గ్రామమునందుండెద.

జడదారినై వారచీరల ధరించియే యుండెద. నీవు పదీయైవ వ సంవత్సరము వచ్చిన రోజుననే దర్శనమివ్వకున్న అగ్నియందు ప్రవేశించెదననినాడు. అమూల్యమగు ఆ భరతుని ప్రతిజ్ఞను రాముడంగీకరించినాడు. భరతుడు తన సైన్యముతో అయోధ్యకు మరలినాడు.

అవి భగవత్పాదారవిందములు. జీవరాశి కథయంకరములు. సమస్త లోక పూజ్యములు. నేడు భరతుని శిరము నధిరోపించిన ఆ సువర్ణ పాదుకలు రామునకు ప్రతీకలై అయోధ్యా నగరమున ప్రతిష్ఠితములు కాలేదు. భరతుడయోధ్యకు చేర లేదు. అతడు చేరినది నందీగ్రామమునకు. అదియే భరతుని రాజధాని. రాముని పాదుకలక్కడే ప్రతిష్ఠింపబడినవి. భరతునిచే రామరాజ్యము నడుపబడుచున్నది. చిత్రకూటమునకు వత్తము. రాముని వృత్తాంతమరయుదము.

రాముడా చిత్రకూటము నందడుగిడినది మొదలు అక్కడి మహర్షులకు రాక్షస బాధలు పెరిగినవి. వారక్కడనుండి పయనము కావలసి వచ్చినది. ఈ విషయమును వారు రామునకు తెలుపక తప్పలేదు. తెలిసి వారక్కడనుండి పయనము కాగా రాముడును ఆ ప్రదేశమును వదలినాడు.

అది అత్రి మహర్షి ఆశ్రమము. ఆయన భార్య అనసూయా మహాసాధ్వీ. ఈ సాధ్వీమణియే బ్రహ్మవిష్ణు మహేశ్వరుల ముగ్గుర బాలుర గావించి విద్వలగావించు కొని చన్నిచ్చిన వృద్ధ తాపసి. అత్రి అనసూయలకు జన్మించిన మహానీయులు దత్తాత్రేయులు. ఇదియొక విచిత్రమగు అవతారము. ఇతడవదూతమూర్తి. అత్రి మహర్షికి అత్రియను పేరెందుకు వచ్చెనో కూడ చెప్పెదను. మహాభారతమున ఆ మహర్షియే తన నామ నిర్వచనమిట్లు గావించినారు.

“అరాత్రిరత్రి సారాత్రి ర్యాంనాదీతే త్రిరద్యలై.

అరాత్రిరత్రిరిత్యేవ నామమే విద్వశోభనే.

అను. 142 అ.

అత్రి మహర్షి ఒకప్పుడు ఒకేరోజున వేదములనన్నిటిని ముమ్మారు పఠించి రాత్రులను పగళ్ళను గావించెనట. కావున అతడత్రియని పిలువబడెనట. కాక తాను వేదాధ్యయనమును చేయని రాత్రి లేదట. అందుచే అతడత్రియట. అంతే కాదట. అతడు పాపమునుండి లోకముల రక్షించునట. కావున అతడత్రియట. ఈ శ్లోకమున కర్తము మహాభారత వ్యాఖ్యాత నీలకంఠులననుసరించి చెప్పినాను.

రాఘవేశ్వరులొక రాత్రి అత్రి మహర్షి వారి ఆశ్రమమున వసించినారు. వృద్ధతపస్విని అనసూయ. ఆమె ప్రభావము వర్ణనాతీతము. ఆమె ఒకప్పుడు పది రాత్రుల నొక్క రాత్రియగునట్లు సూర్యచంద్రుల శాసించగలిగిన మహారాజ్ఞి. మరి యొకప్పుడు లోకమున వర్షములు లేక దుర్భిక్షము రాగా గంగాదీనదుల ప్రవహింప చేసి భూతముల కన్నమిడిన అన్నపూర్ణావతారము కూడ. ఆ మహర్షియే తన పత్ని యొక్క ప్రభావమును రామునకెరింగించి ఆమెకు సీతచే వందనము చేయించమనగా అట్లే చేసినాడు రాముడు. ఆ అనసూయా మహాసాధ్వి సీతతో చాలా నేపు మాట్లాడి సీత తన భర్తతో అరణ్యముల కేతెంచుటను ప్రశంసించి సీతాకాంత ముఖముగ సీత కళ్యాణ కథను విని, ఆమెకు దీవ్యాంగరాగముల నొసగి, అలంకరించి, సాయంకాల మునకు రామునొద్దకు పంపగా రాముడానందించుచు ఆ విప్రపత్నిని ప్రశంసించి, ఆ రాత్రి అక్కడనే వసించినారు. తరువాత అత్రి మహర్షివారి ఆజ్ఞను గైకొని దండ కారణ్యముల ప్రవేశించుట జరిగినది. ఇంతవరకిది అయోధ్యకాండ.

ఓం కాంతి క్కాంతి క్కాంతిః.

ఓమ్

శ్రీ మహాగణాధి పతయే నమః

అ రణ్య కౌం డ ము

శ్లో॥ ఏతేన బాణ మపరేణ కరే చ చాపం
హర్షాద్వహంతమసమాన జటా శిరస్కం
సీతా సహాయ మసుజేన సమం చరంతం
శ్రీరామచంద్ర మనిశం కలయామి చిత్తే॥

-దండకారణ్యముల చరిత్ర-

ఆర్యమహాశయులారా !

మన మిప్పటికి మన రామాయణ మహాకావ్య కథా కథనము నందెక్కడ నిలచితిమి ?

అత్రిమహర్షివారి అశ్రమమున నిలచితిమి. సీతారాములకు మహర్షివారందీం చిన అతిధ్యము ముగిసినది. అంతతో అయోధ్యకాండ ముగిసినది. ఇక రామవేళ్ళ రుని దండకారణ్యవయనము సాగవలెను. అదియే అరణ్యకాండమానకు ప్రారంభము. నేటి ప్రవచనమదియే.

దండకారణ్యము లొకనాడు ఇక్ష్వాకు మహారాజు పరిపాలించిన మహా సామ్రాజ్యము. అదీలక్ష్మికి నివాసస్థానము. నేడివి మహారణ్యము లై నవి.

సూర్యవంశమునకు మనువు మొదటివాడు. ఆ మనువున కుత్సన్నమైన ఇక్ష్వాకువు రెండవవాడు. ఆ ఇక్ష్వాకువునకు నూర్వురు పుత్రులు. అందు దండకుడు చివరివాడు. ఆ దండకుని చేతికందిన సామ్రాజ్యప్రదేశమే నేడు అరణ్యసీమలై నవి.

దండకుని చిన్ననాటి దుండగములను చూచి ఈతడెప్పటికైన ఒక మహా సీయుని చేత దండితుడు కాక తప్పదని కన పుత్రునకు దండుడను నామకథనము గావించినాడు ఇక్ష్వాకువు.

దండకుడు యువకుడై సామ్రాజ్యమునేలు సమయమదీ. శుక్రాచార్యులు దండకుని పురోహితుడు. దండకుని రాజధానిలోనిదే శుక్రాచార్యుని ఆశ్రమము. అరజ అను కన్యకామణి శుక్రాచార్యుని పుత్రిక. ఆ కన్యక లోకై కనుందరి.

దండు దొకనాడు శుక్రాచార్యుని ఆశ్రమప్రాంతమునకు రాగా ఆ వనమున విహరించు “అరజ” దండుని కంటబడినది. కామము గ్రుడ్డిది.

దండుడు అరజను సమీపించి కోరినాడు కామోసభోగమునకు. అరజ తన తండ్రి శుక్రాచార్యుడని తెలిపి, అతని ప్రభావమును కూడ వర్ణించినదిగాని అతడు కన్యక వాక్యములను లెక్కపేయక ఆమెను బలాత్కారముగ అనుభవించినాడు. నాటి మహర్షులకు శిష్యదండములు వారి వాగ్వజ్రములు.

దూశిధూసరితయై కంటనీరుకార్చు పుత్రిక ఆ బ్రాహ్మణుని కంటపడగా శుక్రాచార్యులు ఆశ్రమ బాలురవలన దండుని దుర్మార్గమును తెలిసికొని ఈనాటికి ఏడవరోజుకు ఈ సామ్రాజ్యము మట్టివానతో నాశమై పోవుగాకయని శపించినాడు. ఆనాటికి తన ఆశ్రమమున వసించు ఆశ్రమవాసులెందరో యుండిరిగాని వారందరకును తన శాపమును తెలిపి వారినా ప్రదేశమునుండి తరలించినాడు. తన పుత్రిక నేమి చేసెను ?

అరజను తపస్సున కాజ్ఞాపించి ఆ ప్రదేశముకొక ఆనుడ దూరమున సరస్సు నొకదానిని చూచి పుత్రికకు స్థానమును కల్పించినాడు. ఆమె తపస్సు చేసుకొను ప్రదేశమున మట్టివాన కురవదు. తాను వేరొక ప్రదేశమున కేగినాడు.

దై వికములై వచ్చు పాప ప్రారబ్ధములను క్షయింపజేయునదీ తపస్సు. కావున అరజను తపస్సుచేసి శుద్ధులవు కమ్మని తాను వెళ్ళిపోయెను.

భారతీయ శాస్త్రములు నిత్య, నైమిత్తిక, ప్రాయశ్చిత కర్మలనువాటిని మానవజీవితమును పవిత్రము గావించుటకు విధించినవి. ప్రస్తుతమగు అరజ తపస్సు ప్రాయశ్చిత భాగములోనిది.

అదీ దండకుని సామ్రాజ్యలక్ష్మికి అస్తమయ కాలము. భర్గవుడు శపించిన నాటికదీ ఏడవరోజు. దేవేంద్రుడు మేఘముల కాజ్ఞాపింపగా అవి దండకుని రాజ్యమున ధారాపాతములై మృద్వర్షమును వర్షించినవి. అక్కడి చరాచరములు నశించగా అద్రిమహారణ్యమైనది. దానికి ఆమడ దూరమునందున్న ప్రదేశము మాత్రము శుక్రాచార్యుని అనుగ్రహమునకు పాత్రమగుటచే అది మునులకు ఆశ్రయ

మైనది. మునులకు ఆశ్రయమైన ప్రదేశమునకు జనస్థానమని పేరు. ఆ దండకారణ్యము ఇతర మానవులకు చొరరానిచోటు. అప్రదృష్ట పరాక్రమ శాలియైన రాముడు సీతాలక్ష్మణులతో ఈనాడు ప్రవేశించినది ఆ మహారణ్యములోనికే.

శ్రోతలారా! ప్రప్రథమముగ రామునకు దర్శనమిచ్చినది ఆ తాపసాశ్రమ మండలములే.

భారతీయ మహర్షుల ఆశ్రమములు చతుర్దశ భువనాత్మకమగు సృష్టిఖండము లోని విజ్ఞానమునకు నిలయములు.

నాలుగు వేదములును ఆరు శాస్త్రములును మూర్తులై ఆ తాపసమూర్తుల పేరించుచుండును. నాడా తాపసాశ్రమముల పఠన పాఠనములందు లేని కళలు లేవు. ఆధ్యాత్మిక సాధనలు లేవు. అవి బ్రహ్మ విద్యాస్థానములు. భూమండలమును స్వర్గ ధామము గావించినవి ఆ మహర్షుల పుణ్యపుంజములు. ప్రస్తుతమున వాల్మీకిమహర్షి ఆ తాపసాశ్రమములను వర్ణించుచు స్వర్గములోని అచ్చరమిన్నలు నిత్యమును ఆ ఆశ్రమముల వసిండుచుండిరని వర్ణించినారు.

రాముని మున్యాశ్రమ ప్రవేశము

రాముడు తారకరాముడు. నాటి మునుల దృష్టియందు రాముడు మానవ మాత్రుడైన ఒక రాజు మాత్రమేకాదు. అతడు ఉపనిషత్ప్రతిపాద్యమగు బ్రహ్మము. ఓంకారములోని అకార ఉకార మకార, అర్థమాత్రలు రామలక్ష్మణ భరత శత్రుఘ్నులని రామోత్తరతాపి స్యుపనిషత్తు వర్ణించినది.

ఓంకారములోని అకార ఉకారములచే లక్ష్మణ శత్రుఘ్నులు చెప్పబడగా మకారముచే భరతుడు చెప్పబడినాడు. ప్రణవములోని చివ్వరిదగు అర్థమాత్రమే రాముడు. ఈ దృష్టితోడనే దండకారణ్యములకేగిన కోదండరాముని ఆ మునులు దర్శించిరని వాల్మీకి తెలిపినారు. కావున ఆ మునులను వాల్మీకి “దీవ్య జ్ఞానోప సంపన్నాః” అని వర్ణించినారు.

రాముడు తాపసాశ్రమముల ప్రవేశించినాడు సతీ సోదరులతో. వెంటనే మునుల దర్శించినాడు. మునులును రాముని దర్శించినారు. అప్పుడు ఆ మహర్షులు

రామునెట్లు చూచిరి ? వారికి రాముడప్పుడు నెలపొడుపునాటి చంద్రునివలె కన్పట్టెనట.
“తంసోమ మివోద్యంతం” అనినాడు మహర్షి. రాముడిన్నడు ఉదయచంద్రుడు
కాగా తరువాత ఆ మహర్షులకాతడు పోదశ కళాత్మిక పూర్ణచంద్రుడు కాగలడు.
ఇది కవి భావము.

భగవత్తత్వము రెండు విధములు. ఒకటి సగుణము, రెండు నిర్గుణము.
ప్రస్తుత రామబ్రహ్మము సగుణము. చూపరుల కచ్చెరువు కలిగించు సౌందర్యరాశి.
సతీసోదర సమేతముగ కోదండమును చేతబట్టి వనమున కేతెంచిన ఆ రాముని
సౌభాగ్యగరిమ ఆ వనవాసుల కెల్లరకును ఆశ్చర్యమును కలిగించినది.

శ్లో॥ రూప సంహననం లక్ష్మీం సౌకుమార్యం సువేషతాం

దదృశుర్వి స్మితాకారాః రామస్య వనవాసినః ॥

ఎల్ల జీవులకును మోహమును కల్పించునది రూపముగదా ? కావున రాముని
అప్రాకృత దీవ్యసౌందర్యము అతనిని దర్శించిన వారందరకును ఉపాస్యమై
ఆశ్చర్యమును గొలిపినది.

తన సంకల్పముచే కల్పించుకొన్న ఆ పరబ్రహ్మము యొక్క కనుముక్కుల
తీరు ముఖమండలమునకు శోభను కూర్చగా ఆ మూర్తి యొక్క విశాల వక్షమును,
అజానుబాహువులును, సింహమధ్యమును ఆ మూర్తియొక్క దేహమధ్య భాగమున
కొక ప్రత్యేక సౌందర్యము నొసంగినవి. అట్లే ఊరు జాను పదద్వంద్వములును
చూపరుల చూపుల నాకట్టుకొన్నవి. ఇది రూప సౌభాగ్యము. తరువాతది దేహకాంతి.
అది ఏ ఇతర జీవునియందును కనుపట్టని కాంతి. అది వినీలాకాశములోని నీలిమ.
అది భగవానుని దీవ్యదేహమున మాత్రమే చూపట్టును. రాముని దీవ్యదేహమును
చూడదగిన కన్ను కలిగి చూడగా ఏ జీవి చక్షురింద్రియమున ఆశ్చర్యము మొల
కెత్తదు ? ఏ జీవుని హృదయము కదలజారదు ? కావున ఆ వనములోని చేతనము
లన్నియు ఆశ్చర్యముగ చూచినవి. రామునొక్కనే చూచినవా ? కాదుకాదు. వై దేహీ
లక్ష్మణుల కూడ చూచినారు. కనురెప్పల వల్చుక చూచినారు. తాత్కాలికముగ వారు
దేవతలై చూచినారు.

ఇదియే భగవంతుని చూడదగిన చూపు. రెప్పలు ఆవరణము. ఆవరణము
తొలగించుకొని భగవంతుని చూడవలెను.

“వై దేహీం లక్ష్మణం రామం నేత్రై రనిమిషైరివ
ఆశ్చర్యభూతాన్ దదృశుః సర్వేతే వనచారిణః”

ఋషుల శరణాగతి

ఒక చూపున రాముడు సర్వజగద్రక్షకుడు. వేరొక చూపున దశరథ పుత్రుడగు రాజు. కావ్యమిట్లే నడచినది. మునుల్లిట్లే చూచినారు.

ధర్మపాలో జనస్వాస్య శరణ్యస్త్యం మహాయశాః.

రామా! నీవు ధర్మసంస్థాపనకై అవతరించిన జగద్రక్షకుడవు. కావున నీవే ఈ జనులకు శరణ్యము అవినారు. సామాన్య జనులందరును పడు రాక్షస బాధల కొలగించి రక్షింపుమని సామాన్య జీవుల పక్షమున రాముని శరణాగతులై రి. తరువాత తమ శరణాగతి. అది ప్రత్యేకము.

మహర్షులు నాటి రాక్షస బాధలను తమ తమ కపః ప్రభావమున రక్షించు కొనగలరు. కాని వారట్లు చేయలేదు. చేయదలవకయే చేయలేదు. అట్టి తమ అభిప్రాయమును రామునకు తెలిపి ఋషులు శరణాగతిని పొందినారు.

కామక్రోధముల జయించి భౌతిక బాధలకు ఓర్చినగాని భక్తులుకారు. భక్తుల స్థితి ఇది.

అద్వైష్టా సర్వభూతానాం మైత్రః కరుణవీవ చ
నిర్మమో నిరహంకారః సమదుఃఖ సుఖక్షమీ.

భగ. త.

ఇదియే ఋషుల శరణాగతిలోని ప్రత్యేకత.

వ్యస్తదండా వయం రాజన్ జితక్రోధా జితేంద్రియాః
రక్షితవ్యాస్త్యయాశశ్యత్ గర్భభూతాస్తపోధనాః”

శరణాగతియన, నా భారమంతయు వానిపైననే యుంచితి నని మాటల చెప్పుచు ఆయన గావించిన వేదశాస్త్ర శాసనముల ధిక్కరించుచు వాడే నాచేత చేయించుచుండె నని చేతులతో ఆభినయించుట శరణాగతి కాదు. వీరు వంచకులు.

ఋషులు, రామా! మా తపోధనమును మేము కోల్పోవకుండ మా తపోధనమును కామక్రోధాది రాక్షసులు హరించకుండ రక్షింపుమనినారు. మేము ప్రస్తు

తమున రాక్షస బాధల నోర్చుకొనుట తపోధనమును హరించు కామక్రోధముల జయించుటేనని విన్నవిండుకొనినారు. మేము నీ గర్భములోని వారము. నీవే మా హృదయమున ఆరాధింపబడువాడవు కూడనని విన్నవిండుకొని రామున కతిధ్యముల నొనంగినారు.

రాముని అరణ్య ప్రవేశమగుటతోడనే శరణాగతులైన ఈ మునులొక తెగ వారు. వీరు పారమార్థిక జీవితమును గడుపుటకే ఈ శరీరమును ధరించిన జ్ఞానులు. లేక భక్తులు, ప్రపన్నులు. జ్ఞానయోగ భక్తియోగములలో కర్మయోగము ఉండక పోదు. కాని వారి కర్మ లోక సంగ్రహము కొరకే. దండకారణ్యముల ప్రవేశించ గనే ఈ జ్ఞానుల అతిధ్యమందినదీ రామునకు. ఆ రాత్రి అక్కడ గడచినది.

తెల్లవారినది. సీతారామలక్ష్మణుల పయనము సాగినది. వారు తాపసాశ్రమ ములనుండి గహనారణ్యముల ప్రవేశించినారు.

విరాధుడను రక్కసుడొక శాపగ్రస్తుడు. ఇంతకు పూర్వమితడు తుంబురు డను గంధర్వుడు. ఇతడు కామార్తుడై రంభతోకూడగా కుబేరుడీతనిని రాక్షసు డవు కమ్మని శపించినాడు. ఆ కుబేరుడే రామలక్ష్మణులచేత నీకు నా శాపమోక్షము కలుగునని వరమిచ్చినాడు. విరాధుని తండ్రి జయుడు. తల్లి శతప్రాత. ఇతడు తపస్సుచేసి బ్రహ్మవలన శస్త్రాస్త్రములచేత చావులేకుండ వరములను తీసికొని నాడు. ఆ వరబలముచే వారు వీరను భేదము లేకుండ రాక్షసులను కూడ పీడించగా వారే ఈతనిని విరాధుడని పిలిచినారు. విరాధుడన లోకకంటకుడని భావము. ఆ రాక్షసునకిప్పుడు శాపమోక్షకాలము రాగా, సీతారామలక్ష్మణుల దర్శనమైనది. వీరు నాకు శాపమోక్షమును కల్పించువారని అతడెరుగడు. రాక్షసత్వముచే సీతనెత్తుకొని పోవగా రామలక్ష్మణులారని వెంటబడినారు. అతడు సీతను వదలి రామలక్ష్మణులనే భుజములపై నెక్కించుకొని పోవగా వారిద్దరును ఆ రాక్షసుని భుజములు నరికి, అతనిని గోతీయందు పాతిపెట్ట యత్నించినారు. అప్పుడాతనికి పూర్వస్మృతి కలిగి నది. రాముడు భగవంతుడని గ్రహించి రాముని స్తుతించినాడు. అంతలో అతని రాక్షస తనువు తొలగగా రాముడు పోదగిన చోటును అతడే చెప్పి పంపినాడు. అతని గంధర్వ శరీరము అతనికి వచ్చినది.

విరాధుడు చెప్పిన విధముగా రాముడు భార్య సోదరులతో శరభంగ మునుల ఆశ్రమమున కేగినాడు.

శరభంగ మహర్షి చాల వృద్ధుడు. అతనికెప్పుడో బ్రహ్మాదీలోకములనుండి ఆహ్వానములు వచ్చినను రామదర్శనమునకయ్యే అతడు వేచియుండెను. ఇప్పుడు రాముని దర్శనమిచ్చినది. మహర్షి రామున కాతిధ్యమొసంగి రాముని సుతీక్ష్ణశ్రమమున కేగుమని కెలవిచ్చి, ఒక్క రెండు ఘడియల కాలము రాముని తనముందు నిలిపికొని చితియందు తన శరీరమునుంచి తననుండియే యోగాగ్నిని రగిల్చి స్థూలశరీరమును ఆహుతి గావించి తేజోమయ శరీరముతో బ్రహ్మాదీలోకమున కేగినాడు. ఆయన బ్రహ్మాదీలోకమున చతుర్ముఖునిచే స్వాగతము పండుకొనుటను రాముడు ధర్మింఁచినట్లు వాల్మీకి చెప్పినారు.

ఇక రాముడు సుతీక్ష్ణశ్రమమున కేగవలెను. అంతలో కొందరు మహర్షులు శరభంగాశ్రమముననే రాముని శరణుజొచ్చుట జరిగినది. వారు వై ఘనసాది మహర్షులు. వారితోపాటు కొందరు గృహస్థులగు బ్రాహ్మణులు కూడ వానప్రస్థాశ్రమమున చరించువారుండిరి. అందులో కొందరు మహర్షులు రాక్షసులచే భక్షితులు కాగా రాక్షసుల కలవిగాని వారు మాత్రము బ్రతికి యుండిరి.

వీరు కేవలముగ రాక్షసుల బాధలనుండి మమ్ము రక్షింపుమని శరణుగోరిన ముని బృందము.

“పరిపాలయ నో సర్వాన్ రాక్షసేభ్యో నృపాత్మజ॥

రాముడు వీరి శరణాగతిని పరిగ్రహించి వీరు చూపిన మహర్షుల శపథములు కుప్పలు కుప్పలుగా పడివుండుటనుకూడా చూచి ఆ తపోధనుల కథయప్రదానము గావించినాడు. మహర్షులారా! చచ్చినవారు చావగా మిగిలిన వారిని బాధపెట్టు రాక్షసా నీకము నాశము గావించెద. సోదర సమేతుడనైన నా ప్రభావము చూపెద చూడుడని శపథము గావించినాడు.

“సశ్యం తు వీర్యమృషయస్సభ్రాతుర్మే తపోధనాః॥

ఇది శరభంగాశ్రమములోని విషయము. తరువాతది సుతీక్ష్ణశ్రమప్రవేశము. సుతీక్ష్ణశ్రమము శరభంగాశ్రమమునకు చాల దూరమునందున్నది. కొన్ని నదులను దాటవలెను. గహనారణ్యముల కూడ కొన్నిటిని గడప వలెను.

కొందరు బ్రహ్మర్షులు వెంటరాగా సీతాలక్ష్మణులతో కూడ సుతీష్ణశ్రమమున కేగి నారు శ్రీరామచంద్రులు.

శరభంగుని వలెనే సుతీష్ణమహర్షి కూడ రాముని రాకకై ఎదురుచూచుచున్న యోగిపుంగవుడు. రాముడు మహర్షుల ఆజ్ఞ ననుసరించి తన మణిలీలను నిర్ణయించు కొనినాడు. వారును రాక్షస సంహారమునకై రాముని ఎక్కడ నిలుపవలెనో ముందు గనే నిర్ణయించుకొన్న వారగుటచేత సుతీష్ణ మహర్షి వారును అనాటి కక్కడనే రాముని నిలుపుకొని మరునాటి ప్రాతఃకాలమున సాత్వికములగు తాపస భోజ్యములచే సీతారామలక్ష్మణుల కాతిధ్యము నొసంగి మరికొన్ని ప్రదేశములకేగి తిరిగి మరల తన ఆశ్రమమునకు రావలసినదిగ కోరినారు. రాముడట్లే సీతాలక్ష్మణులతో ముని ద్విందము కూడ తనవెంట రాగా మరికొన్ని ఆశ్రమప్రదేశముల దర్శించి అక్కడక్కడ చూపట్టెడు ప్రకృతి సౌందర్యమును తిలకించుచు ధర్మభృతుడను మహర్షి రామున కక్కడక్కడ ఆశ్రమవాసుల విశేషముల తెలుపుమండ పంచాస్పరోవర మును చూచి మాండకర్ణి తపఃప్రభావమున కచ్చెరువందినాడు.

మాండకర్ణి యను మహర్షి పదివేల సంవత్సరములు తపము గావించి తన తపఃప్రభావ సంపన్నత్వమున యోజన ప్రమాణముగల ఒక సరోవరమును నిర్మించుకొని ఆ సరోవరము క్రింద అయిదుగురు అచ్చరమిన్నలతో విషయసుఖ ముల ననుభవించు చుండెను. అది పంచాస్పరోవరము. ఆ తటాకమున కడుగు భాగమున వారాలపించెడు మధురగానములు బయటకు వినిపించు చుండును.

రాముడట్లు ఋషిమండలముల వరించుచు పది సంవత్సరముల గడిపినాడు. తిరిగి సుతీష్ణశ్రమమునకు చేరుకొనినాడు. ఆ మహర్షి వారి ఆజ్ఞానుసారముగ వారి ఆశ్రమముననే మరికొంత కాలము గడచినది బ్రహ్మర్షులతో.

అప్పటికి పాసభూయిష్ఠుల పాసకర్మల ఫలములును పుణ్యమూర్తులైన భక్త శేఖరుల పుణ్యఫలములును ఫలించు కాలము ఆసన్నమైనది. రామునకు అగస్త్య మునీంద్రుల ఆశ్రమము స్మృతికి వచ్చినది. సుతీష్ణమహర్షియు రాముని ఆ మహా తపస్వి దగ్గరకు సంప సంకల్పించినారానాడే. అంతర్ముఖుల సంకల్పములట్లే యుండును.

రాముడు మహర్షి వారిని అగస్త్యాశ్రమ మెచ్చట యుండెనని అడుగగా సుతీష్ణమహర్షి ఆ యాశ్రమమును గురించి రామునకు వివరించినారు.

సుతీక్ష్ణశ్రమమునకు దక్షిణ దిశయందున్నది అగస్త్యాశ్రమము. అగస్త్య శ్రాతాశ్రమమును అన్నగారి ఆశ్రమమునకు ముందే యున్నది. త్రోవ మధ్యము నందున్నది పిప్పలీవనము. ఆ వనసీమల మధ్యనుండి రాముడు సీతలక్ష్యణులతో అగస్త్యశ్రాతాశ్రమమునకు చేరుకొనినాడు. వనసీమలలోని ప్రకృతి సౌందర్యమును తిలకించుచు, ఆ రాత్రి వారు అగస్త్యశ్రాతాశ్రమముననే వసించినారు.

ఉదయమైనది. అగస్త్యాశ్రమమునకు సీతలక్ష్యణులతో కూడ రాముని పయనము సాగినది.

అదీ అగస్త్యాశ్రమ ముఖద్వారము. రాముడక్కడనే నిలచి శిష్యునిముఖముగ తన రాకను మునివర్యులకు తెలిపినాడు.

అఖండ బ్రహ్మచైతన్యము భక్తానుగ్రహముచే ఇట్లు మూడు భాగములై వచ్చి చక్షుర్గోచరమగుట అగస్త్యులెరుగని విషయము కాదు.

మునిచంద్రులు రామచంద్రున కెదురుగ నిలిచి, ఆశ్రమాభ్యంతరమునకు తోడ్కొని వెళ్ళినారు.

అగస్త్యుని ఆశ్రమాభ్యంతరమునం దెందరో దేవతలు వసించురు. సిద్ధులెందరో అందుండి తమ నారాధించిన వారికి వరముల నిత్తురు. చతుర్ముఖేంద్రాది దేవతాస్థానములును అష్టదిక్పాలకులును గాయత్ర్యాది ఉపాస్య మూర్తులును అగస్త్యాశ్రమమున సాక్షాత్కరించగా రాముడా మూర్తుల దర్శించి, ఆ యాశ్రమాభ్యంతరమందలి క్రూరమృగముల మైత్రికి అచ్చెరు వందీనారు. అచ్చటి క్రూరమృగముల మైత్రిని శ్రీనాథకవి చక్కగ వర్ణించినాడు కాశీఖండమున. ఆ వర్ణనను వినిపింతును వినుడు.

“కంఠాయనము పేయు గరటి శుభాదండ

పుష్కరమున సింహపోతకంబు

వాలారునఖముల వదన మించుక ఎత్తి

ముద్దాడు పులి లేటి ముద్దరాలి

నిండుకొగిట జేర్చి నెమ్మిమై దోదేలు

కొదమచింబోతును గుస్తరించు

గుంజమంటప కుటీక్రోడ మధ్యంబున

నాఖతో చెరలాడు నడవిపిల్లి

ఎండ దాకకయుండంగ నెత్తిపట్టు
 బగల ముంగికి భుజగంబు పడగ గొడుగు
 కోతితో మైత్రి పాటించు కొండగోరియ
 యౌర్వశేయుని పుణ్యాశ్రమాంతరమున.”

అంతలో మునీంద్రుల అగ్నిహోత్ర గృహము రాముని దృగ్గోచరమైనది. పూజ్యపాదుల చరణసన్నిధి కేగినారు రామవేశ్యరులు. రాము డిప్పు డగస్తుని కతిథి. కావున మునివర్యులు రామునకు ఆసనార్హ్యవిధుల నర్పించినారు.

ఇంతలో అగస్త్యమునీంద్రులు రామునకందించదగు ఆతిథ్యము సమాప్తము కాలేదు. వేరొక ఆతిథ్యమున్నది. అది దేవరహస్యము. ఖరదూషణ త్రిశిరసాదులను రాముడు వధించవలెను. వారు సామాన్యములగు బాణములచే చచ్చువారు కారు.

రాము దొకనాడు తన బాల్యముననే పరశురాముని జయించి ఆయన వద్ద నున్న వైష్ణవాత్మమును తనస్వాధీనము గావించుకొని అది వరుణదేవుని కిచ్చినాడు. అది దేవేంద్రుని దగ్గరకు చేరినది. అది కేవల రాక్షస సంహారమునకై బ్రహ్మచే నిర్మించబడిన మహాత్మ్రము. దేవేంద్రుడా యత్త్రము నిప్పుడు అగస్త్య మునీంద్రుల దగ్గరకు చేర్చినాడు రామున కిచ్చుటకే. ఆ యత్త్రమునే కాదు అక్షయతూణీరమును రెండు ఖడ్గములను కూడ సహస్రాక్షు డందించి వెళ్ళినాడు మునీంద్రునకు. మునీంద్రులు తానిచ్చిన ఆతిథ్యము పరిపూర్ణ ముకాగా ఈ ధనుర్బాణ ఖడ్గకరాసనములను కూడ రామున కొసంగినారు ఇవి దేవేంద్ర దత్తములని చెప్పి. రాముడు వాటిని మునివర్యుల ఆశీస్సులతో అందుకొనినాడు. అంతలో వారి సంభాషణము ముగియ లేదు. అతిథిసత్కారము మాత్రమే ముగిసినది.

అగస్త్యమునీంద్రులు రామలక్ష్మణులు తనఆశ్రమమున కేతెంచుటచే తనకు కలిగిన ఆనందమును ప్రకటించి సీతతో కూడ ఆ యాశ్రమమున వసించి మార్గా యాసమును తీర్చుకొమ్మని ఆదర వాక్యముల పలికినారు. కాని రాముని కార్యక్రమము ఇది కాదు. అతడు వేరొక మహత్కార్యమును స్వీకరించి, తాను వేరొక ప్రదేశమున నుండ నిర్ణయింపుమని మహర్షిని కోరినాడు.

రాముని సంకల్పము అగస్త్యు డెరుగనిది కాదు. “సాధులహృదయము నాయది, సాధుల హృదయంబు నేను” అన్న భగవదుక్తి త్రిశాల సత్యముగదా !

అగస్త్యమునీంద్రు లొక్క ముహూర్త మాత్రము కన్నులమూసి ధ్యానించి నారు. పరమ పావనమై దేవతల కష్టముల నీడేర్చుదగు పంచవటీ క్షేత్రము మునీం ద్రుల కన్నుల యెదుట నిలిచినది. ఇప్పుడు సీతారామ లక్ష్మణులను పంపదగిన దక్కడకే. ఆ ప్రదేశమునే రామునకు అగస్త్యమునీంద్రులు నిర్ణయించినారు. ఇక్కడ వాల్మీకి మహర్షి అగస్త్యులు రామునకు నిర్ణయించిన ప్రదేశ నిర్ణయము నిట్లు వర్ణించినారు.

ధ్యాత్వా ముహూర్తం ధర్మాత్మా దీరో ధీరతరం వచః॥

ధీరుడును ధర్మాత్ముడునగు అగస్త్య మహర్షి రెండు ఘడియల కాలము ధ్యానించి ధీరతర వాక్యమును పలికెనట. ఈ వర్ణనచోని అంతరార్థమేమి?

“తస్యధీరాః పరిజ్ఞానంతి యోనిం” అని శ్రుతి. ధీరులగువారే భగవత్త్వ త్వము నెరుగుదురు. కావున ధీరుడును ధర్మాత్ముడును అయిన ముని సీతాపహరణ కథాఘట్టమునే గాక రావణవధాంతము వరకును దర్శించి, రాముని భవిష్యత్కార్య కలాపమును కూడ తన తాపసనేత్రమున దర్శించియే ధీరతరముగ రాముని పంచ వటీ క్షేత్రమున కేగుమని పలికె ననినారు. కాకున్న బార్యాసోదరులతో వచ్చిన రాముని రాక్షసుల నోటి కందించునా? సీత లోకవిలక్షణ యని అగస్త్యులెరుగక పోలేదు. ఆమె మహా తపస్విని యని అతడెరుగును. “శ్లాఘ్యా చ వ్యపదేశ్యా చ యథా దేవీ హ్యరుంధతీ” అని సీతను ప్రశంసించినారు మునీంద్రులు. కావున సీతారాముల దివ్యత్వము నెరుగుటను అగస్త్యమునీంద్రులకు వాడిన విశేషణములతో వాల్మీకి మనకు తెలిపినారు. కావుననే అగస్త్యులు రాముని రాఘవా! నీవు నీ పితృవాక్య పరిపాలనను నెరవేర్చి మరల అయోధ్యకేగుదువని భవిష్యత్తును వచించి నీవెందుకు మా ఆశ్రమము నుండి పయనమగుచుంటివో నాకు నా తపస్సుచే ముందుగనే తెలుసు ననినారు అగస్త్యులు.

హృదయస్థశ్చ తే చందో విజ్ఞాత స్తపసా మయా.

అంతేకాదు. రామునితో నీవు నీ భార్యను రక్షించుకొనగల శక్తుడవు కూడ నని వ్యంగ్యముగ అక్కడి రాక్షస బాధలను రామునకు తెలిపినారు మహర్షి. అక్కడ ఉండి తాపసులను రక్షించదగు బాధ్యత నీకు కలదని రాముని అవతార రహస్యమును వెల్లడించినారు కూడ. ఆ శ్లోకమును వినుడు.

“భవానపి సదారశ్చ శక్తశ్చ పరిరక్షణే

అపి చాత్రవసన్ రామ తాపసాన్సాలయిష్యసిః”

విషయము నెంత నిగూఢముగ తెలిపిరో చూచితిరా? ఖరరాక్షస వధానంతర కథావస్తువు నంతను రాముని సామర్థ్య ప్రకటనలో ఇమిడ్చి, ఆ యవతారచరిత్రను పఠించినారు మునీంద్రులు. కథకు పోదము.

అగస్త్యాశ్రమమునకు పంచవటీక్షేత్రము రెండు యోజనముల దూరమునందు న్నది? అదియొక మహాపవిత్ర క్షేత్రము. అందైదు మర్రిచెట్లు ఎంత కాలము నుండియో ఉండగా దానికొపేరు వచ్చినది. పవిత్ర గోదావరీమతల్లి ఆ క్షేత్రము నకు సమీపముననే ప్రవహించు చుండును. అగస్త్యాశ్రమము నుండి చూడగా కనుచూపు మేరనే యున్నది మధాకవనము. ఆ వనమునకు తరముగ నున్నది ఒక మర్రి. ఆ చెట్టునకు తరముగ పోవుచో ఆ ప్రదేశము కొంచెము మిట్ట యగుటచే ఆ మిట్టను ఎక్కగా పర్వతమొకటి యున్నది. ఆ పర్వతమున కతి దగ్గరనే యున్నది పంచవటి. కావున అగస్త్యమునీంద్రులా మధాక వనమును చూపి, త్రోవను చక్కగ చెప్పి రాముని పయనము గావించినారు.

ఈనాటి యుపన్యాసము సమాప్తము.

ఓం శాంతి శాంతి శాంతిః

శ్లో॥ సీతాయా దక్షిణే పార్శ్వే లక్ష్మణస్యచ పార్శ్వతః
తన్మధ్యే రాఘవం వందే ధనుర్పాణధరం హరిమ్

పంచవటీక్షేత్రము

మహాశయలారా !

మన అరణ్యకాండము నందిది రెండవరోజు. విన్న రామచంద్రుడగస్త్యా శ్రమము నుండి బయలుదేరినాడు. ఈనాటి యుపన్యాసము ఆ పురుషోత్తముని పంచవటీ ప్రవేశమును, కూర్పనఖా వృత్తాంతమును. పురాతనములగు అయిదు వట వృక్షముల ఉనికిచే దానికి పంచవటియని పేరు వచ్చినది. ఈ రామాయణ మహా కావ్యమున దేవమానవరాక్షస పాత్రలతోపాటు రెండు పక్షులు కూడ ముఖ్య పాత్రలై నిలచినవి. అందొకటి జటాయువు రెండవది సంపాతి. జటాయువు మన అరణ్యకాండమునందొక ముఖ్యపాత్ర కాగా సంపాతి కిష్కింధకాండయందు మహా కథగవడును.

రామవేశ్యులు సీతాలక్ష్మణులతో అగస్త్యాశ్రమము నుండి పంచవటికి వచ్చుచుండగా రాముని కంటబడినది. చూచిన క్షణమున రాముడా పక్షిరాజును రాక్షసుడనియే భావించినాడు. కాని దగ్గరకేగి, కోభవాన్ నీవెవరవని అడుగగా ఆ పక్షిరాజు నేను ప్రజాపతిసంతతిలోని దానను, నీ తండ్రియగు దశరథున కాస్తమిత్రుడనన్నది. రామున కాశ్చర్య సంభ్రమములు కలిగినవి. దానిని కౌగలించుకొనినాడు. అది రామునకప్పుడే ఆస్తమిత్రుడు కాగా దానితో కూడ పంచవటి కేగినాడు.

రాముని పంచవటి క్షేత్ర ప్రవేశముతోడనే మహారాక్షస వధ కథాఘట్టమునకు మొదలు.

ఆ మహారణ్య మధ్యభాగముననే రామాజ్ఞతో లక్ష్మణుడొక నుందర భవనము వంటి పర్ణశాలను నిర్మించినాడు. అది వాస్తుశాస్త్ర ప్రసిద్ధము. దానిని లక్ష్మణుడు తానారాధించు దైవమునకు నిర్మించుకున్న ఆలయమని కూడ మనము భావించవచ్చును.

నూతన మందిరమునందు ప్రవేశించదగు శాంతి కలాపముల నిర్వర్తించియే వారందు ప్రవేశించినారు. శీతవాతాతపములు వారిని బాదించుటలేదనినారు వాల్మీకి. అది వారికి స్వర్గధామము కాగా వారందు దేవతలై వసించిరని కూడ వర్ణించినారు. తృప్తులగు వారికి నుందర భవనములును పర్ణశాలలును ఒక్కచేసనుటకీ వర్ణన మొక ఉపదేశము.

అది హేమంతము. సీతారామలక్ష్మణులకు గోదావరీ స్నానము తప్పలేదు. ద్వంద్వములగు శీతోష్ణముల సహించుటే వనమున వసించు ముని జీవితమునకు లక్ష్యము.

ప్రకృతికది వన్నెదీదైదు ఋతువు. ధాన్యలక్ష్మికది నివాసమందిరము. వాల్మీకి మహర్షి సంవత్సరకాలమునకంతకును శుభమును కూర్చు ఋతువిదియనుచు భూదేవికి ఋతువు శోభను కూర్చుచున్నదని వర్ణించినారు.

“అలంకృత ఇవాభాతి యేన సంవత్సర శుభః”

ఈ ఋతువునందు పండెడు పంటలను కూడ వర్ణించినారు కవి. ఋతుస్వభావము నంతను తీర్చిదిద్దినారు. అదియొక గ్రంథమగును. కథకు వత్తము,

ఒకనాటి ఘట్టము.

సీతారామ లక్ష్మణులు గోదావరీనదికి స్నానార్థము వెళ్ళి రాముడు రుద్రుడు కాగా సీతాసాధ్వీ పార్వతివలె కన్నట్ట లక్ష్మణుడు సాక్షాన్నందీశ్వరు డనునట్లుండి పర్ణకాలకు చేరినారు. వాల్మీకి పర్ణ న ఇది.

“కృతాభిషేకో గిరిరాజపుత్ర్యా
రుద్రస్యనందీ భగవానివేశః”

సాక్షాన్నారాయణు డిక్కడ రుద్రుడై ఏల వర్ణింపబడినాడు? వైకుంఠవాసి కుటుంబమొక్క మారుగ కైలాసీవాసియై గోదావరి నుండి వచ్చిరని ఏల వర్ణింప బడినది? వాల్మీకి చమత్కారమిదియే.

ఖరదూషణ త్రిశిరసుల సంహారమున రాముడు రుద్రుడుకాగా ఆ వీరపత్ని సీత పర్వతరాజ పుత్రియై ఆ రుద్రుని లోకోత్తర రౌద్రమును చూడవలసియుండును. భక్తాగ్రేసరుడగు లక్ష్మణుడు రామాజ్ఞ ను పాలింప నందీశ్వరు డయ్యెను ముగ్గురు మూర్తులలోని తక్కువ-ఎక్కువలను చెప్పబ పురాణేతిహాసముల లక్ష్యము కాదు. ఒక్కొక్క కార్యనిర్వాహకత్వము నందొక్కొక్క మూర్తియై అఖండ బ్రహ్మ చైతన్యము చరిత్రకు లక్ష్యమగుచుండును. ఇదియే ఉపనిషత్సిద్ధాంతము.

పర్ణకాలలో విపసించియున్న రాముని విలక్షణదృశ్యము నొక్కమారు తిలకింతము. ఇరుప్రక్కల సీతాలక్ష్మణులు, మధ్య భాగమున రాముని దీవ్యమంగళ విగ్రహము. ఆజానుబాహువులతో ఆకర్ణాంత నేత్రములతో సంహమధ్యముతో కూర్చొనియున్న ఆ రామమూర్తికి కట్టిన నారచీరెలును, శిరమునందలి జటామండలమును ఒక లోకోత్తర సౌందర్యమును కూర్చగా ఆ సుందరేశ్వరుడు నవమన్మథ మన్నుదుడై కన్నట్టుచుండెను.

శూర్పనఖ రావణుని చెల్లెలు. ఖరదూషణ త్రిశిరసులు రావణునకు తల్లివైపు చుట్టములు. పదునాల్గు వేల రాక్షసులకు ఆ ఖరదూషణ త్రిశిరసులు ముగ్గురును నాయకులు. శూర్పనఖ ఉండునది ఖరదూషణాదుల దగ్గరనే. ఇదియొక రాక్షస సమాజమునకు ప్రత్యేకమగు నివాస స్థానము.

ఒకనాడు శూర్పనఖ ఈ మహారణ్య మధ్యమున విహారయాత్ర గావింప బయలుదేరినది. ఆ మహావికృతరాక్షసికి పర్ణకాలాభ్యంతరమున సతీసోదరులకు

మధ్యగా సుఖాసీనుడై యున్న రామదర్శన మబ్బినది. అది శాపగ్రస్తులకు మోక్ష కాలము.

శూర్పనఖ ఇంతకు ముందెన్నడును ఈ దండకారణ్యమున దర్శించిన విగ్రహము కాదీదీ. దండకారణ్యమున కాదు, మర్కెత్కడను కూడ ఆ రాక్షసికంట బడలేదీట్టి విగ్రహము.

ఒక్కమారుగ శూర్పనఖకి శ్యామసుందరునిపై కామముద్రేకించినది. ఆ రాక్షసి తన వికృతరూపమును మార్చుకొన్నది. సుందరాంగి యైనది. రాక్షసులు కామ రూపధరులుగదా? సరాసరి రాముని వద్దకేగినది. ఆ రాముని రాకకు కారణ మడిగినది సరాసరిగ.

రాము డబద్ధమాడువాడు కాదు. అందును ఆశ్రమవాసము. తత్రాపిని స్త్రీ సమక్షము. అతడు తన చరిత్రనేల మరగు పరచును? తన యదార్థచరిత్రనే చెప్పి నాడు. నీ వెవ్వతెవను నది తరువాతి ప్రశ్నయేకదా?

రాముడు సౌందర్యవతియై వచ్చిన శూర్పనఖను రాక్షస స్త్రీ యని గుర్తుపట్టి నాడు. సూటిగ శూర్పనఖను నీవు రాక్షసస్త్రీవని నాకు తోచుచున్నది. నీవిక్కడి కేల వచ్చితివో చెప్పుమనినాడు.

ఆ రాక్షసి అబద్ధమాడ లేదు. రావణ-కుంభకర్ణ విభీషణులకు నేను సోదరి నన్నది. మా తండ్రి విశ్రవోనో బ్రహ్మ యన్నది. నా ముగ్గురు సోదరులలో విభీషణుడు ధర్మాత్ముడని చెప్పినది. కుంభకర్ణుని విద్రమోతు తనమును వర్జించి, రావణుని ప్రభావమును, ఖరదూషణాదుల బలమును కూడ చెప్పి, నేను నీ సౌందర్యమును చూచి నిన్ను కామించి వచ్చితి నన్నది. నన్ను నీవు భార్యనుగా పరిగ్రహించ మన్నది. నీ భార్యా సోదరులు మన దాంపత్య జీవితమున కడ్డమగుచో వీరిద్దరను మ్రింగుదునన్నది. ఈ పర్వతారణ్యభూముల స్వేచ్ఛగ చరింతమన్నది.

జనస్థాన వినాశనమునకి శూర్పనఖ కామోద్దీపనము వీజమనక తప్పదు. ఆ రాక్షసి పలుకులకు రాముని ముఖమండలమున చిరునవ్వు మొలకెత్తినది. రాముడు లక్ష్మణుని వద్దకు పంపినాడు. ఏమని చెప్పి పంపినాడు? అతడు “అకృతదారుడు, అనురూపశ్చతే భర్తా” అని చెప్పుచు మేరువునకు సూర్యకాంతివలె, ఆతనికి నీవు తగుదువని చెప్పి పంపినాడు.

ఆ రాక్షసి రాముని వదలినది, లక్ష్మణుని సమీపించినది - లక్ష్మణా! నీవు నాకు భర్తవు కమ్మన్నది. నేను నీకు తగిన భార్యనన్నది. లక్ష్మణుడు నవ్వినాడు. ఆ రాక్షసి పిచ్చితన మాతనికి కోపమును తెప్పింపలేదు. కాని సమాధాన మిట్టిచ్చినాడు.

కథం దానన్య మే దాసీ భార్యా భవతుమిచ్ఛసి ?

నేనొకరికి దాసుడను. నీవు నాకు భార్యవై దాసివగుటకు ఏమి బాగుండును ? అని అంతతో ఆగక నాకు నాధుడైయున్న ఆ రామునే పెండ్లియాడుమని సలహా నిచ్చి, సీత సౌందర్యమును వర్ణించుచు ఆ సీతను విడిచి నిన్నే అతడు పెండ్లి యాడునని కూడ చెప్పినాడు. అతడు శూర్పనఖతో మాట్లాడినది చమత్కార భాషణము. రాక్షసికి చమత్కారము తెలియలేదు. మరల రాముని దగ్గర కేగినది. పర్జ కాల లోపలికి వచ్చినది. అతి తీవ్రరూపమున సీతను మ్రింగుట కుద్యమించినది. కాని రాముని హుంకారమా రాక్షసిని అడ్డగించినది. వెంటనే రాముడు లక్ష్మణుని పిలిచి ఈ రాక్షసిని వికృత రూపను గావింపుమని ఆజ్ఞాపించినాడు. లక్ష్మణుడు వెంటనే ఆ రాక్షసి ముక్కు-చెవులు కోసి శిక్షించినాడు. ఇది ఈనాటి ఘట్టము.

ఒక్క నూట.

కొందరు ఒక స్త్రీ వచ్చి తన్ను కామించగా తనకు ఇష్టము లేకున్న పొమ్మన వలెనుగాని ముక్కు-చెవులు కోయుట రామునిదేమి న్యాయము ? అని అందురు. నేటి విజ్ఞానవంతుల విమర్శనాజ్ఞాన పాటవము భారతీయ గ్రంథములయందలి రంధ్రా న్వేషణకే పనికి వచ్చుచున్నదిగాని భారతీయ విజ్ఞాన భాండారములలోని విజ్ఞాన రత్నముల సేకరింప సమర్థమగుటలేదు. విమర్శింతము.

నిన్ను పెండ్లి చేసుకొనదలచినాను. ఇప్పుడున్న నీ భార్యను మ్రింగుదును. తమ్ముని కూడ మ్రింగుదునని సతీసోదరుల మ్రింగజూచిన రాక్షసి నేమిచేయవలెనట ? దాని నోటికి వీరి నందించ వలెనా ? అక్కడికిని రాముడు మొదటిసారి దాని దృష్టిని మార్చుటకు మాత్రమే లక్ష్మణుని వద్దకు పంపినాడు. లక్ష్మణుడు కొదనగా మరల వచ్చి సీతను మ్రింగబోయినది. హుంకారమున దాని ఉద్యమమును నివారించి, లక్ష్మణునిచే శిక్షింపజేసినాడు. అతడు శిక్షింపజేసినది తనను పెండ్లి చేసికొమ్మందుకు కాదు. సీతను మ్రింగబోయినందుకు. అది యట్లుండ శూర్పనఖయే రామలక్ష్మణులను “తాపసౌ ధర్మచారిణౌ” అని తమ్మునితో చెప్పినదిగదా ? విమర్శకులకి సత్యములు కనబడవు.

కథకు పోదము.

ముక్కు-చెవులు తెగిన ఆ రక్కసి వర్షాకాల మేఘమువలె గర్జించుచు, వర్ష భారవలె కారుచున్న రక్తధారలతోనే ఖరుని వద్దకు వెళ్ళి స్మృతి తప్పి నేలకూరి నది. ఆ దృశ్యమును చూచిన ఖరునకు నా సోదరికిట్టి అవమానమును కల్పించిన వాడెవ్వడన్న రాక్షసాహంకార మొక్కమారుగ విజృంభించినది. కన్నులెర్ర బడినవి మతి తప్పి పడియున్న శూర్పణను లేపగా ఎట్టకేలకు కళ్ళను తెరచినది ఆ మహా రాక్షసి. దానినే వృత్తాంత మడిగినాడు.

శూర్పణ విమని చెప్పును? సరాసరిగ తన వృత్తమును బయటపెట్టక రామలక్ష్మణుల వర్ణించినది. ఆ వర్ణన మహర్వము.

రక్కసి కెక్కడనో వెనుకప్రక్క దాగియున్న భాగ్యరేఖ నేడుదయించినది. కాకున్న రాముని రూపురేఖా విలాసములు దాని హృదయమున హత్తుకొనునా? కామరూపమున హత్తుకొన్నవి. శూర్పణ వర్ణనలోని ప్రధానాంశమేమి? రామ లక్ష్మణుల రూపురేఖావిలాసముల వర్ణించి తన కామమును రాముని వర్ణించుటతో అనుభవించుచు ఒకవంక వారు దళరథ పుత్రులనియు, మహాబల పరాక్రమములు కలవారనియు చెప్పి, నిజమునకు వారు దేవతలా? మానవులా? అని ఊహించుటకు ఆలవికాదన్నది.

“దేవా వా మానుషౌ వా తౌ న తర్కయితు ముత్సహే.”

వారి చరిత్ర ఊహకు అందరాని అతర్క్యమగు చరిత్ర యన్నది. మహర్షి రాక్షసి ముఖముగ కూడ వెలువడిన బ్రహ్మవస్తువును మనకందించినారు. ప్రకృతియే సీతయని చాటినారు రాక్షసి ముఖముగనే.

తరుణీ రూపసంపన్నా సర్వాభరణభూషితా

దృష్టా తత్ర మయా నారీ తయోర్మధ్యే సుమధ్యమా॥ అని.

తరువాతది రాముడు జనస్థానమున ప్రదర్శించిన మహాబల పరాక్రమ వర్ణనము. అక్కడనే దేవతలకు కూడ భయభ్రాంతులు కలుగునట్లు తనలోని అనిర్వచనీయ పరాక్రమమును చూపినారు. అది క్రోధమయ విశ్వరూపము.

యుద్ధము

అది రాక్షసుల కంఠ్యకాలము. శూర్పనఖ సీతను వర్జించి నాకీనికృతరూప పరాభవమునకు మూలకారణము ఆ ప్రమదయేనని ఖరుని యుద్ధమునకు పురి గొలిపినది.

వెంటనే ఖరుడు కదలలేదు. సీతారామ లక్ష్మణులను చంపి తీసుకొని వచ్చుటకు మహాబల పరాక్రమ శాలుర పదునాలుగుమంది రక్కసుల పంపినాడు. శూర్పనఖయు వారికి దారిచూపు నెపమున బయలుదేరినది. వారి యుద్ధము మొదటిది.

శ్రోతలారా !

ఇక మీరిప్పుడు దళరథరాముని చూచుటకాదు. ధర్మదేవత తనచేతనాక బాణమును ధరించి దుష్టరాక్షస సంహారమున కేతెంచినదని రామునిపై చూపుల నిలుపుడు. రాముడే ధర్మదేవత, ధర్మదేవతయే రాముడు.

రాముడా పదునాలుగుమంది రక్కసుల చూచినాడు. సువర్ణమయమగు మహా చాపమును చేతబట్టినాడు. ధనుష్టంకారము మారుమ్రోక మోగినది. ముందుగనే సీతను రక్షించుటకు లక్ష్మణుని ఆజ్ఞాపించినాడు. ఇక వారిని పరిమార్చవలెను. కారణమును ప్రతిపాదించక మరణశిక్ష నెట్లు విధించును? రాక్షసుల కెదురై నిలచి తన వృత్తాంతమును తెలిపి, ఆ దండకారణ్యమున వసించు మహర్షులు తన్ను అభ్యర్థించిరని చెప్పి, వారి పాపనిరూపణతో వారిపై యుద్ధమును ప్రకటించినాడు. వారితో రణరంగము సాగినది. శూర్పనఖ చూచుచుండగనే వారు భూమిపై వ్రాలి ప్రాణముల కోల్పోయినారు. వారొక విధముగ పుణ్యజీవులు. కాకున్న రామున కభిముఖులై ప్రాణములనెట్లు విడుతురు?

దండకారణ్య రాక్షస వధాపట్టము వీరితో ప్రారంభమైనది. ఇక ఖరునితో కలసి మహానైన్యము కదలవలెను.

ఆ మహానైన్యమును కదిలించి ఖరాది రాక్షసులను సంహరించుటకు విమిత్రము శూర్పనఖయే కావలెను.

శూర్పనఖ సరాసరి ఖరునివద్ద కేగినది. సోదరుని రామునితో యుద్ధమునకు పురిగొల్పినది. పదునాలుగు వేలమంది రాక్షసులతో చతురంగబలములతో ఖరుడు రామునిపై దండెత్తినాడు. రాముడెవ్వడని ఖరుడూహించెను! రామలక్ష్మ

ఋతు సామాన్య మానవులని అకడూహించువో ఇంత సైన్యమెందుకు? ఆ రాక్షసుల దృష్టిలో రాముడు అమానుష పరాక్రముడు. నేటి అధునాతన వైజ్ఞానికుల దృష్టిలో మనుష్యమాత్రుడయ్యెను. కారణమును నేనూహింపలేను.

ఖరుని యుద్ధయాత్రసాగినది. రథ గజ తురగ పదాతి సైన్యము భూభాగము నాక్రమించినది. వారి శంఖధ్వజములు దిక్కుల పక్కట్టిల జేసినవి ఆ రక్కసుల వీరాలాపములు మిన్నముట్టినవి. అప్పుడా సైన్యము కదలగా భూభాగము కదులు చున్నట్లున్నది. అయ్యును ఖగోళ భూగోళములు రెండును ఖరా! నీకు జయము చేకూరదని శకునరూపమున జ్యోత్యము చెప్పినవి. అహంకారులకి శకున శాస్త్ర మెందుకు? అకాలమృత్యువుకు బలియగువారికి శాస్త్ర విశ్వాసముండదు.

ఖరుడు వెనుకకు తిరుగలేదు. ఇదియొక విచిత్రమగు యుద్ధదృశ్యము. ఇది ధర్మాధర్మముల పోరాటము. మహర్షిబృందమును దేవతాసమూహమును ఈ యుద్ధమున సైనికులుకారు. సైనికులు కాకపోరు. సంకల్పములకొక సత్యశక్తిని చేకూర్చుకొన్న సైనికులు. వీరు మాకెందుకు? అనుకొనలేదు. ఈ చతుర్దశసహస్ర రాక్షసులతో పోరాడనున్న రాముని, పోరాటమునుకూడ చూచుటకు ప్రేక్షకులై విలిచి ఆసీస్సులను అస్త్రములతో రామునకు సాయము చేసినారు క్రింద మహర్షులు, పైన దేవతలు.

“స్వస్తి గోత్రాహ్మణేభ్యస్తు లోకానాం యేభి సంగతాః

జయతాం రాఘవస్సంఖ్యే పౌలస్త్యాన్ రజనీ చరాన్

చక్రహస్తో యథా యుద్ధే సర్వా నసురపుంగవాన్”

ఇవి నేలపై ఋషుల జయధ్వజములు. వీరికంఠములతో ఆకసమున విలిచిన దేవతల కంఠరవములు కలసినవి. రాముడు మాత్రము శకునముల పరికించినాడు. తన జయమును నిశ్చయించుకొనినాడు. సీత లక్ష్మణునిచే ఒక పర్వత గుహయందు రక్షింపబడుచున్నది. రాముడు యుద్ధమునకు సన్నద్ధుడై విలిచినాడు.

రాక్షస సైన్యమంతయు తమ తమ మోరవర్మ ఆయుధ ధ్వజ విశేషములతో రథము నధిరోహించి కొందరును, పదాతులై కొందరును సింహనాదముల గావించుచు రామునకభిముఖులై విలిచినారు. ఆ రాక్షసాసీకముయొక్క శంఖదుందుభి నానిధములతో ఆ వనమంతయు నిండి కోలాహలముగా నున్నది. ఆ ఘట్టమున

రాముని చూపులొక్కమారుగ ఆరాక్షసాసీకముపైకి వెళ్ళినవి. నలుమూలల తిరిగినవి. ఆ రణపండితుని దృష్టులు మరల రామునివద్దకురాగా రాముడత్యుగ్రమూర్తియై ప్రళయ కాలమందలి అగ్నిహోత్రునివలె వెలిగినాడు. ఆరుద్రమూర్తిని వనదేవతలు చూడ జాలక పరుగులెత్తినవి. ఆరాక్షసాసీకముతో రాముని యుద్ధము కొనసాగినది.

రాముడా రాక్షస మండల మధ్యమున కేగినాడు. ఖరుడు రథస్థుడై రాముని ఎదిరించగా రాక్షసులందరును రాముని చుట్టుముట్టగా ఖరరాక్షసుని బాణ సహస్రములు రాముని ముంచివేయగా, రాముడారాక్షసులు వదలు బాణసహస్రములను సముద్రుడు తనలోనికి వేవేగవచ్చు నదీనదముల గ్రహించినట్లు గ్రహించినాడేగాని కొంచెమైనను వ్యధనొందలేదట. అనగానేమి ? రాక్షసులందరును ఒక్కరూపులై రామునిపై బాణవర్షములు కురిపించగా రాముడవలీలగ ఆ బాణముల ఖండించుచుండెనేగాని ఆ బాణముల తాకిడికాతడు గురికాలేదు. మరి రాముడు ప్రయోగించు బాణములో? అవి రాక్షసుల లోపలికివెళ్ళి వారి ప్రాణములను తోడుకొని వచ్చుచున్నవేగాని అవి వ్యర్థమగుటలేదు. ఇక నైవ్యము బ్రతుకుటేమున్నది? కన్నుమూసి కన్నుతెరచినంత కాలముననే రాముడా రణరంగమున పదునాలుగువేల రాక్షసులను హతము గావింపగా ఖర దూషణ త్రిశిరసులను వారు ముగ్గురు మాత్రమే మిగిలినారు. వీరిముగ్గురతోటియే రాముని ద్వంద యుద్ధము మిగిలినది.

చతుర్దశ సహస్రాణి రక్షసాం భీమకర్మణాం

హతాన్యేకేన రామేణ మానుషేణ పదాతినా.

బలవంతులగు పదునాలుగువేల రక్కసులతో ధర్మమూర్తియగు రాముడొక్కడెట్లు యుద్ధము చేయుచో చూతమని వారందరును కుతూహల పడినారు. మన మొక్కమారు వాల్మీకిమహర్షి నారద మునీంద్రులను ప్రశ్నించిన ప్రశ్నల దగ్గరకేగుదము. మునింద్రా! “కస్యభివ్యతి దేవాళ్ళ జాతరోషస్య సంయుగే.” ఎవడు క్రోధ మూర్తియై రణరంగమున నిలుచుచో దేవతలుకూడ భయచకితులగుదురో అట్టి పురుషుని చెప్పుమనినారు. అతడే ఇతడు. రౌద్ర రాక్షస హంతయై నిలిచినాడు. అట్లత్యుగ్రమూర్తియైయున్న రామచంద్రునిచూచి భూతములన్నియు గజగజ లాడినవట.

“అవిష్టం తేజసా రామం సంగ్రామ శిరసి స్థితం

దృష్ట్వా సర్వాణి భూతాని భయాద్భీవ్యధిరే తదా.

అప్పుడు రామమూర్తియందు ప్రవేశించిన తేజము రుద్రతేజమనినారు వాల్మీకి.
“బభూవరూపం క్రుద్ధస్య రుద్రప్యేవ పినాకినః”

రాముడిప్పుడు పినాకపాణియైన రుద్రమూర్తియే కాదు. అగ్నిమూర్తి కూడ నట. “విధూమోగ్నిరి వోత్తితః” పొగలేక జాజ్వల్యమానమై వెలుగొందు అగ్ని మండలమువలె వెలుగొందెనట రాముని తేజము. ఇది రాముని వీరరస ప్రధానమగు మూర్తి. నిజమునకు రామావతారమున రామ రావణ యుద్ధమునకంటె రాముని పరి పూర్ణరసము రసవాహినియై ప్రవహించినది. ఈ రణరంగముననే. రాముని వీరరస ప్రధాన కళ్యాణ విగ్రహమును దేవతలీ రణరంగమున దర్శించుట జరిగినది. ముప్పది మూడుకోట్ల దేవతలును తమ విమానములనెక్కి ఈ మూర్తిని చూత మనియే వచ్చినారు. పద్నాలుగు వేలమంది రాక్షసులు, రాముడొక్కడు- యుద్ధమెట్లు జరుగును? అన్నది దేవతల ప్రశ్న.

చతుర్దశ సహస్రాణి రక్షసాం భీమకర్మణాం

ఏకశ్చ రామో ధర్మాత్మా కథం యుద్ధం భవిష్యతి?

నైనికులు నాశము కాగా మిగిలినవారు ఖర దూషణ త్రిశిరసులు ముగ్గురు. అందు దూషణ త్రిశిరసులను వారిద్దరును చావగా ఖరుడొక్కడే మిగిలినాడు. ఖరుడును విరదుడు కాక తప్పలేదు. కాని ఖరుని చేతనొక గద మిగిలినది. గదను చేతధరించి అతడు భూమిపై నిలిచినాడు. ఖరుడే ఇక్కడ ప్రధాన నాయకుడి రాక్షస గణమునకు. అతనికి కొన్ని నిర్ణయముల చెప్పి, అతనితో యుద్ధమును చేసి, అతనిని అంతమొందింపదలచినాడు రాముడు, రాముడు ఖరునకి సమయమున చెప్పి నని మాటలు కాదు, శాస్త్ర సిద్ధాంతము.

ఇప్పుడు చేసిన కర్మ జన్మాంతరమున ఫలమునిచ్చునా? ఈ లోకమున కూడ ఇచ్చునా? అన్నవి ప్రశ్నలు. రాముడి రెంటికిని సమాధానమిచ్చి లోకకంటకుడగు వాడెంత బలవంతుడైనను అతనిని మృత్యువు బలిగొనక తప్పదని నదుపదేశమిచ్చి చంపినాడు. అందొక ఉపదేశమిది.

“ఉద్వేజనీయోభూతానాం నృకంసః పాపకర్మకృత్

త్రయణామపిలోకానాం ఈశ్వరోపి న తిష్ఠతి.

ఎవ్వడు లోక కంటకుడై ఘాతుక కృత్యములకు పాల్పడునో అతడు మూడు లోకముల ప్రభువయ్యను జీవింపజాలడట. అతీక్షణస్వభావుడగు వాని బావును సర్వ

జనులును కోరుచుందురట. అందుకు విష సర్పము నుదహరించినాడు. కీక్షం సర్వజనోహంతి సర్పం దుష్టమివాగతం అని.

రెండవది.

“అవశ్యం లభతే జంతుః ఫలం పాపస్య కర్మణః
ఘోరం పర్యాగతే కాశే ద్రుమాః పుష్ప మివాంతరం.

ఏ జంతువై నను పాపకర్మఫలమును అవశ్యమనుభవించును. కాని కాలము రావలెను. పుష్పఫలాదికము ఎట్లు ఋతుకాలముల ననుసరించునో కర్మఫలము జీవుల నట్లనుసరించునట.

ఈ మాటలను చెప్పి ఖరునితో యుద్ధము నారంభించినాడు. ఖరుని చిత్త మే మైన మారునేమో యని ఉపదేశించినాడు. మారలేదు ఆ దుర్మార్గుని చిత్తము. యుద్ధము తప్పలేదు. ఖరుడ సామాన్యుడు. ఖరుని యుద్ధము రాముని వెనుకడుగు వేయించి నది నిమిత్తమాత్రముగ రాముడు వెనుకడుగు వైచి ఒక మహోగ్ర బాణమును తీసినాడు. అది దేవేంద్ర దత్తము. దేవేంద్రుడు పంపినది. బ్రహ్మాదండ సమా నము. అదియే ఖరుని ఊల్చినది. ఖరుడు చచ్చినాడు. యుద్ధము సమాప్తమైనది. దేవర్షి బ్రహ్మర్షి రాజర్షుల కోర్కెలు తీరినవి. లోక కల్యాణము చేసారినది. వారంద రును రాముని సమీపించి తమ హర్షమును తెలిపినారు. ఒక్క విషయము.

రామునిక్కడకు చేర్చిన వారెవరు? ఋషులందరును కలిసి మేమే నిన్నిక్క డకు చేర్చితిమని చెప్పినారు. శరభంగాశ్రమమునకు దేవేంద్రుడు వచ్చుటను చెప్పి నారు. యుద్ధరంగము శాంతమైనది. మహర్షులతో ధనుర్ధారియైన రాముడు వర్ణశాల కేగినాడు.

అది సీతారాముల వర్ణశాల. మహర్షులందరితో ధనుర్ధారియై రాముడు రాగా సీతాకాంతయు లక్ష్మణుడును గిరి గుహనుండి ఆశ్రమమున కేతెంచినారు. సీతా కాంత చూపులొక్కమారుగ తన ప్రాణనాదునిపై బడినవి. అలయక సౌలయక ఒక్క అర్ధాధిక ముహూర్త కాలమున పదునాలుగువేల రాక్షసాసీకమును వధించి పచ్చిన ఆ మనోహర మూర్తివి చూచిన సీతాకాంత హృదయ మొక్కమారుగ ఉప్పొంగినది. ఆమె విదేహరాజతనయ. రాముని చుట్టయున్న మహర్షులందరును

అమెకు బిడ్డలై కన్నట్టగా ధనుర్పాణముల ధరించి మనోహర మూర్తియై తన ఎదుట నిలిచిన ప్రాణనాథుని చూచి ఎట్లూరకుండగలదు? ఆ లోకై కజనని తన బిడ్డలకందర కును ఆనందమును చేకూర్చిన ప్రాణనాథునకు తన సంతోషమును తెలుప రాముని గాఢాలింగనము గావించినది. ఈ సమయమున నెంతయో మనోహరముగ వాల్మీకి వర్ణించినారు తగిన పదజాలమున. శ్లోకమిది.

“తం దృష్ట్వా శత్రుహంతారం మహర్షీణాం సుఖావహం
బభూవ హృష్టా వై దేహీ భర్తారం పరిషస్వజే”

శత్రువుల సంహరించి మహర్షులకు సుఖమును కల్పించి వచ్చిన భర్తను చూచినదట సీతాకాంత. సీతాకాంత కాదట, వై దేహీయట. వాల్మీకి ఇక్కడ సీతయన లేదు వై దేహీయనినారు. చూచుటతోడనే అమె మనస్సేమైనదట, సంతోషమున నిండినదట. కావుననే అమె వై దేహీయైనది. విదేహరాజుతనయ సార్థకనామధేయము గలదై నది. ఒడలు మరచినది. అమె శరీరమును మరచి భర్తను కౌగలించినది. సామాన్యముగ కౌగలించుటకు అలింగన పదమును వాడక పరిషస్వజే అనినారు. ఈ పదముయొక్క ప్రత్యేకత ఏమి? కౌగలించి సామాన్యముగ ప్రేమను సూచించగా పరిష్వంగము గాఢముగ ప్రేమను చెప్పును తన ఉన్నత కుచమండలములతో నాధునికి యుద్ధమునందు కలిగిన శరీర వ్రణముల మాన్పినదా? యనునట్లు కౌగి లించినదను భావమును కవి సూచించినారు. అనగా అమె శరీరమునందలి ఒక భాగ మునేగాక ఆ శృంగార మూర్తియొక్క వెనుక ముందరలను పార్శ్వ భాగములను కూడ గాఢానురాగమున కౌగలించి, స్పర్శ సౌఖ్యమును కల్పించినదని భావము. ముని వర్యులంత శృంగారమునేల వర్ణించిరి? అని మీరనుకొనవచ్చును. మీరనుకొనుట కాదు. నన్నొక మిత్రుడు అడిగినాడు కూడ. మీకి ఘట్టమునందలి సంభాషణను వినిపించెదను.

మిత్ర : శాస్త్రిగారు! కోపించకండి. నాకొక సందేహమును తీర్చుకొనుటకయ్యే మిమ్ములనడుగుచుంటివి.

నేను : తప్పక అడుగవలసినదే.

మిత్ర : అర్షగ్రంథములు చాల ధర్మయుక్తములుగదా?

నేను : అవును.

మిత్ర : మరి ఆ గ్రంథములయందు దేవుడు పేరు చెప్పి పచ్చి శృంగారమును వర్ణించుట సభ్యతయే నందురా ?

నేను : వారు వర్ణించునది పచ్చిశృంగారముకాదు. పరిపక్వముగ వండిన శృంగారము.

మిత్ర : అంటే?

నేను : నీవనుకొన్న పచ్చిశృంగారము మోహముతోనిది. పండినశృంగారము ప్రేమ మూర్తులతోనిది మోహముచే అనుభవించు శృంగారమున దుఃఖమిమిడి యుండగా ప్రేమ శృంగారమున జన్మరాహిత్యమునకు తావు కలుగును. సీతారాములు ప్రేమమూర్తులు. పార్వతీ పరమేశ్వరులు ప్రేమమూర్తులు. రాధాకృష్ణులు ప్రేమమూర్తులు. పార్వతీ పరమేశ్వరులకే కామేశ్వరీ కామేశ్వరులని పేరు. రాధాకృష్ణులును, సీతారాములునుకూడ కామేశ్వరీ కామేశ్వరులే. పరిపూర్ణానందము నొసంగునది ప్రేమ. జ్ఞానానందము నొసంగి, మరుక్షణమున దుఃఖరూపముగ పరిణమింప చేయునది మోహము ప్రేమమూర్తుల శృంగారము అఖండము ఆ శృంగారమున ఖండత్వము లేదు. పూర్ణానుస్వారము విసర్గలై నట్లు (అరసున్నలై నట్లు) పరిపూర్ణ శృంగారము, లేక పరిపూర్ణ ప్రేమ రెండు ఉపాధులై నది అంతియే. అఖండాత్మ ఖండాత్మయగు జీవున కాశ్రయమైనది ప్రీత్యము ఖండాత్మయగు జీవుడు కాగా, పూర్ణాత్మ పురుష ఉపాధితో జీవున కాశ్రయమైనది. రాముడు పూర్ణానంద విగ్రహము. సీత జీవుడు (లేక) క్షేత్రము, మాతృమూర్తి. సీతారాముల పవిత్ర ప్రేమామృత స్వరూపముగ దర్శించినవారు మహర్షులు. వారి సీతారాముల పరిపూర్ణ శృంగారమును వర్ణించి కృతార్థులై మనల కూడ కృతార్థుల గావింప మన ఇతిహాస పురాణకావ్యములందు ఆ పవిత్ర శృంగారమును వర్ణించినారు. పరబ్రహ్మము రస స్వరూపము “సోమై రసః” అని శ్రుతి. కామేశ్వరుని ప్రేమ రత్నమునకు ప్రతిపణమై యున్నది. కామేశ్వరీ మహాదేవి కుచద్వంద్వము. “కామేశ్వర ప్రేమరత్నమణి ప్రతిపణస్తనీ” అని లలితా సహస్రము. ఆ పరమేశ్వరీ కుచద్వంద్వము ప్రణవము. (ఓంకారము) మిమ్ములను మిత్రులగనే గ్రహించి నేనొక సలహాను చెప్పదలచినాను. మీ రెప్పుడును ప్రస్తుత కాలమున నవీన పండితుల పాండిత్య విమర్శల నాధారముగా గొని మన గ్రంథములను చూడవద్దని. మీకేమైన కోపమా?

మిత్రు : నా సందేహము తీరినది.

నేను : ఏ నిర్ణయముపై తీరినది?

మిత్రు : పరిపూర్ణాత్మవిష్టులై స్వార్థపరులుగాక, విషయ భోగముల వదలిన మహర్షులకు సభ్యత తెలియనిచో అల్పప్రాణులును, అల్పాయుష్కులును అయిన పీరికి సభ్యత తెలియుచేమిటి? అని నా మనస్సునకు నిర్ణయమైనది ఇప్పుడు. ఇట్లే మిమ్ములను మీ ఉపన్యాసములలో కలుగు సందేహముల నక్కడక్కడ అడుగుచుండెదను. క్షమించి చెప్ప ప్రార్థన.

నేను : ఇంతకంటె నాకు మహాభాగ్యమేమున్నది? తప్పక చెప్పెదను. ఉపన్యాస మధ్యమున కాక ఒంటరిగా వచ్చి అడిగినందుకు చాల సంతోషమని చెప్పి, మిత్రుని పంపినాను. ఈ ఘట్టమున రాముని సీత కౌగలించినదన్న వర్ణన లోని రెండవ శ్లోకమిది.

“తతస్తు తం రాక్షస సంఘమర్దినం
సభాజ్యమానం ముడితై ర్మహర్షిభిః
పునః పరిష్కజ్య శశిప్రభాననా
దిభూవ హృష్టా జనకాత్మజా తదా.

రాక్షస సంఘమును మర్దించి ఆనందాతిరేకము ననుభవించు మహర్షులచే పూజింపబడు ఆ రఘురాముని ఆ జనకాత్మజ పరమానందమున చంద్రమండలనదృశ ముఖమండలముతో మరల మరల కౌగలించి ఆనందించినదట ఆ సమయమున.

ఇంతటితో ఈనాటి ఉపన్యాసమును ముగింతము. తరువాతి కథాభాగమురేపు. లేవకండి. ఈనాటి కథాశ్రవణమున కలుగు ఫలమును స్కాందపురాణము ఇట్లు చెప్పినది.

“శృత్వా శ్రీరామవిజయం పాపబంధాత్ ప్రముచ్యతే
కరైవ శృంఖలాబంధాత్ ఋణబంధాద్విముచ్యతే.
శృత్వా పుష్పవతీ నారీ తనయం వంశశర్దనం
లభతే రాఘవేంద్రస్య ప్రసాదా త్కిర్తివర్ధనం.

ఈ ఖరదూషణాదుల వధించిన శ్రీరామ విజయమును వినుటచే సావము తొలగునట. కారాగృహబంధము విముక్తమగునట. ఋణ విముక్తుడగునట. రజస్వలయైన అయిదవ రోజునుండి ఈ కథాశ్రవణము చేసిన స్త్రీకి రామానుగ్రహముచే వత్సంతానము కలుగునట గూడ.

ఓం శాంతి శాంతి శాంతిః.

3 వ రోజు

శ్లో॥ జయతు విజయకారి జానకి మోదకారి
తపన కుల విహారి దండకారణ్యచారి
దశవదన కుఠారి దైత్య విచ్ఛేదకారి
మణి మకుట ధారి చండ కోదండధారి

మహాశయులారా !

అరణ్య కాండము నందీనాటి ఉపన్యాసము మూడవది. రామవేళ్ళరుని జ్యోవల్లి నినాదము జనస్థానమున శాంతించినది. ఇక లంకాద్వీపమున మారు మ్రోగవలెను. సీతాపహరణము దాని కథా వీజము.

అకంపనుడు జనస్థానమున మిగిలిన రాక్షసుడు, రావణుని హితుడు. జనస్థాన వినాశము రావణునకు తెలుపుటకై అతడు లంకకేగినాడు. అప్పుడే ప్రహస్తాది మంత్రి వర్గముతో తీర్చిదిద్దిన సభాస్థలి నలంకరించి కూర్చొనినాడు రాక్షసరాజగు రావణుడు.

అకంపనుడు రావణునకు జోహారుల నర్పించి జనస్థాన వృత్తాంతమును తెలిపినాడు. కాని రాముని పరాక్రమమును మాత్రము విశదీకరింపలేదు. తాను చెప్పుదానిని క్షమించి రక్షింపుటకు దశగ్రీవుడభయప్రదానము చేసిన గాని ఛెప్ప

వీలులేదు, రావణుని అజ్ఞయైనది. అకంపనుడు రాముని చరిత్ర నంతను సంగ్రహముగ చెప్పి, అతని స్వరూప స్వభావ సౌందర్యముల వర్ణించి అతడొక్కడే మూడు ఘడియల కాలమున జనస్థానమును హతమార్చినాడని తెలిపినాడు.

రావణుడు తన పరాక్రమమునకు దీటుగు పరాక్రమ మీముల్లోకములందును లేదని ఆత్మనిశ్చయము కలిగియున్న వ్యక్తి. రాముడొక్కడే ఆరాక్షసుల చంపెనన్న వార్తను ఎట్లు నమ్మును? “ససురేంద్రదేణ సంయక్తో రామస్సర్వామరైస్సహ” రామునకేమైన దేవతలతో వచ్చి దేవేంద్రుడు సాయము చేసెనా? అని ప్రశ్నించినాడు. ఆ ప్రశ్నకు అకంపనుడు సమాధానము చెప్పవలెను. అతని ఒళ్ళు వణకినది. ప్రభూ చెప్పనుందూ? అని సవినయముగ ప్రశ్నించి రాముని అద్భుత పరాక్రమముతో కూడిన యుద్ధము వర్ణించినాడు.

ఆ రాముడు జ్యావల్లీ నినాదమును గావించి, నారిని ఆకర్ణాంతముగ లాగి విశిఖ వ్రాతముల వడలునప్పుడు ఆ బాణసహస్రములు అయిదు తలల సర్ప రాజములై రాక్షస సమూహమును భక్షించుట గాక అప్పుడు వారేయే దీక్కులకు పరుగులెత్తి తప్పించుకొన జూతురో ఆయా దీక్కులకెల్ల ఈబాణ సహస్రములు పరుగులెత్తి వారిని చంపినవని చెప్పినాడు.

శత్రువులకు దుర్నిరీక్ష్యుడై లోకమునెల్ల గజగజలాడించిన రావణుడు అకంపనుని మాటల వినగనే ఆరాముని సంహరింతునని ఉగ్రమూర్తియై లేచినాడు.

అకంపనుడు రావణుని బలా బలముల నెరుగనివాడుకాదు. నిజమునకు రావణుని సచివుల కందరకును రావణుని నిరంకుశత్వము నెట్లు మరల్చవలెనో తెలిసియే వారాతనివద్ద మెలగుచుండిరి. రామునితో యుద్ధమున మీకు గెలవలేరన్నచో అప్పుడే అతడు తనను చంపును. అందుకు అకంపనుడు రాముని యుద్ధరంగమున గెల్చుట సాధ్యము కానిపనియని రావణునకు చెప్పుచునే రాముని చంపదగు వేరొక ఉపాయమును గూడ చెప్పినాడు.

అకంపనుడొకమారు రాముని భార్యయగు సీతను వర్ణించి, రాముడు కాముకుడని చెప్పి, ఆ సీతను మీరెత్తుకొని వచ్చుచో ఆ ప్రేయురాలి వియోగమును సహించనేరని ఆ వీరుడు తనంతట తనే కృశించి చచ్చునని సలహా నిచ్చినాడు.

రావణునకు అకంపనుని వాక్యము చాల నచ్చినది. తలను పంకించినాడు. రావణుని వంటివారి దగ్గర బ్రతుక తలచిన వారిట్లే మాటలనేర్చి బ్రతుకవలెనేమో.

రావణుడు సీతాపహరణమునకు పయనమయ్యెను. సారథి రథమును గూడ ఆయత్త పరచినాడు.

రావణుని రథముదీవ్యము. అది భూమిపై నడచునదికాదు. ఆ రథవాహకములు గుఱ్ఱములు కావు, గార్తభములు. ఆ దీవ్యస్యందనము మేఘ మండలములను గూడ చాటుగావించుకొని మహావేగముగ పయనించును. ఇప్పుడట్లే పయనించినది.

మారీచుడు రావణుని ముఖ్యస్నేహితుడు. సచివుడు కూడ. అతడిప్పుడు ఒక ఆశ్రమమును నిర్మించుకొని ఈ దండకారణ్యములందే వసించుచుండెను. ఇది ఋషి జీవితము కాదు. రావణుని రథము మారీచాశ్రమము వద్ద నిలిచినది. మారీచుడును మనకు క్రొత్తవాడు కాదు. ఇతడు తాటకి కొడుకు. తాటకియు మారీచుడును కూడ మనకు బాలకాండ యందు పరిచితులు. తాటకి చావగా మారీచుడు బ్రతికియుండెను.

రావణుడు రథము దిగి ఆశ్రమమున కాలుబెట్టినాడు. మారీచుడు లేచి పాద్యార్ఘ్యములనిచ్చి గౌరవించుట జరిగినది. తరువాతి కుశలప్రశ్నలలో రావణుడు జనస్థాన వృత్తాంతమును మారీచునకు తెలిపినాడు. ఇక ప్రస్తుతమగు తన అవసరమును చెప్పవలెను. చెప్పినాడు తానప్పుడు చేయదలచిన సీతాపహరణ మహాకార్యమునకు నీ సహాయము లేక నెరవేరదని.

నేటి మారీచుడు ఒకనాడు రావణుడెరిగిన మారీచుడుకాదు. రాముని జాబు దెబ్బలలోని రుచిని కనుగొన్న మారీచుడు. ప్రస్తుతమున రావణుని హితమును కోరిన మారీచుడు. రావణుడు తలబెట్టిన ఈ నీచకార్యము రావణుని స్వబుద్ధి కాదని అతడు గ్రహించినాడు వరోపదేశమని నిర్ణయించుకొనినాడు. వినయ పూర్వకము గనే రావణుని సూటిగ ప్రశ్నించినాడు.

అఖ్యాతా కేన సీతా సామిత్రరూపేణ శత్రుణా

మహారాజా ! నీకీ ఉపాయమును చెప్పిన మిత్రరూప శత్రువెవ్వడని. అంతతో ఊరుకొనలేదు. నీవు తలబెట్టిన ఈ కార్యము నీ వినాశనమునకేగాక సర్వ రాక్షసవినాశనమునకు గూడ కారణము కాగలదని ఉద్ఘాటించినాడు. మనకు సర్వపానమేమితేలివది ? అకంపనుని ఉపాయము రావణుని చంపుటకేనని తేలివది. ఇట్టి వారెందరో రావణుని దగ్గర ఉండిరి. మిత్రరూప శత్రువు లిట్లుందురని కావ్యవాణి వలన మనము గ్రహించవలెను.

తరువాతి కథ.

రావణునకు మారీచుడు రాముని పరాక్రమమును వర్ణించిచెప్పి, రాక్షసేంద్రా! నీవు నీలంక కేగి నీభార్యలతో క్రేడించి తృప్తి నొందుట మంచిదని చెప్పి, రాముడు అతని వీకైక పత్నితో అరణ్యముల వసించునని హితబోధ చేసినాడు. సామదాన భేద దండోపాయములతో రావణుని ఈ కార్యము నుండి మరల్చినాడు ఈమట్టమున రాముడను సింహము, రాక్షస మృగముల చంపి ప్రస్తుతము నిద్రనొందియున్నది. ఆ సింహము నెందుకు లేపెదవని భయపెట్టగా రావణుడు తిరిగి లంక కేగినాడు ప్రస్తుతమున రావణుడి కార్యము నుండి విరమించినాడు. వచ్చిన దారిన లంక కేగినాడు. తన విశాల భవనమున ప్రవేశించినాడు.

మృత్యువు జీవులను బలిగొన దలచినప్పుడు వారి కర్మానుగుణ్యముగ ఆ ఫలమునందించ దలచి తన దగ్గరకు పరిపించదగు ప్రేరకులను ఆజీవుల దగ్గరకు పంపును. అప్పుడా ఫల సరిపాకము గావించు దేశకాలములు మృత్యువున కధీన ములై యుండును.

రావణ వినాశనమునకును లంకాపురీ విధ్వంసమునకు హేతుభూతమగు పాత్ర శూర్పనఖ యనక తప్పదు.

మారీచాక్రమము నుండి సీతాపహరణ కార్యమును విరమించుకొన్న రావణుడు తన పుష్పక విమానాగ్రభాగమున సూర్యమండల కాంతివలె వెలుగొందు కాంచన సింహాసనము నధిష్టించియున్న సమయమిది. అతని మంత్రిమండలి అంతయు అతనిని చుట్టియున్నది. దానిని మరుద్గణముతో కూడిన దేవేంద్ర సభ యనుట అతిశయోక్తి కాదు.

నేడా మహాభాగ్యవంతుని భాగ్యమును కూలద్రోయ తలచుకొన్నది శూర్పనఖ. అందుకు కారణము లేకపోలేదు. ఉన్నను అది అంతర్గతము. శూర్పనఖకు వైధవ్యమును చేతబెట్టినవాడు రావణుడే. శూర్పనఖ భర్త రావణుని చేతిలోనే చచ్చెను. కావున రావణుని నాశనము గావించదగు సమయమిదియేనని శూర్పనఖ యూహించెనేమో? శూర్పనఖకు రాజనీతి లేదని మనమానుకొనకూడదు.

శూర్పనఖ సరాసరి లంక కేతెంచినది. సభాసేనుడైన రావణుని చూచినది. రావణుని ఉనికిని విమర్శించినది. జనస్థానమట్లు రామునిచే నాశనము కాగా రాక్షస

రాజువైన నీవిట్లు కూర్చుని శత్రువు నుపేక్షించుట రాజనీతి కాదని రాజనీతివి ఉపన్యసించి సోదరుని చివాట్లుపెట్టి రావణుని చిత్తమును ఉద్రేకింప జేసినది. అకంపనుని వలన రాముని బలపరాక్రమముల విన్న రావణుడు శూర్పనఖను మరల ప్రశ్నించి యుద్ధవిశేషముల నన్నిటిని అడిగి తెలుసుకొనినాడు. ఇంతవరకు అకంప నునకును శూర్పనఖకును తేడాలేదు. కాని శూర్పనఖ సీతాపహరణ కార్యము నందు రావణుని నిమగ్నుని కావించినది. అది శూర్పనఖలోని నేర్పరితనము. శూర్పనఖ తన వికృతాకారమునకు కారణమును చెప్పుచు రామలక్ష్మణుల దగ్గరకు తాను వెళ్ళినది రావణుని కొరకేనని రావణుని ఆశగొలిపినది. నీ కొరకు వెళ్ళియే నేనెట్టి అవస్థపాలై తినన్నది. నాకొరకేల వెళ్ళితివి? అందువేమో. రాముని భార్య యగు సీత త్రిలోకసుందరి యగుటచే ఆ సీతను నీకు పెండ్లాముగ చేయుటకు యత్నింప వెళ్ళితినిన్నది. ఆమెలోని సౌందర్యమున కుపమానము దొరకదన్నది. ఆమె ఎవరిని సంతోషమున కౌగలించుకొనునో వానికిక కొరతలేదన్నది. ఆమె కౌగలించిన పురుషుడు దేవేంద్రుని కంటె గొప్పవాడన్నది.

యస్య సీతా భవేద్భార్యాయం చ హృష్టా పరిష్వజేత్
అతిజీవేత్సర్వేషు లోకేష్వపి పురందరాత్.

ఈ విధముగ చెప్పుట అకంపనునకు కదరలేదు. రావణుని హృదయమున సీతా సౌందర్యమునేగాక ఆ సుందరి ప్రత్యేకతను ముద్రించినది. రావణుని ఎవ్వరు కాదన్నను ఆ సీతాపహరణ కార్యమునుండి వెనుదీయకుండునట్లు తయారు చేసినది శూర్పనఖ ఉపన్యాసములోని ప్రత్యేకత ఏమి? నీమీదనున్న ప్రేమచేతనే నాక గతి పట్టినదని తేల్చినది. కాని ధర్మాత్ముడగు రాముడు నన్ను చంపక వదలెనన్నది. నీకు చెప్పితినిని కాదు, ఆ సీతను చూచిన నీకే తెలియునని రావణుని గట్టిపరచినది.

రావణుని హృదయమున సీతా దీప్యసౌందర్యము ముద్రితమైనది. మన్మథు డును తన బాణమును రావణునిమీదికి అనుసంధించినాడు. మారీచుడు వర్ణించిన రాముని వీరత్వమును రావణుడు తలచలేదు. రాముని వలన భయము తీరినది, ఏదియో తనలో నిశ్చయించుకొనినాడు.

రావణుడు సభనుండి లేచినాడు. తానెక్కడికి పోవుచుందెనో ఎవ్వరికిని చెప్పలేదు. వాహనశాల కేగినాడు. రథమునెక్కినాడు. అది రావణుని సంకల్పము ననుసరించి వెళ్ళదగు రథము. (కామగమనము)

ఆతడు పదీశరములతో ఇరువదీ బాహువులతో తన తేజమును విరజిమ్ముచునే బయలుదేరినాడు. మరల తన అస్త్రమిత్రుడగు మారీచుని అశ్రమమునకే వెళ్ళినాడు. మారీచునితో పాతపాటనే పాడినాడు. నా సీతాపహరణమునకు నీ సాహాయ్యము తప్పదనినాడు.

మారీచుని గుండె బ్రద్దలై నదీ. ఒడలు వణకినదీ. పెదవులెండినవి ముఖము కుప్పిరిగించినదీ. మృత్యువాతని కెదురై నిలచెనను భావముదయించినదీ. ఇప్పుడు రామరావణులిద్దరును అతనికి మృత్యువులయ్యె యుండిరి. రావణుడు చెప్పినది కాదన్నచో ఇతడు మృత్యువు. అవునన్నచో రాముడు మృత్యువు. ఎట్లయినను తన బావు తప్పదనుకొనినాడు.

వాల్మీకి మహర్షివారి దృక్పథమున మారీచుడిప్పుడు మహాప్రాజ్ఞుడయ్యెను.

“ప్రత్యువాచ మహాప్రాజ్ఞః మారీచో రాక్షసేశ్వరం॥”

అనినాడు మహర్షి.

రాముడెవ్వడో రావణున కాతడు తన అనుభవమును ఆధారముగాగొని భోధించినాడు.

అతని బోధామృత ముఖ్య సూత్రమిదీ.

“రామో విగ్రహవాన్ ధర్మః సాధుస్సత్య పరాక్రమః
రాజా సర్వస్య లోకస్య దేవానా మఘవానివ.”

రాముడు విగ్రహరూపము ధరించియున్న ధర్మమట. సాధుమూర్తియట. అతని పరాక్రమము త్రికాల సత్యమట. రాముడి భూలోకమునందలి అయోధ్యా రాజ్యమునకే రాజుకాడట. సర్వలోకములకును అతడు ప్రభువట. మున్నదీమూడు కోట్ల దేవతలకెట్లు ఇంద్రుడు ప్రభువో అట్టివాడట రాముడు. ఇది మారీచుని నిర్ణయము. ఈ నిర్ణయమును చెప్పి, ప్రస్తుత పరిస్థితిని చెప్పినాడు.

రావణా! రాముడు దండకారణ్యమున ప్రవేశించిన తరువాత నా జీవితము మారినది. నేనొకనాడు దీప్తజిహ్వా తీక్షణ దంష్ట్రులతో కలసి ఋషుల మాంసభక్షణము నను వారి రక్తపానమునను కాలము గడుపుచు, రాముడు శాపసవేషమున చరించుటచే ఆతడిప్పు డహింసావ్రతమును పాటించుచుండెనని భ్రాంతి నొంది, మృగవేషమున ఆ యిద్దరితో రాముని మీదికి పోయితిని. నిజమునకు నేను రాముని బాల్యమున విశ్వామిత్రయోగ రక్షణ సందర్భముగ నామీద ప్రయోగించిన బాణపుదెబ్బను మరువలేదు. అయ్యును అతనిమీదికి ఉరికినాను. రామునిమీదనున్న పూర్వ వైరము నన్ను వదలలేదు. కావున ఆ వైరమును తీర్చుకొనుటకై వెళ్ళినాను. రాముని పరాక్రమ మసామాన్యము. మృగశరీరధారులమైన మాముగ్గురనతడు గ్రహించి మా ముగ్గురపైన నొక్కమారుగ మూడు బాణముల నొదిలినాడు. ఎట్టకేలకు నేనా బాణ పాతమునుండి విముక్తుడనై తినిగాని దీప్తజిహ్వా తీక్షణదంష్ట్రులు మాత్రము ప్రాణముల కోల్పోయినారు. అంతటితో రామునిపై నున్న క్రోధము నా మనసున కాంతించినది. రాముని నేను జయించలేనను భావము నాకు స్థిరమైనది. నా అంత రాత్మయే నాకు సన్యాసమిచ్చినది. అంతతో నాలోపలదాగియున్న దుష్కృత్య వాసనలన్నియు ఉపశమించినవి. రాముడు కోదండపాణియై దండపాణివలె నా అంత రాత్మయందు నిలిచినాడు. ఈ దండకారణ్య మధ్యభాగమునందున్న ప్రతి వృక్షము నందును రాముడు నాకు సాక్షాత్కరించుచుండెను. కాదుకాదు వృక్షైగ్రములందు రాముడు. ఆకు ఆకున రాముడు. పువ్వు పువ్వునను రాముడు. లతా పుష్పనికుంజము లన్నియు నాకిప్పుడు రాముడయ్యే కన్పట్టుచున్నవి. రాముని జ్యావల్లీనినాద తరంగ ములు నా శ్రవణరంధ్రములనిండి నన్నాక్రమించగా ఆతని బాణపుదెబ్బను గ్రహించిన నా చిత్తము రామమయమైనది. రకారము ఆద్యక్షరమైన ఏ ఒక్క శబ్దమును విన్నను నా చిత్తము భీతిల్లుచున్నది. రత్నరథ శబ్దముల నుచ్చరింప నావాక్కు భయ పడుచున్నది. నిన్ను రావణా! యని సంబోధించుటకు భయము నొందుచున్నది నా చిత్తము. నారచీరెలధరించి, చేతనున్న తీక్షణ కోదండముతో రాముడు నాకి ప్రదేశమునంతటను సాక్షాత్కరింపగా నేని జాగ్రదవస్థనుండి తొలగి నిద్రింప నారంభించినాను. స్వప్నమున గూడ నన్ను రాముడు చంపునన్న భయము వదల లేదు. స్వప్నమునందును రాముడే నా కన్నుల ఎదుట నిలబడుచుండెను. వేయేల? రావణా! జాగ్రత్స్వప్నముల రెంటియందును రామునే చూచుచుంటిని గాని వేరొక వస్తువు నాకంటికి కనబడుట లేదనినాడు. రావణునకిట్లు బోధించి మారీచుడు రాము

నితో యుద్ధమునకుదీగి వీరుడవై తనువును చాలించుటగాని, ఓరిమి వహించి కీర్తి నొందుటగాని నీకు మంచిదని చెప్పి, నిన్ను అనుసరించుట నాకిష్టములేదని నాడు. నీవు రామునిదేత తప్పక చతువనినాడ. నిన్ను బంధువుగ భావించి హితమును చెప్పిననినాడు.

రామునిపై నిందలు మోపువారికిదీ బుద్ధిచెప్పెడి మట్టమని నా ఊహ. కథను తిలకింపుడు.

మారీచుని బోధలు రావణునకు రుచించలేదు. నేను నిన్ను సలహా నడుగు టకు రాలేదనినాడు. నా చేతిలో చచ్చెదవా? నాకు సాయము చేతువా? అని సరాసరిగ అడిగినాడు. మారీచుని సమాధానమిది. రావణా! ముందు నాచావును, తరువాత సబాంధవముగ నీ చావుననినాడు. రావణుడప్పుడును మారలేదు. తన సీతాపహరణ కార్యమునకు మారీచుని కర్తవ్యమును నిర్ణయించినాడు. ఉపాయము రావణునిది, ఆచరణ మారీచునిది.

మారీచుడు బంగారు లేడియై సీతను లోభపెట్టవలెను. ఆ లేడిని ఆమె కోరి, తెచ్చుటకు భర్తనుపంపును ఆ లేడి రాముని చాలదూరము గొనిపోవలెను. అక్కడ హా! సీతా! లక్ష్మణా! అని అర్తస్వరమున పలుకవలెను. అందుకు భయపడి లక్ష్మణుడు కూడ వెళ్ళగా సీత ఒంటరిదికావలెను. అప్పుడు తానెత్తుకొని పోవలెను. ఇది రావణుని ఊహ. దీనినే మారీచునకు తెలిపినాడు.

కాలము కలసివచ్చినది. మారీచుడు తల ఊపినాడు. నీవిప్పుడు మారీచుడ వనిపించుకొంటివని ప్రస్తుతించి తన రథముపై నెక్కించుకొనినాడు. వారి రథము ఆకసమున కెగసినది.

మాయలేడి

అది జానకీరాముల పర్వకాల. ఆ పర్వకాలాభ్యంతరముననే లక్ష్మణార్జునులు కలడు.

రాముని పర్వకాలకు చుట్టును కదళీవనము, అశోకములును ఉన్నవి. కన్నుల కింపులై కెంపులవలె కన్నట్టు కొండగోగు పూగుంపులక్కడ లేకపోలేదు. అది ఒక విధముగ విహారస్థమైయున్నది. కావుననే సీతాకాంత ఆ వన శోభల తిలకించు చున్నది. పుష్పాపచయమును కూడ చేయుచున్నది.

సృష్టిఖండమునందెన్ని చిత్రములున్నవో ఎవ్వ రెరుగుదురు ? రాబోవు కాల ప్రభావములు కూడ అట్టివే. శంకరులీ సృష్టిని గురించి దేశకాల కలనా వైచిత్ర్య చిత్రీకృత మవినారు. దీని ప్రభావము అనిర్వచనీయము.

అక్కడనే చరించుచున్నదొక బంగారులేడి. దాని ముఖము తెలుపు-నలుపుల కలయికగలిగి ముఖమునకు పై భాగమున ఎర్రదామరవలె భాసింప, క్రింది భాగము నల్ల కలువరేకుల నలుపుదనము కలిగియున్నది. దాని శృంగాగ్రములు నీలమణి ప్రభాభాసురములు. దాని ప్రక్క భాగములు చెరుకు పువ్వురంగు దగిలి సువర్ణ నిర్మితములట్లుండును.

దాని శరీరముపైనున్న చుక్కలు తెల్లని తెలుపులై యుండుటచే ఆ చుక్కలు చెక్కిన వెండి పూవులవలె కాన్పించును. దాని యవరము చూచు వారలకు చంద్ర జ్యోత్స్నయై తెల్లగ కానుపించగా దాని పువ్వులు ఆశాశమున చూపట్టు ఇంద్ర ధనస్సువలె నానావర్ణ విరాజితముగ యుండి చూసదుల కాశ్చర్యమును గొలుపు చుండును. దాని గిట్టల చూచిన అవి వై ధూర్యమణులని భ్రాంతి పడపోరు. ఆ మృగమునకు పై అనయవ నిర్మాణముట్లుండ అది యొకప్పు డావలింపగా దాని నాలుక మేఘమధ్యమందలి మెరుపుతీగవలె తళక్కుమనుచు అగ్నిజ్వాలలవలె వెలుగు చుండును. దాని రోమరాజి బంగారు తీగలని తప్పక నమ్ముదురు. వేయేల ? దానిని రత్నసారముల నిర్మించ బడినదనుట యుక్తము.

వన్యమృగములు దానిని సమీపించును గాని ఆ మృగమును వాసన చూడగనే పారిపోవును. అందుచే అది మృగజాతికి చెందిన సామాన్యమృగము కాదని బోధ పడుచున్నను కాలమునకే శక్తి సంపన్నత్వ మెక్కువ యగుటచే సీతాకాంత దానిని మృగమనియే భావించినది. ఆ ముగ్ధురాలి భావమా వింత మృగము గ్రహించ కుండునా ? మారీచమృగము సీతాకాంత ముంగట తన చాకచక్యమును చూపుచు గంతులిడ నారంభించినది. సీతకిది క్రీడామృగమైనది. తన చెల్లెండ్రకు దీనిని ఆట వస్తువుగ చూపుదమనుకొన్నది. రామలక్ష్మణుల పిలిచి ఆ మృగమును చూపి దానిని తన కందింపుమని రాముని కోరినది.

రామునకా మృగము యొక్క స్వరూపము తెలియునో తెలియదో మనకు స్థూలముగ తెలుసుకొనుట కవకాశము లేదు. రాముడు సీత కోర్కెను మన్నించి లక్ష్మణునకు ఆ మృగమును తెచ్చి మీ వదినకిత్తునని ఎరింగించినాడు. లక్ష్మణుడు

యధార్థవాది. ఆ కార్యమునుండి రాముని మరలింప ప్రయత్నించినాడు. ఇదీ మృగము కాదని స్పష్టముగ చెప్పినాడు. అచ్చటి రాజుల నెందరనో భ్రాంతుల గావించి వారి నీ రాక్షసమృగము పొట్టను పెట్టుకొనుచున్నదని తెలిపినాడు ఇతడు మారీచుడు కావచ్చునని కూడ వాక్రుచ్చినాడు. సీత కాతని మాటలు నచ్చలేదు. రాముని గట్టిగ కోరినది రాముడా హరిణ సౌందర్యమును చంద్రమండలములోని మృగము వంటిదని దాని దీవ్యత్వమును వర్ణించి ఎత్తైన దానిని వెంటనంటి ఆ మృగమును హరించుటకు కొన్ని కారణముల ప్రతిపాదించినాడు.

ఆ కారణము లివ్వి.

ఒకటి అది మృగరత్నమగుట. రెండు మాంసమునకై వేటాడుట. మూడు అది రాక్షస మృగముగనుచో ఋషుల కిచ్చిన శరణాగతికి దానిని వధించుట. ఇందే కారణమును పురస్కరించుకొన్నను దాని వెంటవెళ్ళి దాని సంపాదనకు యత్నించుట అవసరమనినాడు. కాని మూడవ కారణమున అతడు రాక్షసుడగుచో ఒంటరిగ పోవుట ప్రమాదము కాదా? అను ప్రశ్న లక్ష్మణున కుదయించవచ్చును. కావున అగస్త్యమునీంద్రుని గర్భమున వాతాపి దగ్ధమైనట్లు నా ధర్మతేజమున రాక్షసుడు దగ్ధ మగునని ముందుగనే సమాధానమిచ్చినాడు. కావున మారీచమృగము ముందును రాముడు వెనుకను బయలుదేరినారు. రామునిస్స దేమనవలెను? దేశకాలజ్ఞుడగు రాముని అజ్ఞాదనవలెనా? లేక సర్వజ్ఞుడై భావికాలమును గుర్తెరిగి మృగము వెంట వెళ్ళినవలెనా? ఎట్టి ప్రజ్ఞావంతులైనను కొన్ని సమయముల మందప్రజ్ఞులగుదు రని మానవులకువాటి ఆదర్శమూర్తి యయ్యెననవలెనా? రాము నేమనవలెను? రాముడజ్ఞు డనుకొను అజ్ఞులకు మన సమాధాన మక్కరలేదు. రాముడాదర్శమూర్తి యగుటచే అవతరించెనను వాదమున అన్ని సమాధానములును కుదురును. చంద్ర మండలములోని మృగమును భూమండలములోని ఈ మృగమును దీవ్యమృగములని నిర్ణయించిన రాముడు అజ్ఞుడగునా? మృగలాంచనుడు చంద్రుడు. చంద్రమండలము లోని మృగమెట్లు చిహ్నమో అట్లే ఇదియు నామమాత్ర మృగమని చాటిన రాముడు అజ్ఞుడెట్లగును? రామావతారమును గురించి మనము ప్రధానముగ గ్రహించదగినది మర్త్యత్వ ప్రకటనకు ప్రాధాన్యతవిచ్చుచు తన సర్వజ్ఞత్వమును అవసరమగుచోట వ్యంగ్యముగా చూపుచుండునను విషయము. కథకు రండు. మాయలేడి రాముని కొంతదూరము గొనిపోయినది. అశయను లేడి మానవుని తనవెంట గొంపోయి నట్లే చరించినది.

దాని అత్యకాలము రాముడెరుగనిదీకాదు. మాయకు వశీకరుడైన వానివలెనే రాముడా మారీచునితో చాల దూరము పోయి బ్రహ్మానిర్మితమైన దివ్యాత్మమును తీసినాడు. అది మృగమే ననుకొన్న రాముడు బ్రహ్మానిర్మితమగు అత్మమును తీయునా ? రాక్షస సందహారకమగు దివ్యాత్మమును తీసి బాణమునం దనుసంధానము గావించి మారీచుని మరణకాలమును గుర్తెరిగి జ్యావల్లిని అకర్ణాంతముగ లాగి బాణమును వదలినాడ. హా ! సీతా ! లక్ష్మణా ! యని అర్చుడై శ్రీరామచంద్రుని కంఠస్వరమునే అనుసరించి పలుకుచు క్రింద కూలినాడు మారీచుడు. మారీచుని భయంకర రూపము బయటపడినది. కామరూప ధరుల స్వస్వరూపము మరణకాల మున బయటపడును. రాముని కర్తవ్యము నెరవేరినది. మనమొక్కమారు రాముని వర్ణ కాల కడకు వత్తము.

సీ తా ప హ రణ ము

రావణుడు సీతాపహరణమునకై పన్నిన పన్నాగము ఫలించినది. సీతను ఒంటరి దానిని గావించుట రావణుని ఆశయము. దొంగతనమునకు కావలసిన ప్రథమ కర్తవ్యమేమి ? తానపహరించదలచిన వస్తువును విస్పహాయత కల దానిని గావించి ఆ వస్తువును గ్రహించవలెను.

సీతకు రాముని కంఠస్వరము దీనమై వినబడినది. విజమునకు భర్త దీనుడై రక్షింపుమన్న స్వరమును వినిపించగా భార్య ఏమనుకొనును ? భర్త సంతోషము త్రేకి ముఖ్య లక్ష్మము. భర్త బ్రతికిన తాను బ్రతికినట్టిని భావించు త్రీయే సీతాకాంత. భర్త జీవితము తరువాతి జీవితమును ఏ త్రీయైనను కోరదు. మాంగళ్య అమాంగళ్య జీవితములు రెండున్నవని తలచిన ఆడువారి విషయమును నేను చెప్పినాను.

తనకు వినబడిన కంఠస్వరము సీతను కదలించినది. సీత హృదయము కంపించినది. భయభ్రాంత యైనది. అప్పుడామె కర్తవ్యము తన రక్షణకై నిలిచి యున్న లక్ష్మణుని రాముని సహాయమునకు పంపుటయే. కావున సీత లక్ష్మణుని రాముని వద్దకు పంప ప్రయత్నించి, లక్ష్మణుని ప్రేరేపించినది.

లక్ష్మణుడు రాముని పరాక్రమము నెరిగిన వీరభామణి. సీత కూడ రాముని పరాక్రమము నెరుగనిది కాదు. కాని సీత అబల. ఉపాధిధర్మము ఉపాధిని వదలి

ఉండదు. ఒక కాలమున అది కనబడకున్నను సూక్ష్మవాసనా రూపమున అంతఃకరణమున దాగియే యుండను. సీత లక్ష్మణుని రాముని వద్దకు అతనికి సహాయకునిగ వంపుటయే లక్ష్మణుగ అతని ప్రేరేపించినది. లక్ష్మణుడు తాను రాముని దగ్గరకు వెళ్ళనక్కరలేని కారణములన్నిటిని ప్రతిపాదించాడు. అందు ముఖ్యకారణము రఘువంశీకులు తమకు వచ్చిన మరణభయమును గురించి దీనవాక్యమున పలుకరను మాటను గ్రుద్ది చెప్పినాడు.

భర్తకేదీయో అపద వచ్చినదని తలచిన సీతకు లక్ష్మణుని హేతువులు నచ్చలేదు. తన్ను పాలించుట ప్రధానముగా గలిగి మాటాడిన లక్ష్మణుని, సీత అపార్థము చేసుకొన్నది. లక్ష్మణుడు తన్ను కామించి పోదరుని అపత్తును వెనుకకు నెట్టెననుకొన్నది. మనోబుద్ధి చిత్తాహంకారములతో కూడిన అంతఃకరణకు సత్యమునే ఊహింపగల శక్తి ఉన్నదనుట పరమ సిద్ధాంతము కాదు. రాగద్వేషములకు అవకాశమునిచ్చు అంతఃకరణకు భ్రమ ప్రమాదములున్నవను వైదిక సిద్ధాంతమును కాదను వారికే నాస్తికులని పేరు. ప్రకృతమున సీత నాస్తికురాలు కాదు. కాని భర్తకేదీయో అపత్తు కలిగినదని నమ్మిన అపన్నురాలు. కావున సత్యము నూహించలేక పోయినది. లక్ష్మణుని అపార్థము చేసుకొన్నది. లక్ష్మణునిపై కోపపూరితయైనది. క్రోధము రాబోవు అనర్థకమును చూడజాలదు గదా? తన ఒంటరితనము వలన తనకు రానున్న అనర్థకమును ఆమె అలోచించలేక పోయినది.

లక్ష్మణా! నీవు నన్ను పరిగ్రహింపకోరి రాముని రక్షించుటకు పోవనుచుంటి వన్నది. అది లక్ష్మణునకు భరింపరాని మాట. కన్నీరు కార్చుచు సీత ఈ మాటను మాట్లాడినను లక్ష్మణుడు చలించకయే రాముని వీరత్వమును తెలిపి ఆమె భయమును నివారింప యత్నించినాడు. ఆమెను రాముని గూర్చిన భయము వదలలేదు. దీనికే కాలగతి యని పేరు. ఆ సీతాకాంతకు కోపము పెరిగినది. లక్ష్మణుని రాముని జ్ఞాతిగ పేర్కొన్నది. నీపిప్పుడు చూపునది జ్ఞాతి శత్రుత్వమన్నది. లక్ష్మణా నీవు పరమ పాపివై ఇట్లు మాట్లాడుచుంటివని ఘాటుగ పలికినది. భరతుడు నిన్ను పంపగా వచ్చితివన్నది. అది జరగదన్నది.

ఒక్కమాటు మనము లక్ష్మణునివైపు తిరుగుదము. సీత కఠినోక్తులు రామాజ్ఞను పాలింపదగు లక్ష్మణుని సేవాధర్మమును ఆక్రమించినవి. లక్ష్మణుడు భరించినాడు. సీత కఠినోక్తులు కూలములై లక్ష్మణుని హృదయమున గుచ్చు

కొన్నవి బాధ భరింపరానిదై నది. సీతకు రానున్న అపదకూడ అతడెరుగకున్నను లక్ష్మణుని మనసునందొక విధముగ గోచరించుచునే యున్నది. రెండు ఘట్టముల మధ్యభాగమున లక్ష్మణుడు నిలిచినాడు. కాని భావికాలమాతని అవ్వలకు తరిమి నది. పోవుటకు కాలాదకున్నను అతని పయనమునకే కాలము బలమును చేకూర్చి నది. అతడిక సీతకు అడ్డుచెప్పలేదు. రాముని దగ్గరకు పోవుటకే విశ్చయించు కొనినాడు.

సీత కఠినోక్తులకు సమాధానమును కఠినముగ చెప్పలేదు. నా అంతరాత్మ యొక్క పారిశుధ్యమును తెలుపువారు దేవతలేనని వాక్రుచ్చి, సీతాకాంతను ఓదార్చి నాడు. తల్లీ! నన్ను నీవు శంకించుట శ్రీ స్వభావము చేతనేనని మాత్రము తెలిసి నాడు. కాని ఎంతటి క్షమావంతులనైన వాత్సల్యములు పీడించకపోవు. లక్ష్మణుడు పయనించునప్పుడు సీతకు అభివాదన గావించియు చేసే చేయని నమస్కారముచే తన బాధను ప్రకటించి, సీతకు మంగళాశీస్సుల నొసంగుచు మరల మరల వెనకకు తిరిగి చూచుచు పయనించినాడు. ఒక్కమాట.

లక్ష్మణుడు పోవునప్పుడు ఏడు గీతల గీసి సీతనీ గీతల దాటవద్దని చెప్పి నట్లు చెప్పుదురుగాని అదీ రామాయణమునందున్న కథకాదు.

తరువాత జరిగిన కథ ఏమి ?

పవిత్రములును పవిత్రతమములును అగు వేషములను కొందరు దుర్మార్గులు తమ దుర్మార్గ కార్యములకు వినియోగించుట సృష్టియందు క్రొత్త విషయము కాదు.

సన్యాసాశ్రమము వరమ పవిత్రమైనదనుట కెట్టి సంశయమును లేదు. దీనిని కొందరు కపట కార్యములకు వినియోగించుట కూగ కూగ

పంచవటి క్షేత్రమున సీతయున్న పర్వతాః

సన్యాసి సాక్షాత్కరించినాడు. అతని ముఖము నుండి వేదమోష వల చంకన యోగదండమున్నది. అతనిమేనిపైనున్న జుర్రెమును, దుద్రాక్ష మాలికలును అతనినొక మహానుభావునిగనే తెలుపుచున్నవి. అతడు ధరించిన పాదుకలును, చేత నున్న కమండలమును, పైనున్న గొడుగును అతడు త్రిదండి సన్యాసియని తెలుపు చున్నవి. పయోముఖ విషకుంభముల చూడగనే తెలుసుకొనుట చాల కష్టము. కార్య

రూపము నొందినగాని దుర్మార్గుల హృదయమును గుర్తెరుగలేము. త్రిలోక నుండరి యగు సీతను దర్శించిన ఆ సరివ్రాజకుడు పూవిల్తుని పూవుటమ్ములకు గురి యయ్యెను. సీత సౌందర్యమాతడొకప్పుడు వినియున్న వాడగుటచే నాటి సంస్కార మిప్పుడు సన్యాసిని సన్నాసిని గావించినది.

అకడిప్పుడు మన్మథ శరాఽఘ్టదయ్యె సీతను పలకరించినాడు. అతడే మన కథానాయకుడు రావణుడు. అత డెవ్వడో సీత ఎరుగకున్నను అచ్చటి వన దేవతలును, గోదావరీనదీయు, ఆ కఠోరహృదయుని ఎరుగనివారు కారు. ఆ ప్రదేశమునందున్న భూతములన్నియు ఆ చండశాసనుని శాసనముల ననుభవించనివి కావు. కావున ఆ కపటసన్యాసి రాగనే వారందరును మౌనము వహించినారు. సీతను పలకరించిన పలకరింపులలో తేనెలుట్టివడు నట్లుండెను గాని కఠినములై రేవు ఆ పలకరింపులు. సీత ఆ కఠిన కాంతారమున ఒంటరిగ యుండుట కొంత డెంతయో నెఱచెందీనట్లు పలుకరించినాడు. కళ్యాణీ ! అని సంబోధించి, దేవ గంధర్వులు కూడ చరించరీ ప్రదేశమున. ఇది రాక్షసావాసము. నీవేల యిందు ఒంటరిగ చరించు చుంటివని జాలిపడి నట్లడిగినాడు. సౌధాంతర్యాగముల చరించ దగు సుకుమారగాత్రివి నీవనినాడు. నిన్ను చూడ చూడ నా మనసుకు పిచ్చెత్తు చున్నదనినాడు. నీవు దేవతా స్త్రీలలోని దానవని భావించుచుంటి ననినాడు. చివరకు రతీదేవివలె యుంటివని వాపోయి, నీకా ? ఈ క్రూరమృగ నిషేవిత వనవాసమని, అమె జన్మకథను, అత్తవారింటి చరిత్రను కూడ సాకల్యముగ ప్రశ్నించినాడు.

సీత ఆ జడధారి ప్రశ్నలకు వెంటనే జవాబు లివ్వలేదు. అతడు నిలచి యుండెనుగదా ! అతనిని గౌరవింపక మాట్లాడుట ధర్మముకాదని ఆమె నిర్ణయము. భారతీయ ధర్మము వచ్చిన వారికి అసనమిడి పాద్యార్ఘ్యముల నిచ్చి, క్షేమసూచారముల నడిగి వారి ప్రశ్నలకు సమాధాన మివ్వవలెను. ఆ ధర్మమునే సీత అనుసరించినది. అతిథి సత్కారముల గావించినది. కందమూలముల నక్కడుంచినది, స్నాన్దచిత్తమున భుజింపుమన్నది.

“కాషాయ దండమాత్రేణ యతిః పూజ్యో న సంశయః” అను ఆర్యోక్తిని పాటించినది. సన్యాసి దేశముననున్న రావణుని మనస్సు సీతాపహరణమునకు తొందరపెట్టినది. ఆ రాజసత్నిని అపహరింప నిశ్చయించినాడు. తన చావునకే సీతా పహరణమునకు పూనుకొనినాడు.

సీతాకాంత తన కర్తవ్యమును కాయక వ్యాపారము నిర్వర్తించుచునే రాము లక్ష్మణుల రాకకై మనసున తొందరపడు చున్నది.

ఇక సీత కర్తవ్యము ఆ కపటసన్యాసి ప్రశ్నలకు తరమిచ్చుచే. బ్రాహ్మణుడేమైన శాపము నివ్వవచ్చును. పెద్దలగువారికి కోపము రాకుండ కాపాడుకొనుట చాల అవసరము. కావున సమాధానమివ్వ దలచినది. తానీ యరణ్యములకు వచ్చుటకు కారణమును, తన జన్మస్థలమును, తన భర్తయొక్క ప్రభావమును చక్కగ సంగ్రహరూపమున వ్యాఖ్యానించినది. ఆ సమాధానముననే రాముడన మర్దుదై అరణ్యములకు రాలేదని తేల్చి, ధర్మప్రధానుడై పితృవాక్య పరిపాలనకై వీతించినాడన్నది. సతీమణుల కర్తవ్యము భర్త ననుసరించుటను కూడ తెలిపినది. తాననుభవించిన భాగ్యభోగ్యముల వర్ణించినది. తానును తన భర్తయు ధర్మ పరిపాలనకై ఆ భాగ్యభోగ్యముల వర్జింతిమని చెప్పినది. ఒక్కమాటలో రాముని ప్రతిభను చెప్పి, రామునితో అన్యోన్య దాంపత్యమును తెలిపినది.

తన భర్త మహాతేజము కలవాడనుటతోడనే అపక అతని యావనమును కూడ చెప్పి, తన పయోవిశేషమును కూడ తెలిపినది. ఇట్లు తెలిపి, నీవెవ్వరవు ? నీ గోత్రమేమి ? నీ నివాసమీ అరణ్యమెటైనది ? అని తిరిగి ప్రశ్నించినది. ఆ కపటసన్యాసి ఇక తానెవ్వరో చెప్పి సీత నెత్తుకపోవలెను.

నేను లంకాదీక్ష్యుడను. నా పేరు రావణుడు. నేను పౌలస్త్య వంశము నకు చెందినవాడను, నేను నిన్ను పట్టమహిషిగ కావించుకొనదలచి వచ్చితివని చెప్పి, అయిదు వేలమంది దాసీ స్త్రీలు నీకు పరిచర్యల గావించురని ఆశను గొలిపి రావణుడు సమాధాన మిచ్చినాడు. సామాన్యముగనే ఆమె వశమగునని ఊహించి నాడు రావణుడు.

సీత భారత నారీమణులకు మహారాణి. కర్తవ్యాకర్తవ్యముల నెరిగిన రాజపుత్రిక. వీరపత్ని. ఆమె రావణునివంటి నీమల శిక్షింపజేయుట కేతెంచిన మహారాణి. కావున ఈ సమయమున ఆమె భయభ్రాంత కాలేదు. రావణునకు బుద్ధి చెప్పుటకు వెనుదీయలేదు. రావణుడు వర్జించుకొన్న ప్రతిభావిశేషములలోని ప్రతిభను చక్కగ ఖండించినది. రామరావణుల తారతమ్యమును తూచి, పాతివ్రత్య ప్రభావము సహజాలంకారమైయున్న సతీమణులదృక్పథమున నీవు వీరుడవు కావు సరిగదా ? జంతువులయందు కూడ నీచజంతువైన నక్కవని రావణుని

తేల్చినది ప్రపంచమున సహజతేజః ప్రభావ సంపన్నములగు వస్తువుల నొక్కచో చేర్చి, వాటితో పోల్చుటకు వీలుగాని నీచ వస్తువుల రావణునిముందుంచి నీవు ఆ నీచ పదార్థములలో చేరిన వాడవని తేల్చి, రాముని సహజ వైశిష్ట్యమును ప్రకటించినది.

సీత రామ రావణుల పోల్చిన పోలిక లివ్వి.

బంగారము, సీసము, చందనగంధము, బురద, అడవివీనుగ, అడవిపిల్లి. అను వాటిని రావణుని ముందుంచినది. - రామునకు నీకును ఆ పదార్థములకున్న అంతరమున్న దన్నది.

“యదంతరం కాంచన సీస లోహయోః

యదంతరం చందన వారి పయోకః

యదంతరం హస్తీ విడాలయోర్వానే

తదంతరం దాశరథేస్త దైవచ॥

లోహసామ్యమున్నను జన్మసామ్యము లేదు బంగారమునకును, సీసము నకును. సహజతేజము కలిగి జన్మకుద్ధత్వము కలది బంగారము. సీసము లోహములము. ద్రవద్రవ్యములే చందనమును బురదయు, కాని సద్వాసనా వాసితము చందన గంధము. బురద మలము చందనము నలంకరించుకొనువారు రసికులగు వారు. బురదను వాడుకొనునవి జంతువులు. ఆ జంతువులయందును పండికి బురదయున్న చాల ఇష్టము. పండు లలుముకొని పులుముకొను బురద ద్రవమున చందనమువలెనున్నను నీచపాదులకు మాత్రమే భోగ్యము. వీనుగయు, పిల్లియు రెండును అడవియందే పుట్టి ఆ అడవియందే చరించుట సమానము కావచ్చును. కాని జన్మయందా రెంటికిని సంబంధము లేదు. గుణభేదమును కలదు. జన్మస్థల ప్రధానము కాదు. కావున రాముడు బంగారము కాగా నీవు సీసమవు. రాముడు చందనముకాగా నీవు బురదవు. రాముడు అడవి వీనుగువంటి వాడు కాగా నీవు పిల్లివి అన్నది.

రావణుడు సీత సామదాన భేదములకు వశురాలు కాదని నిశ్చయించుకొని నాడు. దండమునే ప్రధానము గావించుకొనినాడు.

రావణా ! నీ ప్రతాపము నిక కట్టిపెట్టమన్నది,

దేవేంద్రుని భార్యను ఎత్తుకొనిపోయి నీవు బ్రతికిన బ్రతుకవచ్చును. కాని నన్ను దూషించి అమృతపానము చేసి కూడ నీవు బ్రతుకవన్నది.

ఇంతవరకు రావణుడు పరివ్రాజక వేషము తోడనే సీతతో మాట్లాడినాడు. ప్రయత్నము ఫలించలేదు. కపటరూపమును వదలినాడు. తన భయంకర రూపమును చూపినాడు. ఆ రూపముతో తనను కామించమని కోరినాడు. అదీయు సిద్ధించలేదు. ఆ రూపము తోడనే సీతను ఎత్తుకొనిపోవ నిశ్చయించినాడు. తన ఎడమ చేతితో సీత తల వెంట్రుకలను పట్టుకొని కుడిచేత తొడలనుపట్టి ఒడిలోని కెత్తుకొనునట్లు సీతను ఎత్తి మాయామయమగు తన రథమునందుంచినాడు.

ఇప్పుడెత్తుకొని పోవు సీత మాయ సీతయని వాల్మీకమున లేదు. సీతను చేతితో ముట్టలేదు, గడ్డ పెళ్ళగించెనని కూడ వాల్మీకి చెప్పలేదు.

వాల్మీకి సిద్ధాంతము ననుసరించి రావణుని తపస్సు గొప్పదగుటచే సీతను ముట్టుకున్నను రావణుడు నాశము కాలేదని సుందరకాండయందు హనుమంతుడు వానరులతో చెప్పినాడు. కావున మాయాసీత వాదమక్కరలేదు. మరొక వాదమున్నది. రావణుడు సీతను తల్లిగ భావించి తీసుకుపోయెననునది కూడ. అది ఒక వ్యాఖ్యాత అభిప్రాయము. దానికి వారు సీతను రావణుడు బుధుడు రోహిణీ నక్షత్రమును గ్రహించినట్లు అన్న ఉపమానమును చూపెదరు. అది సరిపోదు. వాల్మీకి జ్యోతిశ్శాస్త్ర ప్రసిద్ధములగు ఉపమానములను చాలవోట్ల వాడినారు. యుద్ధ కాండమున రామరావణ యుద్ధమునందు దేశారిష్టకములైన కొన్ని ఖగోళ దృశ్యములలో బుధగ్రహము రోహిణిని ఆక్రమించుట కూడ ఒకటిగా వర్ణింపబడినది. తల్లినిగా సీతను రావణుడు భావించి తీసికొనిపోవుచో సీత రావణుని మాట్లాడిన కఠినోక్తులకు అర్థము కుదరదు. కఠంతయు అర్థము తిరుగును. కావున ఆ అర్థ మక్కరలేదు. రావణుడు కాముకుడయ్యె సీతను ఎత్తుకొని పోగా రాముడాతనిని వధించుట యుక్తము. ఒక విధముగ అన్వయించవచ్చును. సీత లోకమాత ఆమెను పరిగ్రహించె ననవచ్చును. కథకు వత్తము.

సీత రావణుని రథము నందుంచబడినది. రక్షకులు లేరు. ఎలుగెత్తి ఏడ్చినది. సీత విలాపము అరణ్యరోదనమైనది. దుఃఖభాగినియగు సీత మ్రొక్కని దేవతలు లేరు. దేవతలు స్వార్థపరులై యూరకుండిరి.

చతుర్ముఖ బ్రహ్మగారు మాత్రము రావణుడు చేయదగిన పనినే చేసినాడని సంతసించినాడు. రామునిచేత రావణుడు చావగలడని అతని అభిప్రాయము. ఆ సమయము సిద్ధులగువారు రావణుని నాశమునుకోరి మౌనమును ధరించినారు. హా! రామా! లక్ష్మణా! అన్న సీత రోదనధ్వనిని ఎవరును వినిపించుకొనలేదు. నన్ను రావణుడెత్తుకు పోయెనని రామునకు తెలుపుడని వనదేవతలకు జంతుజాలము నకు మృగ పక్షి గజములకు సైతము చెప్పి నీడ్చినది. కైక కోరిక నెరవేరినదని విలపించినది. అంతలో జటాయుపక్షి ఆమెకంటబడినది ఆ పక్షిని శరణు వేడినది. శరణార్థులకు వారు వీరనునదేమున్నది? కనుపడిన వారినెల్ల నా యాపదను తొలగింపుడని అర్థింతురు. అట్లే అర్థించినది సీతామ తల్లి కూడ. నన్ను రక్షింపకున్నను రామునకు వృత్తాంతమును తెలుపుమన్నది.

సృష్టి యందందరును స్వార్థపరులుండరు. దేవతలు సైతము మూగనోము పట్టి ఊరకుండగా అనాధయై అర్తస్వరమున ఎలుగెత్తి తనను అర్థించిన సీతను రక్షింప జటాయువు పూనుకొన్నది.

ఆ పక్షిరాజు అరువదీవేల సంవత్సరముల నాటి వృద్ధ గృధ్రము. అయ్యును ధీకొన్నది. తన యథాశక్తిగా పోరాడినది. రావణా! నాకన్నుల ఎదుట నీవు సీతను బలత్కారముగ గొనిపోవ సమర్థుడవు కావన్నది.

తమంతట తామై ఆవిర్భవించిన వేదములను కేవల తర్కముతో అందరి సిద్ధాంతములను కాదని వాదించువారిని వేదధర్మ కోవిదులెట్లు ఎదుర్కొందురో అట్లు నిన్ను నేను ఎదుర్కొందునని యుద్ధమునకు తలపడినది.

“న శక్తస్తస్యం బలాద్ధర్మం వై దేహీం మమ పశ్యతః

హేతుభిర్న్యాయసంయుక్తైః ధృవాం వేదశ్రుతీమివ”

వేదములకును సీతకును పోల్చినది. వేదములు ఒకరిచే సృష్టించబడిన వాఙ్మయముకాదు. సీతయు అయోనిజ. రావణుడు ధర్మవాది కాదు. హేతువాది. వేద ధర్మములు హేతువాదుల చేతబడినప్పుడు ఆవేదవిదులు పోరాడి ధర్మస్థాపనకెట్లు ప్రయత్నింతురో అట్లు నేను ప్రయత్నింతునన్నది. జటాయువు రావణునితో యుద్ధమునకు పూనుకొన్నది. రెండు మడియలకాలము పోరాడినది. రావణుని చేతి ఖడ్గముచే రెక్కలు కొట్టబడి నేలకూలినది. దురదృష్టము పెద్దది. సీతకు జటాయు సాయము అక్కరకు రాలేదు.

అది అరువదీవేల సంవత్సరములనాటి వృద్ధగృధ్రము. అయ్యును రావణునితో ఢీకొని సీతనురక్షింప యత్నించినది. అట్లే ఈ కలిపురుషుడు వేదసిద్ధాంతములను హేతువాదములతో ఖండింపయత్నింపగా వేదధర్మముల సుద్ధరింప యత్నించుట సనాతనుల బాధ్యత యనక తప్పదు. నేను అందులోని వాదనయ్యే రామాయణము వ్రాయదలచినాను నా యధాశక్తిగ.

ఇక కథాభాగము నందుకొందము.

రావణుని రథము జటాయువువేత కూల్చబడినది. సారథియు చచ్చినాడు. సీతను చంకనెత్తుకొనియే రావణుడు లంకకు పయనించినాడు. అతని పయనము ఋష్యమూక పర్వతము మీదుగ సాగినది. సీత ఆ పర్వతములపైన తన ఆభరణముల కొన్నిటిని ఉత్తరీయమున మూటగట్టి పడవైచినది. అది రావణునకు తెలియదు. అక్కడ అడుదుగురు వానరులుండుట గమనించియే ఆమె నగల నక్కడ పైచినది.

సీతాకాంత రావణునిచే లంకానగరమునకు చేర్చబడినది. అందొక రహస్య స్థలమునందుంచబడినది రావణుడు కొందరు రాక్షసులను రాముని చంపుడని నియమించినాడు. మన మొక్కనూరు కథాభాగమున వెనుకకు వత్తము. రాముని వృత్తాంతము తెలియును.

రాముడు మారీచుని హతమార్చినాడు. అతనికేవియో కొన్ని అపకకునములు సీతాపహరణమును చెప్పుచున్నవి. శంకితుడయ్యే రాముడు ముందుకు సాగినాడు. లక్ష్మణుడు కంటబడినాడు. రాముని హృదయము కలతబారినది. సీత ఏమైనదో?....

లక్ష్మణుని కలసినాడు. చిన్నబోయిన ముఖముతో లక్ష్మణుడు తనరాకకు కారణముల తెలిపినాడు. రాముడు లక్ష్మణుడు చెప్పిన కారణములకు తృప్తి పడలేదు. అడువారి కోపమును లెక్కచేసి నా ఆజ్ఞను ఉల్లంఘించితివని లక్ష్మణుని దోషమును స్పష్టపరచినాడు.

భక్తునకు(లేక) పేవకునకు ఆజ్ఞపాలనమే ప్రధానముగావి తన ఆత్మగౌరవము ముఖ్యమునాదని ఈ ఘట్టము దేలినది రాముని ముఖముగ. తరువాత? సంకయాత్ముడయ్యే రాముడు పర్వతాలకు సోదరునితో వెళ్ళినాడు.

మనమిప్పుడు చూడబోవు రాముడు ఉన్నట్టుడు. మీరు వినబోవు కథా భాగము కావ్యాత్మయగు సీతారాముల వియోగ శృంగారము. ఇది నాయికా నాయికల వియోగము. లేక జీవేశ్వరుల వియోగము. రాముడు వియోగి.

అది రాముని పర్వ కాలాభ్యంతరము. పర్వ కాలయందు సీత లేదు. ఒక దర్పా సనము వేయబడియున్నది. కమండలమున్నది. ఆశ్రమాభ్యంతరము నందున్న పుష్పలతా నీకుంజ వృక్షరాజములన్నియు వాడు సూపియున్నవి. ఆ వనము శూన్యా గారమైయున్నది. రాముని దుఃఖము పొంగినది. సీత ఏమయ్యెను? సమాధానమిచ్చు వారెవరు? ఆ వనమందున్నవి చెట్లును, పుట్టలును, జంతువులును. రాముడు పిచ్చివాడై వాటినే సీతను మీరేమైన చూచితిరా? తెలుపగలరా? అని ఏడ్చుచు అడిగినాడు. రాముడిప్పుడెవడు? సామాన్య జీవుల కంటెకూడ దుఃఖభాగుడు. కన్నీరు మున్నీరుగా ఏడ్చు వీరుడు.

రాముడు వీరుడగుచో ఇట్లేల ఏడ్చును? దేవుడు రాముడగుచో ఇట్లేడుచునా? సర్వవ్యాపకుడైన దేవుని కన్నులకు సీత కనుపడదా? రాముడెవ్వడో నేనిప్పుడు చెప్పను. చెప్పలేను. రామునితోకలసి వాల్మీకి ఏడ్చుచుండెనా? వాల్మీకియే ఏడ్చు చుండి రాముడేదైనని తన కవితాప్రభావమును చాటుచుండెనా? ఇవన్నియు నా సందేహములు. ఈ సందేహములను తరువాత చూచుకొందము. రాముని శోక మును ఇంకకొంత గ్రహింతము.

తనలో తాను క్రుంగి కృశించుట శోకము. కన్నీరు కార్చుచు బయటకు ఏడ్చుచు మరొకరితో చెప్పుకొని బాధపడుట దుఃఖము. రామునికిప్పుడు దుఃఖ శోకములు రెండును ఏకమైనవి. లక్ష్మణునివైపు తిరిగి, సీత ఏమైయుండునని ఎలు గెత్తి రాముడేడ్వగా లక్ష్మణుడు ఓదార్చినాడు. ఈవనమధ్యము నందేమైన విహరించు చుండెనేమో? పువ్వులకోయబోయేనేమో? గోదావరికి స్నానము కేగినదేమో? నవ్వులాటకేమైన దాగినదేమో. అన్నా వెతుకుదము శోకింపకుము. ఏడ్చువారికి ఆదరించువారి అవసరము చాలయున్నది. లక్ష్మణుని ఆదరివాక్యములు రామునకు కొంత ఆశను గొలిపినవి. రామలక్ష్మణు లిద్దరును కలసి వెతికినారు. సీత కని పించలేదు. లక్ష్మణుడు కూడ బాధపడినాడు. అయ్యును ధైర్యమునే అవలంబించి రామునకు ధైర్యమును చెప్పినాడు. శ్రీ మహావిష్ణువు బలిని బంధించి భూమిని సంపాదించినట్లు సీతాపహర్తను బంధించుదమనినాడు. ఆ మాట రామునకు ధైర్యము

నొనగలేదు. హా! ప్రియే! అని ఎలుగెత్తి విగ్గరగ ఏడ్చినాడు. కొద్దిసేపు మాటలేదు. స్తంభించిన దుఃఖము అంతరమున లేచిన అగ్నిజ్వాల. అంతలో ఆ అగ్ని బహిర్గత మగుట. మరల మరల ఏడ్చుట. అంతలో సీత రామునకెదురైనది. సీతను రాముడు కన్నులార చూచినాడు. హా! సీతా! అనినాడు. అంతలో సీత అంతర్ధానమైనది. దాగితివా? హాసీతా! అని పిలిచినాడు. ఎదుట లేకయే ఉన్నటుల కనిపించిన సీతనే రాముడు చూచినది. ఇది మన్మథావస్థలలోని ఒక అవస్థా విశేషము. మదనార్పిత దైన రాముని చిత్తవికారమున సీత కనిపించినది. సీత అవయవశోభలు రాముని స్మృతికి వచ్చినవి. అవి స్మృతిరూపములు. అంతలో రాముని శోకము అందలి మృగనమూహము పునసును కరిగించినది. అవి రామునకు తెలుపుదమను కున్నను సీతపోయిన మార్గమును నోటచెప్పలేకపోవుట ఒక దురదృష్టము కావచ్చును. కాని అవి కన్నులనీరుగార్చి రామునకేదియో చెప్పినవి. రాముడు గ్రహించి సీత ఇకలేదని నిశ్చయించుకొనినాడు. రాముని ప్రస్తుత సీతా వియోగదుఃఖము మరికొన్ని తన దురదృష్టములను జ్ఞాపకమును తెచ్చినది.

రాజ్యమును కోల్పోవుట. బంధువియోగము. తండ్రిని కోల్పోవుట. తల్లి దూరమగుట. ఇవన్ని తలపునకురాగా శోకాగ్ని మరింత ప్రజ్వలించినది. లక్ష్మణునితో ఈ మాట చెప్పుకొని ఏడ్చినాడు.

“రాజ్య ప్రణాశ స్వజనైర్వియోగః పితుర్వివాశో జననీ వియోగః

ఏతాని మే లక్ష్మణ శోకవేగం ఆపూరయంతి ప్రవిచింతితాని”

ఇప్పుడు రాముడు తన దురదృష్టము నొకవిధముగ కొలచుకొన దలచినాడు. కొలతబద్ధ లేకపోయినది. ఇంత దుఃఖమును కల్పించినదెవరు? తన పూర్వకర్మయే. ఒకనాటి నాదుష్కృతమేనని నిశ్చయించుకొని ఏడ్చినాడు. రాముని ఏడుపులోని విశేషమిదియే. అంతలో రాముడొక శిలాతలమును చూచినాడు. అది సీతతో అప్పు డప్పుడు కూర్చొని మాటాడు ప్రదేశము. ఆ ప్రదేశముననే కూర్చొని మరదలి హాస్యమాడుట రామునకు జ్ఞప్తికి వచ్చినది. లక్ష్మణునకది జ్ఞాపకమునుచేసి బాధ పడినాడు. అంతలో గోదావరీనదియు, ఆ నదిలోనికేగి సీత పువ్వులకోయదలచుటయు జ్ఞాపకమురాగా అదికాదని అతడే నిశ్చయించుకొనినాడు. తానులేక గోదావరికి విలాసముగ పోవునది కాదనియే అతని నిశ్చయము. కావున గోదావరికేగి వెతకుట

మానినాడు. ఇదీ రాముని అంతరంగమున పొగలెగసిన మన్మథాగ్ని. శ్రోతలారా! ఆ రాముని అంతరంగమున సీతావియోగానలము జ్వాలాభీలము కాగా తనకిప్పుడు సీత వీమైనదో జాడను చెప్పువారెవ్వరనునది రామునకు ప్రశ్నయైనది. అంతలో అతని చూపొక్కమారు గగన మండలమున కేగినది.

ఈ నృష్టి ఖండమున జీవులు మనోవాక్కాయములచే చేయు ప్రతికర్మకును సాక్షియై చూచువాడు సూర్యుడు. అతడు తనకీ విషయమును తెలుపవలసి యుండగా ఇంతవరకాతడు తన జాభ్యంతను నిర్వర్తింపలేదు. కావున సూర్యుని సంబోధించినాడు తెలుపుమని. వాయువును కూడ సంబోధించినాడు. అంతలో లక్ష్మణుడు అశ్వాసించగా రాముని చూపు క్రిందకు వచ్చినది. అప్పుడే కొన్ని మృగములు రామునివంక చూచుచు ఆకాశమునకు తమ ముఖములను చూపుచు కన్నీటివారల కార్చి దక్షిణదిశకు పయనించినవి. సీతపోయిన మార్గమిడియేనని రాముడూహించినాడు. రామ లక్ష్మణుల పయనమటు సాగినది. కొంతదూరముపోగా అక్కడొక పూలమాల క్రిందపడి యున్నది. అదీ వాడు సూపలేడు. ఆ పువ్వులు రాముడు సీత కొరకై తెచ్చిన పూవులే. రాముడు గుర్తుపట్టినాడు. కాని ఆ మాల ఎండకు ఎందుకు వాడలేదు? క్రిందపడి ఎందుకు నలగలేదు? గాలికి ఎందుకు దూరముకొట్టుకొని పోలేదు? సీత ఇటు పోయినదని చెప్పుటకే ఆ మాల అట్లున్నది. సూర్యుడును, వాయువును, భూమియు ఆ మాలనట్లుంచినారు. ఈ విషయమును రాముడూహించినాడు.

అక్కడ ప్రస్రవణ పర్వతమున్నది. ఆ పర్వతమేమైన సీతపోయిన మార్గమును చెప్పునేమోయని రాముడు వెళ్ళినాడు. కామార్తులకు చేతనా చేతన వ్యవహారముండునా? అయ్యును రాముడాపర్వతరాజును పలకరించి, సీత వార్తను చెప్పెదవా? లేదా? లేకున్న నిన్ను హతమార్చెదనని పర్వతరాజును భయపెట్టినాడు. ఆ పర్వత శ్రేష్ఠము రాముడాపనిని చేయుననుకొన్నదేమో సమాధానమిచ్చినది. వీచేత విడువబడిన సీత నాచేత చూడబడినదని. పర్వతమెట్లు చెప్పినదని మీరు భావించుచుంటిరా? పర్వత గుహలనుండి వచ్చిన ప్రతిధ్వనియే సమాధానమైనది. ఇక్కడ వాల్మీకి మహర్షివారి కవితను వినుడు.

“కచ్చిత్ క్షితిభృతాం నాథ దృష్టా సర్వాంగసుందరీ

రామా రమ్యవనోద్దేశే మయా విరహితా త్వయా

క్షీతిభృత్లన పర్వతములు. క్షీతిభృతన రాజా. ఓ పర్వతరాజమా ! అని రాముడు సంబోధించగా ప్రతిధ్వని ఓ రాజా! అని వచ్చినది. నాచేవిరహితమైన సీత నీచే చూడబడినదా? అన్న మాటకు ప్రతిధ్వని నీచేవిరహితమైన సీత నాచే చూడబడినదని అర్థము వచ్చినది. ఈ సందర్భమున రాముడు మృగముల వెంట పోవుటను ఆసలేదు. వెళ్లుచునేయుండెను అంతలో రామునకొక దృశ్యము కన్పట్టినది.

జ టా యు మోక్ష ము

అదీ యద్దభూమి. విరిగిపడిన రథము. తెగినతలలు. భగ్నములైనధనువులు. బాజసంచయము. అక్కడనే ఒక మహోన్నతమైన కూలిన తనువు. రత్నసిక్తమగు నా ప్రదేశమును రాముడు కొంచెముదూరము నుంచే చూచినాడు. రథసారథికూడ అక్కడకూలియుండెను. రాముడిట్లుహించినాడు. రాక్షసులెవ్వరో ఇద్దరు కలసి కొట్లాడుకుని సీతను భక్షించియుండవచ్చునని ఊహించినాడు. రాముడు మారినాడు. రాముడిప్పుడు దశరథరాముడుకాడు. కాముకుడైన దీనుడుకాడు. శానెవ్వరై యుండెనో ఈ మట్టమున రాముడు చెప్పినాడు వినుడు. ధర్మము సీతను రక్షింపని పక్షమున నేను ఊరుకొనెను. లక్ష్మణా! నేనెవ్వరనై సీతకొరకిక్కడ చరించు చుంటినో దేవతలకు తెలియలేదు. పెండ్లామును కోల్పోయి ఏడ్చుచున్న మానవునిగ దేవతలు తలచుచుండిరి. నేను సృష్టికర్తనై జగమును సృష్టించి దేవతల రక్షించుటకై ఇట్లు వచ్చితినిన్న మాటను దేవతలు మరచినారు. నా మెత్తని మనసును దేవతలు సరిగ అర్థము చేసికొనలేదు. నా పరాక్రమమును వారు మరచినారు. అని తన దైవత్వమును తెలిపినాడు.

వింటిరా? శ్రోతలు. రాముడు దుఃఖించిన మాత్రమున మనము రాముడు మనుష్యమాత్రు డనుకొనుట తప్పు. నాటకరంగమున ధృతరాష్ట్రుని వేషమువేసిన నటకుడు కన్నుల మాయవలెను గాని తెరువకూడదు. అట్లే రాముడు తన పాత్రకు తగినట్లు నటించినాడు మనుష్య ధర్మముగ.

నేను సృష్టికర్తనే కాదు. లయకర్తనుకూడ. ఒక్క షణకాలముననే నేనీ దేవదానవ కిన్నెరకింపుడషాది గణమునంతను నాశము చేయగలను. నేను బాణము లెక్కు పెట్టి విడుచుచో అదీ ఎన్నడును వ్యర్థముకాదు. ప్రకృతి సిద్ధములగు జరా జన్మ మృత్యువు లెట్టివో నా శరపాతమట్టిది. లక్ష్మణా! దేవతలందరును కలసి నా సీతను నాకివ్వనిచో ఈ మూడు లోకముల దగ్ధము గావింతుననినాడు. ఈ

మాటలు నా మాటలుగావు, రామాయణములోని శ్లోకములే. అందొక్క శ్లోకమును మీకు వినిపింతును.

“కర్తారమపి లోకానాం శూరం కరుణ వేదీనం

అజ్ఞానాదవమన్యేరన్ సర్వభూతాని లక్ష్మణ.

విజ్ఞులెందరో రాముడు తాను దేవుడనని ఎక్కడను చెప్పలేదందురు. వాల్మీకమున లేదందురు. సీత కొరకై దుఃఖించిన దుఃఖములోని భాగమే నేను సృష్టికర్తనను ఈ నిర్వచనము. దీనినేమనవలె? రాముడొక విధముగ తన నిజ స్వరూపమునే చెప్పెను. భారతీయ గ్రంథము లందలి చరిత్రాంశములయందు భగవత్తత్వమిట్లే మెరుపు తీగవలె మెరయును. కథకురండు. రాముని మహోగ్రక్రోధమును లక్ష్మణుడు చూచినాడు. నిజమునకు ఇట్టికోపమును లక్ష్మణుడెన్నడును చూచి ఎరుగడు. “అదృష్ట పూర్వం సంక్రుద్దం దృష్ట్వా రామంతు లక్ష్మణః” అనినారు వాల్మీకి. అప్పుడు లక్ష్మణుడు లేకున్న రాముని కోపము ఎటు పయనించెడిదియో? వెంటనే రామునికి లక్ష్మణుడు దోసిలి యొగ్గినాడు. ఎవడో ఒక్కని అసరాధమును ఆధారముగా గొని లోకమును నాశము గావింప నీకు తగదని వినఁముడై పనికి సీతను వెతకవలసిన ప్రదేశములన్నిటిని వెతకి దేవతలు దారి చూపనిచో ఈ కృత్యమును అప్పుడు నెరవేర్తువుగానియని ప్రణామ మావరించినాడు అంతేకాదు ఒక విధముగ “త్వద్విధాహీనశోచంతి” అని ఊరడించినాడు. రాముడు శాంతించినాడు. అంతతో ఆ ఘట్టము ముగిసినది. రాముని క్రోధము మాత్రము చల్లారలేదు మోపెట్టి యున్న రాముని ధనుర్పాణములతోడనే ఆ గిరిదుర్గముల వెతుకదలచినాడు. అన్న దమ్ములు.

అంతలో రాముని కంటబడినది పడియున్న ఒక పెద్ద శరీరము అదియే జటాయువు. రాముడు దానిని చూచి సీతను భక్షించునని దీదియేనని భ్రాంతి నొందినాడు అంతలో ఆ పక్షిరాజు ముఖమునుండి దీనస్వరము వినబడినది.

హే ఆముష్మన్ నీవీ యరణ్యమున ఓషధిని వెదకువానివలె నీ సీతను వెతకుచుంటివో ఆ సీతను, నా ప్రాణముల గూడ రావణు డపహరించినాడు. నీవులేని సమయమున సీతను రావణు డపహరించుటను చూచి నేనాతని అడ్డుకొనగా నన్నిక్కడ కూలవైచి తన రథ సారథులు భగ్నము కాగా సీతను ఎత్తుకొని ఆకాశ మార్గమున పయనించినాడు. నా రెక్కలు కూలి ఇక్కడ పడినానన్నది. నీప్రాణముదే నన్ను కొట్టవద్దన్నది. రాముడు మారినాడు దుఃఖము రెట్టించినది. రాముని దుఃఖ

దృష్టమిప్పుడు మిన్ను ముట్టినది. తన దురదృష్టము అగ్నిని కూడ తగలబెట్టు నను
కొన్న రామునిమాట రూపొందినది. మొదటిదీ రాజ్య భ్రష్టము. రెండవదీ వనవాసము.
మూడవది సీతా వియోగము. నాల్గవది పక్షిరాజు కూయట. ఒకదానివెదిక నొకటి
ఇట్లు వరుసకాగా నా దురదృష్టము అగ్నిని తగలబెట్టుననినాడు రాముడు. మానవ
జీవితమున దుఃఖము లిట్లురాగా రామునివంటి దీకుడే బ్రతుక గలడు. “ఈ
దృశీయం మమా లక్ష్మీర్నిర్దహేనపిపావకం” అనేకాదట తన దురదృష్టమొక బడ
బావలమట. ఇదీ సముద్రుని శుష్కింప జేయునట. ఆహా ! రామా ! ఏమి !
నీ మానవత్వ ప్రదర్శనము. వేవేగ వచ్చి ఆ పక్షిరాజును కౌగలించుకొనినాడు.
రత్తసిత్తమగు ఆపక్షి శరీర మాతనికి నింద్యము కాలేదు. పక్షిరాజు ఈ ఘట్టమున
రామునకు దశరథునివలె కన్నుట్టినాడు. సీతను రావణుడెత్తుకొని పోవుటను విపుల
ముగ తెలుపుచునినాడు. జటాయువు రావణుడు సీతనెత్తుకొని దక్షిణదిశకేగెనను
నంతవరకు తెలిపి, ఇక నా ప్రాణములు నిలువవని చెప్పుచునే రావణుడు వింద
ముహూర్తమున సీత నపహరించెను. ఆమెవానికి దక్కదు. ఆ ముహూర్తము
నందెవ్వడు దొంగతనమును చేయునో ఆ వస్తువు యజమానికే దక్కునుగాని,
చోరునకు దక్కదని ప్రశ్నభాగమును చెప్పుచునే ఆ జటాయువు అక్కంత దుర్లభము
లగు తన ప్రాణములను నదలినది రాముని దుఃఖమునకు మేరలేదు. ఇక్కడ
రాముడొక దీవ్యసందేశము నిచ్చినాడు.

లక్ష్మణా! ధర్మమూర్తులగు సాదువులు మానవ మాత్రులయందే ఉండునను
నియముములేదు. తిర్యగ్గుతువుల యందున కలరనుటకు ఈ పక్షిరాజే సాక్ష్యమని
నాడు. శరణాగత రక్షణమున కంటె ధర్మమెక్కడున్నదని ఆ పక్షిరాజు యొక్క
శౌర్యమును శరణాగత రక్షణమును ప్రశంసించి దహన సంస్కారముల గావించి
నాడు. ఆ సంస్కారము మంత్ర పూతమగు సంస్కారము. ఇదీయే చిత్రము.
అరువది వేల సంవత్సరములుగా సంకతిలేక పుత్రకామేష్టిని చేసిన దశరథునకు
రాముని చేతిమీదుగ దహన సంస్కారము జరుగలేదు. అరణ్యమునందు పక్షికి ఆ
అదృష్టము పట్టినది. అదియట్లుండ రాముని ప్రత్యేకత ఇక్కడ చూపబడినది.
ఏమది? రాముడు సాక్షాత్సారాయణుడనుమాట. అతడు లోకనాథుడను విషయము.

రాముడిప్పుడు జటాయువును చితియందుంచి అన్నమాట ఇది

యా గతి ర్యజ్ఞశీలానాం అహితగ్నేశ్చ యా గతిః
అపరావర్తినాం యా చ యా చ భూమి ప్రదాయినాం
మయా త్వం సమనుజ్ఞాతో గచ్ఛరోకా ననుత్తమాన్
గృధ్రరాజ మహాసత్వ సంస్కృతశ్చ మయా ప్రజ.

వైదికములగు యజ్ఞములను చేసిన వా రేపుణ్యలోకములకేగుదురో, యుద్ధ రంగమునుండి తిరిగి రాక వెన్ను చూపని వీరు లేవీరస్వర్గముల నలంకరింతురో, భూదానము నొసంగిన దాత లేపుణ్యలోకములకేగుదురో ఆ లోకములకు నా అనుజ్ఞచే నీవు వెళ్ళమని పలికినారు ఆపురుగును చితియందుంచి. ఈ పలుకు నెవ్వరు పలుకుదురు? నా అనుజ్ఞయను పదమిక్కడ గమనింపదగు పదము ఆ తరువాత రామలక్ష్మణులు స్నానము నాచరించి ఉదక దానముల గావించి పిండ దానమును గూడ చేసినారు ఇప్పుడు రాముడెవరు? నారాయణుడును మర్యాదా పురుషోత్తముడు కూడ.

అక్కడ నుండి బయలుదేరినారా రామ లక్ష్మణులు మరికొందరను కడ తేర్చదగు అవసరమున్నది. కబంధుని కృపార్ధుని కావింపవలెను శబరికి పుణ్య లోకముల ప్రసాదింపవలెను.

జనస్థానమునకు మూడుక్రోసుల దూరమునందున్నది క్రౌంచారణ్యము. ఆ క్రౌంచారణ్యమును సమీపించినదే వేరొక అరణ్యము. మతంగాశ్రమము కూడ. ఆ క్రౌంచారణ్య మతంగాశ్రమముల మధ్యనున్న ఆ అరణ్యము చాల గంభీరమును గహనము కూడ. కాగా అందొక మహా రాక్షసి యున్నది. ఆ రాక్షసికి అయోముఖి యని పేరు. ఆరాక్షసికి లక్ష్మణునితోటి కామానుభవము కావలెననిపించి, లక్ష్మణుని పట్టుకొనికొన్నది. లక్ష్మణుడా రాక్షసిని వికృతరూపిని గావించగా అరక్కసి పరు గెత్తినది. తరువాత వాడు కబంధుడు. ఆ రక్కసునకు పొట్టమీదనే నోరున్నది. ఆ రాక్షసుని బాహువులు మాత్రము ఒక యోజనముండును. అతని చేతికందిన జంతు వులను గాని, మనుజులను గాని అతడాహారముగ తీసుకొనును. రామలక్ష్మణులారని చేతికి చిక్కినారు.

కబంధున కది శాపవిమోక్షకాలము. అతడొకప్పుడు సుందర విగ్రహుడే, స్థూలశిరుడను ఋషిని అవమానపరచి వికృత రూపుడయ్యెను తన వికృత రూపము నకు విముక్తిని ఆ ఋషిని కోరగా రామునిచే నీ బాహువులు చేపించబడి నీవు ముక్తు డవు కాగలవని అనుగ్రహించినాడు. ఇంతలో అతడు తపస్సును చేసి దీర్ఘాయు ర్దాయమును సంపాదించుకొని దేవేంద్రునిమీదికి యుద్ధమునకు పోగా ఆ దేవరాజు వజ్రాయుధముచే శిరమును ఖండించి ఊరుభాగమును కూడ లోపలికి త్రోసినాడు. కాని బ్రహ్మయిచ్చిన వరవిశేషముచే అతడు చావలేదు. ఆకలిబాధ పీడించగా

ఇంద్రుని అనుగ్రహమున పొట్టమీదనే ముఖము నుంచుట జరిగినది. అతడు దనువు యొక్క కొడుకు. అతని బాహుయుగ్మమున చిక్కిన రామ లక్ష్మణులారని బాహువులను నరికివేయగా అతనికి పూర్వ స్మృతి కలిగి తన చరిత్రను వారికి చెప్పుకొని తన్ను దహనము చేయుమని కోరినాడు. రామ లక్ష్మణులప్లే చేయగా ఆ రాక్షస దేహము పోయి అతనికి దీవ్యదేహము వచ్చినది. అంతతో అతడు రామునకు రాబోవు శుభమునంతను చెప్పి, రాముని ఋష్యమూకమున కేగుమనియు, సుగ్రీవుని మిత్రునిగా గ్రహింపుమనియు ఆ లోపలనే మతంగాశ్రమమున నీకొరకై శబరి యను మహాభక్తురాలు కనిపెట్టుకొని యున్నది గావున ఆమె అందించు ఆతిథ్యమును గ్రహించుమనియు చెప్పి ఆతడంతర్ధాన మొందినాడు.

రాముని పయనము అక్కడ నుండి ఋష్యమూక పర్వత ప్రాంతమునకు సాగినది. మతంగ మహర్షుల ఆశ్రమమక్కడనే. శబరి ఆశ్రమమును అదియే. రాముడు శబరి ఆతిథ్యము నందుకొనినాడు. భారత క్షేత్రమున శబరి మహనీయుల పేవచేసి కృతార్థురాలైన పుణ్యస్థి యనక తప్పదు. ఆమె ఋషుల వంశమునకు చెందినది కాదు. వేద-వేదాంగముల చదువలేదు. కాని ఆమె బ్రహ్మణ్యులైన మతంగ మహామునుల పాదముల నాశ్రయించి, కామక్రోధముల జయించి, గురు కటాక్షమునకు పాత్రురాలై రామ పాదారవిందముల తాకి ఆ బ్రహ్మణ్యునకు ఫల హారముల నందించి మహర్షులందరును వెళ్ళదగు పుణ్యలోకములకు వెళ్ళిన ఆటవిక స్త్రీ. ఆమె రామునకు వన్యఫలములతో ఆతిథ్యము నొసంగి, ఆ రాముని ఎదుటనే ఒక చితిని ఏర్పరచుకొని, యోగ మార్గమున తన జీర్ణ దేహమును దగ్ధము గావించు కొన్న యోగిని.

భారతీయ శాస్త్రములు గిరిజనులు మొదలగువారి మోక్షమును గురించి కన్నెత్త చూడలేదనియు, ఒకనాటి ధార్మిక వర్గము వారిని దూరముగ త్రోసివేసి రవియు చెప్పువారి నేమనవలెనో ?

శబరి ఆశ్రమ ప్రవేశముతో ఆరణ్యకాండ ముగిసినది. మహర్షుల ఆశ్రమ ప్రవేశముతో రామానుగహమ ప్రారంభమై శబరి జీవిత విమోక్షముతో అంత మైనది ఈ కాండము. గీతాశాస్త్రములోని భక్తియోగసారమే ఈ కాండము.

కిష్కింధ కాండము

శ్లో॥ రామం రాక్షసమర్ధనం రఘువరం దైతేయ విధ్వంసనం
సుగ్రీవేష్పితరాజ్యదం సురపతేర్పిత్యంతరం శార్ఙ్గిణం
భక్తానామభయప్రదం భయహరం పాపాశు విధ్వంసకం
సామీరిస్తుత పాదపద్మయుగళం సీతాసమేతం భజే ॥

= రామ సుగ్రీవ మైత్రి =

ఆర్య మహాశయులారా !

మన మీనాటికి మన రాయాయణ మహాకావ్యమున మూడు కాండల గదచి నాము. నాటగవది కిష్కింధ కాండము. ఈ కాండమునం దతిప్రాధాన్యములై న పాత్రలు వానరములు. ఈ కావ్యమున మహానాయకుడగు రామునకును ఈ వానర ములకును గల ప్రత్యేక సంబంధ మొక చరిత్రయై నిలసిల్లి నది. ఒక విధముగ విచారించుచో ఈ వానరులకును రామునకును గల సంబంధము తాత్కాలిక మనుట రామాయణమున కుదరదు. రాముడు మానవమాత్రుడే కాదు. దైవము మానుష రూపము నొందినదన్ననే రామాయణ కథ కుదురును. అట్లే ఈ కిష్కింధ కాండ యందలి వానరములు ప్రాకృత సృష్టిలోని వనుటయు కుదరదు. ప్రాకృత వానర శరీరములతో అప్రాకృత శక్తులుత్పన్నమగుట రామాయణ మహాకావ్య కథాభాగము లోని ప్రత్యేకత. కాకున్న హనుమంతుని పాత్రను మనమెట్లు సమన్వయింతుము? హనుమంతుని తోటివారలే మిగిలిన వానరులు కూడ. రావణ సంహారమునకు శ్రీమహావిష్ణువు మనుష్యశరీరమును ధరించగా దేవతలును, దేవతాయోని విశేషులును వానరరూపములతో భూమిపై కేతెంచినారు. ఇంద్రుడు వారియై రాగా, సూర్యుడు సుగ్రీవు డయ్యెను. అగ్ని నీలు డయ్యెను. వాయువు హనుమంతుడయ్యెను. దేవతా ప్రీతులు ఈ వానరపత్నులై జన్మించినారు. వీరు కామరూపధరులు. ఎప్పుడేరూపము

కావలెనన్న ఆ రూపములు ధరింతురు. ఈ భూఖండము నందెన్నియో పర్వతరాజములున్నవి. అందొకటి ఋష్యమూకము. భూఖండము నందవతరించిన వానరరూప దేవతలకందరకును ఇదియే ప్రత్యేకమగు రాజధాని. ఈ ఋష్యమూక పర్వతాంతర్భాగముననే కిష్కింధానగర సామ్రాజ్యము. భూఖండమున గల పర్వతరాజములెన్నియో వానరశరీరధారులగు దేవతలచే ఆక్రమించబడినవి. మలయము, దర్దురము మొదలగు పేర్లుగల పర్వతములు ఈ కాండమున వర్ణించబడినవి.

ఈ పర్వతము లిప్పుడెక్కడ యుండెనో నిర్ణయించుట కానివని. ఈ పర్వతములేకాదు. ఈ కాండ యందెన్నియో భూగోళ విశేషములు వర్ణింపబడినవి. వాటిని నేడు ఈ ప్రదేశమిది, ఈ ప్రదేశమిది అని నిర్ణయించుట కేవల ఊహా ప్రసంహము కాగలదు. రామాయణచరిత్ర ఇరువది ఎనిమిదవ మహాయుగము నందలి వైవస్వత మన్వంతరములోనిది. అయ్యును కొన్ని పర్వత ప్రదేశములును, నదులును, నగరములును సూత్రప్రాయములుగా నేడు కన్పట్టవచ్చును. ఒక విధముగ ఋష్యమూక పర్వతము దగ్గరనున్న పంపాసరోవరము నేటి హంపీక్షేత్రమని వాడుక యున్నది. కావచ్చును. లంక యెక్కడ ? మహేంద్ర పర్వతమెక్కడ ? అను ప్రశ్నలకు అనాటి ఆ ప్రదేశములను నేటి చరిత్రకారులు చెప్పెదరు. కాని వారు వారనుకున్న ప్రదేశముల ననుసరించి, రామాయణకాలమును, అనాటి ఆచారములను తెలుపుచు ఆర్య నాగరికతను బయటకు లాగితిమను కొనుచుందురు. అనాటి రామాయణము ఆర్య-ద్రావిడ చరిత్ర కావచ్చునని నీటిమీద గీతలవలె నిర్ధారణ గావించురు కూడ. అదీ నా పనికాదు. పాశ్చాత్య చరిత్రల నాధారముగాగొని వ్రాయు ఆ పండిత ప్రవరులతో నాకు వివాదము లేదు. భారతీయాధ్యాత్మిక తత్వజ్ఞానువుల కందించదగు విజ్ఞాన సూత్రముల వ్యాఖ్యానించిన వాల్మీకి సారస్వతమును మీ ముందుంచుట నా ప్రయత్నము. కథాభాగమున ప్రవేశింతము. ఈనాటి ఉపన్యాసము రామ-సుగ్రీవ మైత్రి.

అది ఋష్యమూకమను పర్వతరాజము. అక్కడనే పంపాసరోవరము. ఆ పర్వతమునకు సంబంధించినదే మతంగ మహర్షి వారి ఆశ్రమము. భూ సుందరికా పంపాసరోవర ప్రాంతమొక అమూల్యాభరణ మనక తప్పదు. ఆ సరోవరమును తిలకించు శ్రీరామచంద్రుడు లక్ష్మణునితో....

లక్ష్మణా ! ఒక విధముగ భరతుని వియోగదుఃఖము నన్ను క్రుంగదీయు చుండగా సీతావిరహము దానికి తోడైనది. ఈ యిద్దరి విరహ వేదనమును కూడ భరింపజాలక తాపతప్త పడనై యుండగా అట్టి నాకును ఈ పంపాసరోవర భాగ్యలక్ష్మి శోభను కూర్చుచున్నది. చూచితివా? అనినాడు. ఇక్కడ వాల్మీకిమహర్షి వారు కావ్య సుందరికెంతయో సొగసును కూర్చుచు అందున్న వృక్షలతా నికుంజములను, అందు చరించు తుమ్మెదల రొదలను, పింఛముల విప్పియాడు నెమళ్లును వర్ణించి ప్రకృతి సుందరిని తీర్చిదిద్దినాడు. ఇదీయొక అపూర్వ వర్ణనము. దీని నిట్లుందుదము. సమయము చాలదు.

రాముని విరహవర్ణనము కూడ చాల విస్తృతమై యున్నది. రాముడు పంపాసరస్థీరమున సీతావిరహ కాతరుడై శోకించుటను వాల్మీకి చాల వర్ణించినారు. కావ్యనిర్మాతలు కవితావిశేషమును చూపుటకు వియోగవర్ణనము విహారస్థలము. ప్రకృతమున మనమిప్పుడా రంగస్థలమును వదిలి కథకు వత్తము.

రాముని విరహశోకము లక్ష్మణుని వైరాగ్యబోధచే ఉపశమించినది. నష్టవస్తు సంపాదనము శోకము వలన ప్రాప్తించదు. అన్నా ! ప్రయత్నము అవసరము. స్వస్థచిత్తుడవగు మనినాడు లక్ష్మణుడు. వెంటనే ధైర్యసాహసములా రఘువీరుని ముందు నిలిచినవి. రామలక్ష్మణులు సీతాన్వేషణ కార్యక్రమమున ప్రవేశించినారు.

వారి సుగ్రీవులిద్దరును సోదరులు. వారిప్పుడు బద్ధశత్రువులు. వారి చాల బలవంతుడు. సుగ్రీవుడును బలవంతుడే. కాని వారి సుగ్రీవుని కంటె మిక్కిలి బలవంతుడు. వారిచే సుగ్రీవుడు రాజధానినుండి వెడలగొట్ట బడినాడు. సుగ్రీవుని భార్యపేరు రుమ. రుమను వారి తన స్వాధీనమునందుంచుకొని తమ్ముని తరిమి వేయగా సుగ్రీవుడిప్పుడు ఋష్యమూక పర్వతమున దాగినాడు వారిచేత చతునన్న భయముతో. వారి ఆ పర్వతప్రాంతమున ఆడుగిడడు. అదియే సుగ్రీవుని ధైర్యము. వారికి మతంగాది మహర్షుల శాపమున్నది. కావుననే వారి ఆ ప్రాంతమునకు రాడు. కాలము గడచుచున్నది.

ఒకనాటి ఘట్టము.

రామలక్ష్మణుల పంపాసరస్థీరముననే సీతాన్వేషణ గావించు సమయమిది.

తీక్షణకోదండముల చేతబూని ఆ పంపాసరస్థీర వృక్షంతర్భాగములం దెక్కడైన రావణుడు సీతను దాచెనేమోయని రామలక్ష్మణులు వెతుకుచుండిరి. అతను

బాహువులతో శత్రువులకు కన్నెత్తి చూడనలవికాని అనీరభిభావమును సుగ్రీవుడు చూచినాడు. సుగ్రీవుడా ఋష్యమూక పర్వతసానువుల అటునిటు తిరుగుచున్న నమయమది. సుగ్రీవుని గుండెబ్రద్దలై నది. వారి తన్ను చంపుటకు పంపిన గూఢ చారులు వీరు కావచ్చునని సుగ్రీవుడూహించినాడు. గూఢచారుల వలన శత్రువుల నిర్మూలించుట కూడ రాజనీతిలోని ఒక భాగము గదా ?

సుగ్రీవుడొక్కడే ఋష్యమూకమున లేడు. అతని సచివులును కొందరుండిరి ఆ సచివులం దొకడు హనుమంతుడు. ఇతడు మహాసుభావుడు, వేద వేత్త, ఈశ్వరాంశ సంభూతుడు. కేసరియను వానరోత్తమునకు క్షేత్రజుడు. వాయు దేవునకు ఔరసుడు. అనగా కేసరి భార్యయగు అంజన యందు వాయువునకు జనించిననాడు. కావున వాయువునకు ఔరసుడును కేసరికి క్షేత్రజుడును అయ్యెను. తల్లి పేరు అంజనాదేవి కావున ఈయనకు అంజనేయుడని పేరువచ్చినది. ఈతని ప్రభావమీ కిష్కింధ కాండమున ప్రారంభమై సుందరకాండ యందు విస్తరించును.

రామలక్ష్మణులను చూచి వారిచే సంపదకు హంతకులు వీరని భయపడిన సుగ్రీవుడు పరుగు పరుగున ఆ పర్వత పైభాగమున కెగబ్రాకి అటునిటు తిరిగి ఒక్కచో కూర్చొనగా అతని సచివులును కొందరాతనినే అనుసరించి ఒక్కచో కూడిరి దోసిళ్ళనొగ్గి.

ప్రస్తుతమున సుగ్రీవుని సమస్య నేనిక్కడ వసిండుటయా ? మరెక్కడికైన వెళ్ళి ప్రాణముల నిలుపుకొనుటయా ? అనునదే. అతని దరిజేరిన కవులును సార్థక నాములై యుండిరేగాని సలహాదారుడెవ్వడును కాలేదు.

హనుమంతుడు ఒక్కడే భయభ్రాంతుడై కూర్చొన్న మహారాజునకు ఏ మాటలు చెప్పి భయమును తీర్చవలెనో ఏ సాయమునుచేసి ఆ రాజును కృతార్థుని గావింపవలెనో గుర్తెరిగిన సచివుడు. హనుమంతుడు సుగ్రీవుని మొదట “సంభ్ర మస్త్యజ్యతాం” భయమును వీడమని వాక్రుచ్చి అతడు భయపడకుండుటకు ప్రధాన కారణమును ప్రతిపాదించినాడు. మహారాజా ! వారి ఇక్కడకు రాడుగదా ? సికేల భయము ? అని సుగ్రీవుని మనస్సున చోటుచేసుకొన్న మృత్యుభయమును అవ్వలకు నెట్టినాడు. సుగ్రీవునిలోని చపలత్వమును తొలగించి, ముందు ధీరుడవై ఆలోచింపుమని, ఇది రాజధర్మమనినాడు. మరి సుగ్రీవుని సమాధానమేమి ?

రామలక్ష్మణుల భయంకర ధనస్సులను వారి ఆకారములను కనుగొన్న ఎవరికి భయము కలుగదు ? ముందు వారెవ్వరో తెలియుట మనకవసరము గావున వారెవ్వరో తెలుసుకొని వారిని నా ఎదుటకు గొనిరమ్మని ఆంజనేయుని కోరినాడు.

ఇక్కడ నుండి హనుమంతుని పాత్ర గూఢచారియై సత్యాన్వేషణమును గావించునదై నది. సత్యాన్వేషణ సామగ్రి అతనికి కొరతలేదు.

హనుమంతుడు కామరూపధరుడగుటచే సన్యాసివేషమును స్వీకరించినాడు. అతని కపిరూపము తొలగినది. సన్యాసిరూపము వచ్చినది. హనుమంతుడా పర్వతాగ్రము నుండి క్రింద కొక్కదూకు దూకినాడు. విచిత్ర వేషములతో వచ్చు ధనుర్దాథులగు రామలక్ష్మణుల కెదురై నిలిచినాడు. హనుమంతుని హృదయము రామలక్ష్మణుల నిజస్వరూపమును చక్కగ తెలిపినది. కాని హనుమంతుడు వేషమును మార్చుకొనలేదు. సన్యాసి వేషధారియయ్యే యుండెను. తాను అధ్యయనము గావించిన వేదవేదాంగములసారమే ఈమూర్తులిద్దరునని నిశ్చయించుకొనినాడు. గగనమండలము నుండి దిగివచ్చిన సూర్యచంద్రులు కాకున్న వీరి రూపము లిట్లెందు కుండునని ఊహించినాడు.

వారిద్దరి విశాల వక్షములును వారి ఎగుభుజములును, ఆజానుబాహువులును వారి ఆకర్ణాంత నేత్రములును, ఈ మూర్తుల దేహచ్ఛాయలును అతనికి ఆశ్చర్యమును గొలిపినవి. అందొక్కని దేహము విసీలవర్ణమున భాసించుచు మరొక్కని దేహకాంతి సువర్ణవర్ణమున వెలుగొందుచు దేహకాంతులుభిన్నములై యున్నను ఈ రెండు వర్ణములును లోకవిలక్షణములై అనిర్వచననీయములై యున్నవనియే అతడు భావించినాడు.

అంతలో హనుమంతుని చూపులు వారి ఆజానుబాహువులతో ధరించిన మహాప్రమాణ విస్తీర్ణములగు ధనస్సులపై బడగ, ఈ ధనస్సులు మానవమాత్రులు ధరించునవి కావని అతనికి నిశ్చయమైనది ఇక వారి చూపులను గమనించినాడు. వారి చూపులు ఏదో ఒక ముఖ్యమగు వస్తువును కోల్పోయినవారు ఆవస్తువు కొరకై వెతుకులాడుచున్నట్లున్నవి.

వీరు రాజ వంశీకులు జడదారులై ఈ యరణ్యముల కేతెంచుట కేదియో యొక బలవత్కారణ ముండకపోదు. శత్రువు లెవ్వరును వీరిని అరణ్యములకు

పారద్రోలలేదు. మణి సువర్ణ భూషణాంబరముల ధరించదగు ఈ మంగళ నిగ్రహముల చూడజాలని దురదృష్టవంతులెవ్వరో ! వీరి చేతనున్న ఆయుధము దేవరాజు చేతనుండు ఆయుధము. వీరు చతుస్సముద్ర ముద్రితమగు నీ ధామండలమును ఏకచ్ఛత్రాధిపత్యముగ నేలదగు వీరులు సుమా ! అని నిశ్చయించుకొని, తానూహించిన భావములనే వ్యక్తపరచుచు ఆ రామలక్ష్మణులను ప్రశ్నించినాడు. ఇది హనుమంతునిలోని ప్రత్యేకత.

రామలక్ష్మణుల నుండి సమాధానము హనుమంతునకు రాలేదు.

తానెవ్వడై వచ్చి అడుగుమందెనో తన చరిత్రను చెప్పకయే వారు సమాధానమిత్తురా ? ఆ విషయమును గ్రహించిన హనుమంతుడు తన చరిత్రను చక్కగ విశదీకరించి తాను వచ్చిన పనిని గూడ రామలక్ష్మణులకు తెలిపినాడు.

రామునకు హనుమంతుని సంభాషణలోని ప్రత్యేకత అర్థమైనది. విషయమును ప్రతిపాదించునప్పుడు శబ్దార్థమును, ఆ అర్థమునకు తగిన తాత్పర్య నిర్ణయమును భిన్నములై లేకుండుట. ఉచ్చరించు ఉచ్చారణ యందు భావనిర్ణయము స్పష్టమై వినువానికి వ్యక్తమగుచుండుట. (స్పష్టమగు పలుకుబడి కలిగియుండుట) శబ్దోచ్చారణ కనుగుణ్యముగ అంగాభినయ ముండుట ఇవి వక్త కుండదగిన ప్రత్యేకతలు. ఇవి వేదశాస్త్రాభ్యయనమువల్ల గాని రావు. వ్యాకరణమువేత శబ్దవ్యుత్పత్తియు, తర్కముచే పదార్థజ్ఞానమును, మీమాంసచే వాక్యాన్వయ జ్ఞానమును కలుగును. ఇది భారతీయ విజ్ఞానము.

రాముడు హనుమంతుని యందీ విషయములు పరిపూర్ణములై యుండుటను గ్రహించి, హనుమంతుని విద్యావిజ్ఞానమును కొనియాడి, తమ అవసరమును తెలుపుటకు లక్ష్మణుని ఆజ్ఞాపించినాడు.

లక్ష్మణుడు సుగ్రీవుని మైత్రి కోరియే యిచ్చటకు వచ్చెనని తేల్చినాడు. ఆ తేల్పుటయందే రాముడు సాక్షాత్సారాయణుడన్న భావమును నిగూఢముగ వ్యక్తము చేయుటను వాల్మీకి తెలిపినాడు.

“లోకనాథః పురాభూత్వా సుగ్రీవం నాథమిచ్ఛతి”

ఒకప్పుడు లోకనాథుడైన రాముడిప్పుడు సుగ్రీవుని నాథుని గావించుకొనుటకు వచ్చెననినాడు. ఇందలి లోకనాథ పదము భగవంతుని వ్యక్తీకరించుచు ప్రస్తు

తమన రాముడు చక్రవర్తియై కూడ మిత్రలాభమునకై ఇట్లువచ్చెనని కూడ తెలియ వచ్చినది. వాల్మీకి కవిత్వమునోని ప్రత్యేకత ఇదియే.

అది సుగ్రీవుడు వసించియున్న ఋష్యమూక పర్వత భాగము. హనుమ రామలక్ష్మణులను తన భుజస్కంధమున నిడుకొని సుగ్రీవుని వద్దకు తీసుకొని వెళ్ళినాడు. సుగ్రీవుని భయము తీరినది. సుగ్రీవుడు వానర రూపమును వదలి మనుష్యరూపము ధరించినాడు. రామునకు మిత్రలాభము కలిగినది. ఇక వారి మైత్రి స్థిరము కావలెను. రామ సుగ్రీవులిద్దరును ఒకరిచేతి నొకరు కలుపుకొని మిత్రులము మనమిద్దర మనుకొనినారు.

ఇక వారిద్దరిమిత్రత్వమును తాత్కాలికముగాకుండ శాశ్వతము కావలెను. వారిద్దరిమధ్య నొక సాక్షి మధ్యవర్తి కావలెను. అతడును శాశ్వతుడు కావలెను. భార్యాభర్తలమైత్రి కూడ ఇట్టిదే.

భారతీయ సిద్ధాంతమున అగ్ని సాక్షికము ముఖ్యము. కావున రామసుగ్రీవుల మైత్రి అగ్ని సాక్షికమైనది.

హనుమంతుడు భిక్షురూపమును వదలి కద్దెలతెచ్చి అగ్నిని రగిల్చినాడు. వారిద్దరును ఆ అగ్నికి ప్రదక్షిణమాచరించి, ఒకరిపైనొకరు స్నేహభావమును ప్రకటించు చూపుల బరపుకొనుచు తమ స్నేహభావమును స్థిరీకరించు కొనినారు. అదొకరికి భుజకారణముకాగా వేరొకరికి అకుభకారణమైనది. సీతకు రామ సుగ్రీవుల మైత్రి కాలమున ఎడమకన్ను అదరినది. వారికిని రావణునకును కూడ ఎడమకన్నే అదరినది. ఈ భాగము వారిద్దరిచావును సీత బంధవిమోక్షమును సూచించినది. తరువాతది రామ సుగ్రీవుల మిత్రభాషణము.

నమాన స్కంధముననే మిత్రత్వముండును. ఉండవలెను. ఉన్ననే ఆ మైత్రి చెడదు. రామసుగ్రీవుల దుఃఖము లొక్కటే. సామర్థ్యములును అట్టివే. ఒకరి కొకరు తీసిపోని ధర్మమూర్తులు.

వ్యధ తెలియనివానితో తన వ్యధను చెప్పికొనగా అతడు దానిని కథగ వినును.

రామసుగ్రీవుల కిక్కడ కలిగిన దుఃఖము ఒక్కేరూపము. రామ సుగ్రీవులిద్దరును తమ భార్యలను కోల్పోయిన వ్యక్తులు. వారిద్దరును తమ భార్యలను

నంపాదించుకొనవలెను. కావున ఒకరికథ నొకరు సఖ్యాభావమున చెప్పుకొనినారు. సుగ్రీవుడు వారి తన భార్యనపహరించెనని చెప్పగా రాముడు తన భార్యను రావణుడెత్తుకొని పోయెనని చెప్పినాడు. ఈ పుట్టమున రాముడు సుగ్రీవునకు సాయము గావింపగా రామునకు సుగ్రీవుడు సాయముచేయును. దీనినే వారిద్దరును నిశ్చయము గావించుకొనినారు. వారిని వధించి నీ భార్యను నీకిత్తునని రాముడు ప్రతిజ్ఞను చేయగా, వేదశ్రుతిని తెచ్చినట్లు సీతను తెచ్చి నీకిత్తునని సుగ్రీవుడు ప్రతిజ్ఞ చేసినాడు.

తరువాత ఒక సన్నివేశము జరిగినది.

రావణుడు సీతనెత్తుకు పోవునప్పుడు సీత తన ఆభరణముల మూటనీ ఋష్యమూకమున పడవై చినది. దానిని సుగ్రీవుడు జాగ్రత్తపరచినాడు. రావణుడెత్తుకొని పోవునప్పుడు హా! రామా! లక్ష్మణా! అని ఆక్రోశించిన స్త్రీ సీతయే అయి వుండునని ఊహించిన సుగ్రీవుడు, ఆ విషయమును రామునకు చెప్పి, తాను భద్ర పరచిన నగలమూటను రాముని ముందుంచినాడు. అయిదుగురు వానరులతో కలిసి రావణుడు సీతనెత్తుకుపోవుట నేను చూచితినిని చెప్పుచు ఈ మూటను ముందుంచగా రాముడప్పుడెట్లుండును?

రాముని ముఖమండలమున దుఃఖముదయించగా ఆతని ముఖము మంచుచే ఆవరించబడిన చంద్రమండలమైనది. సీత ఆభరణములు రాముడెరుగనివికావు. ఆ పట్టు పుట్టము సీతదే. రాముని ధైర్యము కుంగినది. కన్నులవెంట నీరుకారివది. ఆతడు మూర్ఛిల్లినాడు....

కొద్దికాలము గడచినది. తేరుకొనినాడు. లక్ష్మణుని వంకతిరిగి లక్ష్మణా! మీ వదినె ఆభరణములను గుర్తింపుమనినాడు.

అమె ధరించు ఆభరణములెవ్వీయా లక్ష్మణుడేమి ఎరుగును? ఆతడెన్నడును సీతామాత ముఖమండలమును చూచి ఎరుగడు. ప్రతినిత్యమును లక్ష్మణుడా మాతృమూర్తి పాదపద్మములయందు దృష్టిని నిలిపి వందన మాచరించును కావున అమె కాలి అందీయలను మాత్ర మాతడెరుగును. ఆ మాటనే అన్నగారికి చెప్పి అందెలు మాత్రము వదినవేననినాడు.

నాహం జానామి కేయూరే నాహం జానామి కుండలే
నూపురే త్వభిజానామి నిత్యం పాదాభివందనాత్.

చెవికమ్మల నాతడెరుగడట. కేయూరముల నాతడెరుగడట. (దండకడియములు) పరదారల యందు దృష్టిని నిల్పగూడని ప్రదేశము లివ్వి, ముఖము, వక్షస్థలము.

రాముడొక్కమారుగ సుగ్రీవునివైపు తిరిగి సుగ్రీవా! రావణుడున్న ప్రదేశమెక్కడ? అని అడిగినాడు. సుగ్రీవుడు నేనెరుగనని సమాధాన మిచ్చినాడు. నిజమునకు సుగ్రీవుడు రావణుని ఎరుగనివాడుకాదు. ఇది మిత్రద్రోహమా? అబద్ధమా! రెండునుకాదు. ఇది సుగ్రీవుని దూరదృష్టి. సుగ్రీవుడప్పుడు రాముని కన్నీటి బిందువులతుడిచి అదరించగా వారిద్దరును మరల తమ తమ కర్తవ్యముల నెరవేర్చుటను గురించి ప్రతిజ్ఞలకావించుకొనినారు. రాముడు ముందు వారిని వధించి సుగ్రీవుని కార్యము నెరవేర్చవలెను. అవి రేపు—

ఓం శాంతి శాంతి శాంతిః

స్వస్తి ప్రజాభ్యః

2వ రోజు

శ్లో॥ రామం రాక్షస మర్దనం రఘుపతిం శక్రకారి విధ్వంసినం
సుగ్రీవేప్పిత రాజ్యదం నురపతేః పుత్రాంతకం శార్దూలమ్
భక్తానామభయప్రదం భయహరం పాపాఘ విధ్వంసనం
సీతాసేవిత పాదపద్మయుగళం రామం భజే శ్యామలం

వాలి వధ - అందలి సంశయ నివారణము

ఆర్య మహాశయులారా!

నేటిది కిష్కంధ కాండమందలి రెండవ ఉపన్యాసము. చెట్టువాడనుండి వాలిని వధించుట రాముని పరాక్రమమునకు కళంకము కాదా? అన్న ప్రశ్నకు సమాధానము నేటి ఉపన్యాసములోని ముఖ్యాంశము.

వాలి సుగ్రీవుల మైత్రి నిన్నటి కథాభాగము. నేడు దాని తరువాతి కథాంశము.

రామసుగ్రీవు లొక ఏకాంత ప్రదేశమున చేరినారు. రామునికక్కడనే సుగ్రీవుడొక ఆసనమును కల్పించగా రాముడు సుఖపీనుడయ్యెను. అప్పుడే సుగ్రీవుడు తన కష్టమును రామునకు విన్నవించుకొని భయార్తుడనైన నాకు అభయ ప్రదానమివ్వమని అర్థించగా రాముడభయదానమును గావించినాడు. అంతట సుగ్రీవుడు నా కష్టమును తీర్చు విధానమునకు కూడ నీకే న్యకంఠము నిచ్చు చుంటినని సుగ్రీవుడు ఒప్పుదలకాగా రాముడు నీ భార్యవహారింపిన వాలిని సంహరించి నీ భయమును తీర్తునని సమాధానమిచ్చి తన బల సామర్థ్యములను కూడ తెలిపినాడు. ఆ తరువాత రాముడు మీ ఇద్దరి వైరకారణమును చెప్పుమనివారు మిిత్రుని. సుగ్రీవుడు తనకును తన అన్నకును వచ్చిన విరోధకారణమును వ్రతి పాదించినాడు.

నేనిప్పుడు వారి సుగ్రీవుల సంబంధమును, వారిద్దరి వై రకారణమును ప్రతిపాదించెదను. మొదటిది వారి సుగ్రీవుల సంబంధము.

ఋక్ష రజసుడు బ్రహ్మచానసపుత్రుడు. అతడొకప్పుడు పాఠ్యతిచే శపింపబడిన ఒక కొలనిలో దూకగా అతనికి ఆ క్షణముననే ప్రీత్యము వచ్చినది. అప్పుడామె వానరియే. కాని ఆమెది లోకోత్తర సౌందర్యము. ఆ వానరి సౌందర్యమునకు ఇంద్రుడును సూర్యుడును గూడ మోహించి ఆమెను కూడగా ఇంద్రుని వీర్యము ఆ వానరి తోకయందును సూర్యుని వీర్యము ఆ వానరి మెడయందును పడగా వలముపై బడిన ఇంద్రుని వీర్యమునకు వాలియు, మెడపై బడిన సూర్యుని వీర్యమునకు సుగ్రీవుడును పుట్టిరి. ఆ ఋక్షరజసుని శాపము తాత్కాలికము. వెంటనే అతడు పురుషుడయ్యెను. పురుషత్వము వచ్చిన వెంటనే ఋక్షరజసుడు జేష్ఠుడైన వాలికే కిష్కింధా రాజ్యము నిచ్చెను. కావున కిష్కింధారాజ్యము వాలిది. ఇది వారి సుగ్రీవుల సంబంధము. తల్లి ఒక్కతి తండ్రు లిద్దరు. ఈ సోదరులిద్దరును కిష్కింధా రాజ్యమునందే యుండిరి. వీరి దీంతవరకు విరోధములేని సౌదర్యము.

మాయావియను వాడొక రాక్షసుడు. అతడు చాల బలవంతుడు. మాయావికిని వాలికిని ఒక ప్రీసంబంధముగ తగాదా వచ్చినది. అది వారిద్దరికిని యుద్ధకారణమైనది. ఆ యుద్ధమొక కొండగుహలో జరిగినది. ఆ సమయమున సుగ్రీవుడు వాలి ననుసరించినాడు. అప్పుడు వారి సుగ్రీవుని వారిద్దరి యుద్ధము సాగుచున్న కొండగుహకు వెలుపలి ద్వార రక్షకుని గావించుట జరిగినది. ఆ యుద్ధము వారిద్దరికిని సంవత్సరకాలము జరిగినది. సుగ్రీవుడు ఆలోచనలో పడినాడు. ఇంతకాలమా నా అన్న యుద్ధము? అని. అంతలో ఆ గుహ లోపలనుండి నెత్తురు కాలువలుగా పారుటయు, దీనాలాపములు వినబడుటయు సుగ్రీవుని ఆలోచనకు బలము వచ్చినది. సుగ్రీవుని ఆలోచనలో అన్నగారికే ప్రమాదము జరిగి యుండవచ్చునని నిర్ణయమైనది. శత్రువులతోటి యుద్ధము ఇంతకాల మక్కరలేదు. నేడదీ విసరీతమైనది. అదియే సుగ్రీవుని అనుమానమునకు కారణమైనది. సుగ్రీవుడు భ్రాంతుడై రాక్షసుడు బయటకు రాకుండ ఆ గుహకు ఒక రాయిని అడ్డముచేసి కిష్కింధ కేగినాడు. వారి చచ్చినట్లు మాత్రమెవ్వరికి తెలుపలేదు. ఆయును మంత్రులు తెలుసుకొని సుగ్రీవుని రాజును చేసినారు.

వారి యుద్ధము ముగిసినది. మాయావిని చంపి అతడు బయటకురాగా రాయి అడ్డమున్నది. సుగ్రీవుని పిలిచినాడు. అతడు పలకలేదు. ఆ బండను కాలితో తన్ని

బయటకు వచ్చినాడు వారి. అటునిటు చూచి కిక్కిరింప కేగినాడు. వెంటనే సుగ్రీవుడు సీంహాసనమును దిగి వారికి తన భ్రాంతిని తెలిపి, దోసిలియైగ్గి రాజ్యమును వప్ప చెప్పినాడు.

వారి సమ్మతించక సుగ్రీవునియందు దోషారోపణగావించి అతని భార్యను లాక్కొని సుగ్రీవుని పైగుడ్డపూడ లాక్కొని తరిమి చంపుటకు రాగా సుగ్రీవుడా సమయమున వారిని నిగ్రహించగల సమర్థుడయ్యును అన్నగదాయని వదలి ఈ ఋష్యమూకమున దాగినాడు. సుగ్రీవుడు రామునకు తమ వైరకారణము విట్లు ప్రతిపాదించినాడు. రాముడు విని వారిని చంపుటకే నిశ్చయించుకొని వారిని తప్పక వధింతునని సుగ్రీవునకు గట్టిమాటను ఇచ్చినాడు.

తరువాత కథ.

సుగ్రీవుడు వారిబలము తెలిసినవాడు. రాముడు చంపునన్న నమ్మకమాతనికి ఎట్లు కలుగును? సుగ్రీవుని ముఖమున రైర్యచిహ్నము వెలువడలేదు. వారిబలమును వర్ణించి చెప్పినాడు రామునకు.

ఒకప్పుడు వారి వేయి ఏనుగుల బలము కలిగిన దుందుభియను రాక్షసుని చంపి పైకి విసరెనట వారి సంధ్యవాత్సలకై ప్రౌద్ధనలేచి నాల్గసముద్రముల చుట్ట వచ్చునట ప్రతినిత్యమును. అతడొకప్పుడు ఉత్సాహమురాగా పర్వతములతో బంతు లాడునట. ఇంతేగాక ఆ పర్వతముపై గల సాలవృక్షములను చేతితో ఊడగా ఆ చెట్ల ఆకులు జలజల రాలునట. ఇంతటి బలవంతుడు వరియని రామునకు తెలిసినాడు. రాముడు పరీక్ష ఇచ్చి తన బలమును సుగ్రీవునకు విరూపించుకొనినాడు.

వారి చంపి పడవై చిన దుందుభి శరీరమును కాలిబొటనవ్రేలితో తొలగించగా అది పడియోజనముల దూరమున పడినది. సుగ్రీవునకు ఆ ఘట్టము నమ్మకమును కలిగింపలేదు. ఆ పర్వతమునందున్న సాలవృక్షము నొకదానిని బాణముతో భేదింపుమని రాముని కోరగా అట్లే బాణమును వదలినాడు. ఒక్క సాలవృక్షమునకై వదలిన బాణముయొక్క వేగము ఏడు సాలముల భేదించి భూమిలోనికి చొచ్చుకొని పోయి మరల రాముని అమ్ములపొడి యందు దూరినది.

సుగ్రీవునకు భయము తీరినది. వారి నీతడు చంపగలడన్న రైర్యము వచ్చి నది. దృఢముగ విశ్వసించి రాముని మాటతో సుగ్రీవుడు వారిని యుద్ధమున

కాహ్వానించి యుద్ధమొనర్చినాడు. కాని రాముడు వానిని కొట్టలేదు. సుగ్రీవుడు వానితో బాహుబాహి యుద్ధమొనర్చియు గెలువలేక ఎట్లా ప్రాణములను దక్కించుకొని బయటపడి ఋష్యమూకమున కేతెంచి ప్రాణములను నిలుపుకొనినాడు. సుగ్రీవుడిక రాముని కలవలేదు. అతడేకాంతముగ కూర్చొనినాడు. రాముడే హనుమంతుని తీసికొని లక్ష్మణునితో కూడ సుగ్రీవుని దగ్గరకేగి, మిత్రుని పలకరించి తానెందుకు వానిపై బాణమును వదలలేదో చెప్పినాడు. నీవును నీ అన్నయు ఒక్క పోలికయందుండి ఒకే విధముగ యుద్ధము చేయుటచే నా అమోఘబాణము నిన్నే చంపుచో నేను మిత్రఘాతకుడ నయ్యెడు వాడనని సత్యము చెప్పి, సుగ్రీవుని గుర్తు పట్టుటకు వీలుగ గజపుష్ప మాలాలంకృతుని గావించి రెండవసారి యుద్ధమున కాహ్వానింప జేసినాడు.

రెండవసారి సుగ్రీవుడు వానిని యుద్ధమున కాహ్వానించినప్పుడు వారి భార్య తార వానిని యుద్ధమునకు వెళ్ళవద్దన్నది. అందుకు తగిన కారణములను ప్రతిపాదించినది. రామాయణమున వానిభార్య తార పాత్ర చాల చిత్రమైనది. నాటి స్త్రీల ప్రజ్ఞా విశేషములు మీకీనాడు తెలియుట చాల అవసరము.

ముందు సుగ్రీవుడు ఇంతకు పూర్వముననే ఓడి మరల ఆహ్వానించుటను మొదటి కారణముగ చూపి నాధా! యుద్ధమునకిప్పుడు సమయము కాదన్నది. సుగ్రీవుని కంఠధ్వజమును రెండవ కారణముగ నిరూపించి అతడు ప్రత్యేక బలమును చేకూర్చుకొని నీన్నాహ్వానించుచుండెనని నిరూపించినది. ఇది నేను అనుమాన ప్రమాణముచే చెప్పుట కాదన్నది. అంగడుడు గూఢచారుల వలన వివి నా కందించిన సమాచారమన్నది. అంతతో ఊరుకొనక సుగ్రీవున కెవ్వరు సహాయముగ నిలచెనో ఆ రాముని వర్ణించినది.

ఇవి తార రాముని గురించి చెప్పిన మాటల.

నాధా! అని భర్తను తన కభిముఖుని గావించుకొనుటకై కాగిలించి లాలనతో చెప్పిన మాటలివి.

రాముని కోపము ప్రళయాగ్ని సదృశ్యమన్నది. అందుకని అతడు దుర్మార్గుడు కాదన్నది. సాధువులగు వారికి అతడు నివాసవృక్షమన్నది. ఆపన్నులగు డివులకాతడే గతి యన్నది. అర్థులకాతడు ఆశ్రయ మన్నది. దిగంతములయందు

వ్యాపించడగు యశశ్చంద్రికల కాతదొక్కడే ఆధారముని రాముని ప్రత్యేకతను తెలిపినది. జ్ఞానవిజ్ఞానములను ఐశ్వర్యమాతని వరించినదన్నది. తండ్రి ఆజ్ఞను పాలింపగా అతడడవులకు వచ్చిన ధర్మాత్ముడని అతని ధర్మమును నిరూపించినది. హిమ వత్సర్వతము రత్నములకు స్థానమైనట్లు మహోన్నతములగు సుగుణముల కాతడు స్థానమన్నది అతనితోటి విరోధము కూడదన్నది. మహానుభావుడగు రాముని బల హీనుడని భావించకుమని యుద్ధకర్మలయందాతడు అరికేరిన దీశాలియున్నది.

ఇక్కడ తాత రాముని సాధువులకు నివాసవృక్షమన్నది. నివాస గృహముని వీల అనలేదు? గృహము ఒక యాజమాని యొక్క ఆధీనమునందుండును. వృక్షము సర్వులకును స్వతంత్రము. కావున రాముడు వీరికని వారికని కాక సమస్త భూతములకును ఆశ్రయమునిచ్చువాడని చెప్పినది.

దేవుడు అందరకును నమానుడుగదా? కొందరనే వీల రక్షించుచుండెను? అనుచో చెట్టు నిష్పక్షపాతముగనే నీడను యిచ్చినను తన దగ్గరకు వచ్చువారికే ఇచ్చును. కావున భగవంతుడుకూడ తన్నాశ్రయించిన వారికే సాయముచేయును. అంతేకాదు. చెట్టు ముందు తాపమునుతీర్చి పుష్ప ఫలాదులచే ఇంద్రియ ప్రీతినిగూడ కల్పించును. భగవంతుడట్టివాడే. భగవంతుడు కూడ తన్నాశ్రయించిన వారికే సాయము చేయును. అందును ఆ భగవంతుని ఆశ్రయించు వారెవరు? అన్నచో సాధువులగువారే అతనిని ఆశ్రయింతురుగావున సాధువులకు నివాస వృక్షమన్నది. ఇందొక ప్రత్యేకత కూడ యున్నది. అతనిని ఆశ్రయించుటచే సాధువగునా? సాధువయ్యే ఆశ్రయించవలెనా? రెండును కలవు. సాధువై ఆశ్రయించువాడు ఉత్తమోత్తముడు. అర్హుడైగాని లేక అర్హుడైగాని ఆశ్రయించియు సాధువగును. ఆర్తుడు, జిజ్ఞాసువు, అర్థార్థి, జ్ఞాని వీరు నలుగురును పుణ్యాత్ములేననినారు గీతలో. తరువాత అపన్నులకు పరాగతియనియు అర్తులకు ఆశ్రయమనియు చెప్పినది. అర్తులన భౌతికైశ్వర్యమున ప్రప్తులై వానిని కోరువారు. అపన్నులన పరమార్థైశ్వర్యమును కోరువారు. అట్లే జ్ఞానవిజ్ఞాన సంపన్నుడని చెప్పినది జ్ఞానమన అశ్మజ్ఞానము. విజ్ఞానమున శిల్పాదీశాస్త్రములు (కళలు). ధర్మమున అడుగు దాటడనుటకు తండ్రి ఆజ్ఞచే ఇక్కడ కేతెంచెనని చెప్పినది. అది యట్లుండ సమస్తగుణములకును అతడే అధిష్ఠాతయని నిర్ణయించినది. అతని ఐశ్వర్యము అపారవారమన్నది. యుద్ధవికారదుడనికూడ తేల్చి విన్నెట్లు చంపవలెనో అతడెరుగునన్నది. కావున అతనితో విరోధము వద్దన్నది. అంతేకాదు. సుగ్రీవునితెచ్చి

పురమునందుంచి సౌదర్యమును నిలబెట్టుకొనమన్నది వింటిరా? తార అమృత బోధను? ముందుకు పోదము. వారి తార మాటను తిరస్కరించి అతడు ధర్మాత్ముడగుచో ధర్మము తెలిసినవాడు నాతో యుద్ధమును ప్రకటించకయే నన్నెందుకు చంపును? అతడు నీవు అనుకొన్నంత ధర్మాత్ముడుకాడని అధునాతన పండితులవలెనే రాముని త్రోసివైచి యుద్ధమున కేతెంచినాడు. తారలోలోపల బాధపడుచు భర్తను పంపినది. వానిసుగ్రీవులకు యుద్ధము ప్రారంభమైనది. వారి యుద్ధము బాహాబాహియే కాదు, ముష్టాముష్టియేకాదు, ఆ సర్వత శిఖరాగ్రముల కలంకారములై యున్న వృక్షములును వృక్షశాఖలును గూడ వారికి ఆయుధములు కాగా సాగినది వారి యుద్ధము. కొంతసేపు సాగగా సుగ్రీవుని బలము మందగించినది. సుగ్రీవుని చూపులు రాముని వైపుకు తిరిగినవి. రాముడు గ్రహించినాడు. జీవుని బలము క్షీణించినగాని భగవంతు డనుగ్రహింపడు కాబోలు.

సుగ్రీవుడు తనకై ఎదురుచూచుటను రాముడెరిగి విల్లును వెక్కుబెట్టి అల్లె త్రాటిని మ్రోగించగా ఆ ధ్వని ప్రళయకాల ధ్వనియై దీక్కుల పిక్కటిల్ల జేసినది. ఆ ప్రళయధ్వని తరంగముల తోడనే రాముని బాణమును పయనించి, వారి వక్ష స్థలమును చేదించినది. వారి ఆక్వయుజ మాసమున ఇంద్రోత్సవమందలి సతాకవలె నేలకూలినాడు. ప్రాణములను కోల్పోవలేదు. నాటుకొన్న బాణము ఆ వీరుని వక్ష స్థలముననే యున్నది. అప్పుడు సువర్ణకంఠాభరణములోని కంఠియు బాణతేజమును కంఠమాలలోని దివ్యతేజమును వారి యందున్న సహజ తేజమును కలసి ఒక వినూత్న తేజము కాగా వారి భూకలమున వెలుగొందుచు పడియుండెను. ఇంతవర కిది కథాంశము. తరువాత మనకుకావలసినది సందేహనివారణాంశము.

ఈ ఘట్టమున మామిత్రుడొకడు వారి వధను గురించి నన్నడిగిన ప్రశ్నలను, నేను చెప్పిన సమాధానములను వినిపింతును. మీకు సందేహనివారణ మగును.

మామిత్రుడు : శాస్త్రిగారు! నిన్న మీ వారి వధను గూర్చిన ఉపన్యాసమును కోల్పోయినాను. కొద్ది సమయమును నాకిచ్చి నా సందేహముల తీర్చ నామనవి అనినాడు. నేను ఒప్పుకొని అడుగుమనినాను. అతని మొదటి ప్రశ్న ఇది.

వీరశిఖామణియగు రాముడు వారిని చాటునుండి ఏలకొట్టెను? అది యుద్ధ ధర్మమేనా?

నా ప్రశ్న : మీ అభిప్రాయమేమి ?

మిత్రు : అది అధర్మమనియే నా విశ్చయము.

నేను : అది ధర్మమేకాని అధర్మముకాదు. ధర్మాధర్మములు శాస్త్రాధీనములు.

మిత్రు : ఎట్లు ?

నేను : ధర్మమే విగ్రహరూపము నొందిన రాముడధర్మము నెందుకు చేయును ? ధర్మమునే ఆచరించును.

మిత్రు : యుద్ధమున శత్రువును చాటు నుండి కొట్టుట ధర్మమేనందురా ?

నేను : కాదు.

మిత్రు : మరి.....

నేను : వాలివధ యుద్ధము కాదు. వాలితో రాముడు యుద్ధమును చేయలేదు. వాలి ఆచరించిన అధర్మమునకు శిక్ష విధించినాడు.

మిత్రు : ఆ శిక్ష వాలికి ఎదురుగ ఉండియే విధించుట ధర్మము గదా ?

నేను : మృగముల శిక్షించుటకు ఎదురుగ వచ్చి చంపవలెనని గాని ఎదురుగ వచ్చియే కొట్టవలెనని గాని నియమములేదు. పరుగెత్తు మృగమును కొట్ట వచ్చును. భయకంపితమైన మృగమును కొట్టవచ్చును. ఒక మృగము మరి యొక మృగముతో యుద్ధము చేయుచున్నప్పుడు కొట్టవచ్చును. కావున రాముడు వాలిని చాటునుండి కొట్టుట అధర్మము కాదు.

మిత్రు : వాలి మృగమగుచో నీవు ధర్మమునతిక్రమించితివి గావున నిన్ను శిక్షించితి నని రాముడు సమాధాన మిచ్చెగదా ? మృగములకు మనుష్యుల ధర్మ శాస్త్రము లేట్లు వర్తించును ?

నేను : వాలి ధర్మశాస్త్రముల నెరిగి రాముని ప్రశ్నించిన మృగము కావున వాలిని మానవుల శిక్షస్మృతుల ననుసరించి శిక్షించి, మృగధర్మము ననుసరించి చాటు నుండి కొట్టినాడు. వాలిపైన రామునకు రెండధికారములున్నవి.

మిత్రు : వాలి అధర్మమేమందురు ?

నేను : సోదరుని భార్యను బలాత్కారముగ తీసుకొనుచే దోషము. ఆ దోషమునకు మరణ శిక్షయేగాని వేరొకశిక్ష లేదు శిక్షాస్మృతిలో.

మిత్రు : తారను సుగ్రీవు డనుభవించెను గదా ? ఈ ధర్మము అక్కడేమైనది ?

నేను : సుగ్రీవుని తన్ని వారి బలాత్కారముగ రుమను తీసుకొనగా తార ఇష్టము పైన వారి చచ్చిన తరువాత సుగ్రీవుడు గ్రహించినాడు. అట్లు పరిగ్రహించుట జాతిధర్మము.

మిత్రు : రాముడు ముందు వారిని చంపి నీకు సాయము చేతునని ప్రతిజ్ఞను చేసి తరువాత మీ ఇద్దరి వైర కారణమును చెప్పునునెను. నీవు చెప్పిన తరువాత మీ ఇద్దరి బలములననుసరించి నీకు సాయము చేసెదననెను. ఇక్కడ రాముని మాటకు సమన్వయము (సందర్భము) కుడిరినదా ? బలాబలము లేమిటి ?

నేను : కుడిరినది. ఒక న్యాయాధికారి తన కాళ్ళపైబడి ఒకడు రక్షింపుమని కోరగా నీ శత్రువును చంపియైనను నిన్ను రక్షింతునులెమ్ము నాకట్టి అధికారమున్నదనును. అట్లే రాముడు శరణాగతుడై నాకష్టమును తీర్చుమని అడిగిన సుగ్రీవునకు మొదట వారిని చంపి నీభయమును తీర్చునని తరువాత వైర కారణమునడిగెను. ఇక్కడ బలాబలములన వైరము ప్రబలమా ? వైర కారణము ప్రబలమా ? అనునది ప్రశ్న.

వైరము ప్రబలమగుచో అందొకరిని శిక్షింపక వేరొకరికి న్యాయమును కూర్చుట కుదరదు. వైరకారణము ప్రబలము గాక చిన్నదగుచో వాది ప్రతివాదుల నొక్కచో చేర్చి కారణమును సర్దవచ్చును. ఈ కారణము లచే రాముడు మొదటగ వారిని చంపెదని తరువాత వైరకారణమును ప్రశ్నించినాడు. ప్రస్తుతమున రాముని దృష్టియందు సుగ్రీవుడు కూడ వీడియోతప్పు చేయకున్న వారి ఎందుకు విరోధియగును ? అన్న ఊహ లేక పోలేదు. అయ్యను సుగ్రీవునిది స్వల్పదోషము. వానిది ప్రబల దోష మైనది. ఎంత శత్రుత్వమున్నను భార్యనసహరించుట ప్రబలదోషము. కావున వారికి మరణ శిక్షను విధించినాడు.

మిత్రు : ఇద్దరి మధ్య దోషమును విచారించి శిక్షించు నప్పుడు సాక్ష్యాధారము కావలెను. వాది ప్రతివాదుల నిద్దర చేర్చవలెను. రాముడట్లు చేసెనా ?

నేను : చేసెను. రామునకు ఇక్కడకు రాకముందే కబంధుడు వీరిద్దరివృత్తాంతమును చెప్పినాడు. అది ప్రబల సాక్ష్యము. హనుమంతుడు సుగ్రీవుని పక్షమున నిలిచినాడు. ఇదియొక సాక్ష్యము. సుగ్రీవుడు ఒంటరివాడై యుండెను. ఇది ప్రత్యక్షసాక్ష్యము. నిజముగ వారి ఈతని భార్యనపహరించెనా ? అన్న సందేహమునకు తావులేదు.

మిత్రు : పర్యవసానమున రాముడుచేసిన వాలివధ ధర్మమును, నిర్దోషమునందురు.

నేను : తప్పక. ధర్మముకాకున్నచో లక్ష్మణుడు ఇంద్రజిత్తును చంపునప్పుడు

“ధర్మాత్మా సత్యసంధశ్చ రామో దాశరథిర్యదీ
పౌరుషే చ అప్రతి ద్వంద్వశ్శరై నం జహీ రావణీం”

అని కొట్టగా ఇంద్రజిత్తుచచ్చెను. రాముడు ధర్మాత్ముడనుటకు ఇంతకంటె సాక్ష్యముకావలెనా ? ఇదిగాక వాలియే రామా నీవు చేసినదీ ధర్మము. నేను బాధచే నిందించితిని గాని అంతకంటె వేరులేదని ఒప్పుకొనెను. దెబ్బ తినిన వాలియే ఒప్పుకొనగా మీకెందుకు ఈ న్యాయవాదీత్వము ? వాలి చివరకు దోసిలి ఒగ్గినాడు రామునకు.

మిత్రు : కవి వాలిచే అట్లు చెప్పించే నేమో ? దోసిలి యొగ్గించినేమో ?

నేను : అప్పుడు కవిది దోషముగాని రామునిదేమి దోషము ? వాలిని కొట్టించినవాడు కవి. చెప్పించినవాడు కవి. ఇక్కడ రాముని ప్రసక్తి ఏమున్నదీ ? ఇన్ని మాటలెందుకు ? వాలి రాముని ధర్మాత్ముడనెను. వాలి భార్య తార ఆనెను. అంగదుడనెను. వారికి రామునిపై కోపములేదు. అంగదుని వప్పచెప్పినాడు. మనకు రాముని విషయమున సందేహమెందుకు ? రాక్షసులే రాముని ధర్మాత్ముడని ప్రశంసించగా వారికంటె క్రూరులము మనమెందుకు కావలెను ? రాముని తలచి తరింతము.

మిత్రు : ధన్యుడను. నా సందేహములు చక్కగా తీరినవి.

శ్రోతలారా ! మా సంభాషణ అంతతో ముగిసినది. ఇదియే వాలివధయందలి సంశయ నివారణాంకము. తరువాత కథ.

వారి నేలకూలెనని వానరులందరును భయచకితులై వారి వృత్తాంతమును తారకు తెలిపినారు. తార పారిపోవు వానరుల నివారించి కిష్కింధ నుండి దుఃఖ సంతప్తయై బయలుదేరినది. వారి సడియుండుట చూచినది. పైబడి ఏడ్వసాగినది. తాను చెప్పిన మాటను కాదని భర్త ఇట్లయ్యెననునది ఆమె దుఃఖాగ్నిని రగుల్కొల్పగా హనుమంతుడు వేదాంతబోధచే ఓదార్చినాడు. తారకు అని ఓదార్పుమాటలు మాత్రమే అయినవి. ఇక వారితోడనే నాకు స్వర్గము కావలెనని కోరుకొన్నది. అంతలో వారి ప్రాణము అతని దేహము నుండి వెడలిపోవుకాలము ఆసన్నమైనది.

ఆ సమయమున వారి సుగ్రీవునిబిలిచి, సుగ్రీవా ! నీవే రాజువు. ఇదిగో ఇంద్రదత్తమగు మాల అని అతని మెడలో వేసినాడు. అది వారి ప్రాణములు పోవుచో తేజోవిహీనమగును. కావున వారి ముందుగనే అట్లుచేసినాడు. అంగదుని పిలిచి, వదలరాని ప్రేమ వీక్షణముల అతనిని వీక్షించి అతడు ముందు కాలము నందుండదగు విధానమును బోధించినాడు. అంతతో వారి ఆత్మ అతని శరీరమును వదలినది. ఇప్పుడు వారిది మృతకళేబరము. వారిని చుట్టియుండి వారికొరకై దుఃఖించువారు అతని బంధువులు. కోతి గుంపులన్నియు వారి చుట్టునుచేరి దుఃఖించగా సోదరుడగు సుగ్రీవున కెట్లు దుఃఖమాగును ? ప్రకృతి స్వభావ మట్టిది. అన్నతోడనే తానును వెళ్ళదలచి రాముని ఆశ్రయించినాడు. రామునకును దుఃఖమాగలేదు. అతడును కన్నీరు కార్చినాడు. అది కరుణారసమునకు సంబంధించిన కన్నీరు. అప్పుడే రాముడు తారను ఓదార్చదలచి తారదగ్గరకేగినాడు. తార ఇప్పుడు రాముని ఎట్లు దర్శించిన దనునది ప్రశ్న. ఈ సమయమున తార పాత్రలోని ప్రత్యేకతను మనము దర్శించుట చాల అవసరము.

రాముడు తార దగ్గరకు వెళ్ళగనే అక్కడివారు తారను వారినుండి విడిదీసినారు. ఎట్టకేలకు భర్త శరీరమువదలి తార తన చూపులను రాముని వైపుకు త్రొప్పినది. రాముడు ధనుర్ధారియైయ్యే తార ఎదుట నిలిచినాడు. నిష్కళంక చంద్రుడగు రాముడు స్వప్రకాశమున వెలుగు సూర్యభగవానుని వలె భాసించగా తార రాముని చూచినది. తారకు రాముడు తనభర్తను చంపిన క్రూరుడై కనబడలేదు. అపూర్వమగు ఒక మహాతేజము ఇట్లు శరీరధారియై నిలబడినదనిపించినది ఆమె అంతరాత్మయందు. ఆ క్షణముననే తార నేత్రముల శావరించిన దుఃఖాశ్రువులు వైదొలగగా ఆమె నేత్రముల యందలి సహజ వైకాల్యము నేడు రాముని చూడ ముచ్చట

పడినవి. అప్పుడు కరుణా రసపూరణమున నిండి తొణికిసలాడు ఆ రాముని నేత్ర ద్వంద్వముతో తార చూపులును స్నేహము చేసినవి. తార అంతరాత్మ అంకర్యామి రాముని దర్శించగా తార నేత్రద్వంద్వము కళ్యాణరాముని దర్శించి ఆనందించినది.

ఆ సమయమున తార అంతరాత్మ వేరై శరీరము వేరై నది. తార శరీరము తాత్కాలిక దుఃఖ చిహ్నములతో కూడియుండగా ఆమె అంతఃకరణము శుద్ధ సత్వ ప్రధానమై విశుద్ధాదర్శమువలె యైనది. ఆమె విశుద్ధాంతఃకరణమున రాముని విశిష్టతత్వము ప్రతిబింబించి వెలుపల నిలిచివున్న రాముడను నేనే అని ప్రబోధము నందించినది ఈ నా ఎదుట ధనుర్ధారియై నిలిచినది సర్వ భూతాంతర్యామియని ఆమె నిర్ణయించుకొన్నది. ఇట్లు స్తుతించినది.

“త్వమప్రమేయశ్చ దురాసదశ్చ జితేంద్రియశ్చోత్తమ ధార్మికశ్చ,
అక్షయ్యకీర్తిశ్చ విచక్షణశ్చ క్షితి క్షమావాన్ క్షతజోపమాక్షః॥ అన్నది.

ఈ శ్లోకము రాముని పరాపరతత్వమును తెలుపు శ్లోకము. ఈ శ్లోకము నందలి ప్రథమ పాదము ఇంద్రియ వర్గము నంతను ప్రేరేపించు సద్రూపవస్తువును వర్ణించగా, రెండవ పాదమునుండి చివరి వరకును ధర్మ సంస్థాపనకై అవతరించిన అవతారమూర్తిలోని గుణములను వర్ణించినది. పర్యవసానముగ రాముని పరమాత్మనుగా నుతించి, అంతలో మరల దుఃఖమున ప్రవేశించి తనను గూడ ఒకే ఒక బాణమున నా భర్త దగ్గరకు సంపమన్నది. తారలోని ప్రత్యేకత ఏమి? రాముని పరమాత్మనుగ గుర్తించుటే.

రాముడు అట్లు మాట్లాడిన తారను సుఖ-దుఃఖముల యొక్క అవిర్యతను చెప్పి ఓదార్చినాడు. నీ పుత్రునకు యౌవరాజ్యము కూడ వచ్చునని వారితోటి సహగమనమును మాన్పినాడు. రామచంద్రులా ఘట్టమున తారనేకాదు సుగ్రీవాంగదులను కూడ ఓదార్చినారు తత్వ ప్రబోధమున. తరువాత సుగ్రీవుని వారికి జరుపదగు ప్రేత కార్యముల జరుపుమని ఆజ్ఞాపింపగా వారికి దహన సంస్కారాదీకములు జరిగినవి. తరువాత హనుమంతుడు సుగ్రీవుని పట్టాభిషిక్తుని గావింప కిష్కింధ కేతెంచమనగా నేను పడునాలుగు సంవత్సరముల దనుకను నగర ప్రవేశమును గావింపనని చెప్పి, అంగదుని యువరాజును గావింతుటకు సుగ్రీవుని రాజు గావించుట కును అనుజ్ఞ నిచ్చినాడు.

తాను మాత్రము లక్ష్మణునితో గూడ ఆ పర్వత గుహయందే వసించునని నాడు. దానికి కారణము ప్రస్తుతమున వర్ష ఋతువు కావున ఇది యుద్ధయాత్రా కాలము కాదు అని సుగ్రీవాది వానరులను కిష్కింధకు పంపినాడు. ఇంతటితో ఈనాటి యుపన్యాసము సమాప్తము.

ఓం శాంతి శాంతి శాంతిః.

3 వ రోజు

శ్లో॥ అజ్ఞాన సంభవ భవాంబుధి బాదబాగ్ని
రవ్యక్త తత్వ నికర ప్రణవాధిరూఢః
సీతాసమేత మనుజేన హృదంతరాళే
ప్రాణ ప్రయాణ సమయే మమనన్నిధతే॥

ఆర్య మహాశయులారా !

నేడు మన రామాయణ మహాకావ్యమున జరుగుచున్న కథాభాగము కిష్కింధ కాండము. అందలి ముఖ్యసృష్టము వారి వధ. ఈ కథాఘట్టమున రాముడు చెట్టు చాటునుండి వారిని వధించుట అన్యాయము కాదా ? అను ప్రశ్నకు నిన్నటి యుపన్యాసమున ధర్మసంరక్షణకై అవతరించిన అతారమూర్తి చరిత్ర యందది కళంకము కాదనియు అది ఆతడు గావించదగు ధర్మరక్షణకోని భాగమనియు సమన్వయింప బడినది. నిన్నటి యుపన్యాసముననే సుగ్రీవుడు పట్టాభిషిక్తుడు కూడ నయ్యెను. అది వర్షాకాల మగుటచే రాముడు రావణునిపై యుద్ధ యాత్రను సాగించక, ఆ ఋష్యమూకముననే వర్ష ఋతువు వలన కలుగు ప్రతిబంధకములు కలుగకుండునట్టి ఒకానొక గుహాభ్యంతరమున లక్ష్మణునితో వసించు చుండెననియు నిన్న చెప్పినాను.

ఇక నేటి యువన్యాసము :

సీతను రావణుడెత్తుకొని పోయెనని రామునకు తెలిసినది. కాని రావణుడున్న ప్రదేశమెక్కడ? అతడు సీత వెక్కడుంటాను? అనునది రామునకు తీరదగు సమస్య. ఆ సమస్యను తీర్చదగు అప్తమిత్రుడే సుగ్రీవుడు. సుగ్రీవునకు రాముని వలన జరుగదగు లాభము కలిగినది. సుగ్రీవుని వలన కలుగు ప్రత్యుపకారమును రాముడు పొందదగు కాలము ఆసన్నమైనది. వర్ష ఋతువు గడచినది. శరద్రుతు వేతెంచినది. ఇంతవరకు సుగ్రీవుడు రాముని కంటబడలేదు. రాముని కాల విరీక్షణము సమాప్తమైనది.

కాముకుల కామము సుద్ధిపరచజేయు వర్షాకాలము రాముని విరహాగ్నిని ప్రజ్వలించజేయగా వినిర్మలాకాశమున వెలుగొందు రాకా సుభాకరుడును రాముని హృదయాకాశమున శీతకిరణుడై వెలుగొందక అగ్నిమండల మయ్యే భావించినాడు. కావున రాముని అంతఃకరణమున సీతను గురించిన విరహాగ్ని వెలరేగినది. కాని లక్ష్మణుని ఉపశమన వాక్యములచే తాత్కాలికముగ శాంతిచింతన ఆ అగ్నిమండలము. రాముని మనసు నుండి తొలగలేదు. దాగినది సీతా విమోగమను అగ్ని రాముని అంతఃకరణము నుండి పైచొంగుచున్నది కాలము కాదు. అగ్నిపర్వతము బ్రద్దలగు టుకు ప్రళయకాలము రావలెను రాముకిప్పుడు అగ్నిపర్వతమువలె విలిచినాడు. ఇదియే రావణుని దహించు అప్రమము.

కథకు పోదము.

వారి వధానంతరము సుగ్రీవుని కాను ఆజ్ఞాపించిన ఆజ్ఞ రాముని స్మృతికి వచ్చినది. సుగ్రీవుడు సీతను గురించి తనకు చేయదగు ప్రత్యుపకారమును మరచి స్వార్థసమీక్షయ్యెనని రాముడు భావించినాడు.

రాముడు కర్తవ్యపాలనము నందప్రమత్తుడు. తన కర్తవ్యములందు, లేక తానాచరింప వలసిన ఆచరణలయందు ఎవ్వరు జాగరూకుడై వర్తింపకో ఆరదే తన భక్తుడు. సోమరితోతు భక్తుల రాము దాదరింపడు. అర్థకామములు ధర్మ బద్ధములు కాకున్న రాముడు సహించడు. సుగ్రీవుని కలదగా రాముని కన్ను లెరిగినవి. సుగ్రీవుడు కూడ వారివలెనే శిక్షార్థుని కూడ అనిపించినది. కా రాముడు తొందర పడడు. అతడు మహారాజు. శత్రుని త ఉదాపీనుని నెట్లు చూడ వలెనో రాము డెరుగును. సామదానభేద దండోపాయము లాతని నొమ్ము. రాముడు లక్ష్మణునిదే సుగ్రీవుని మేల్కొలుపువ దలచినాడు. లక్ష్మణుని పిలిచినాడు.

లక్ష్మణా ! సుగ్రీవు డింతవరకు మన కార్యమున ప్రవేశించ లేదు. అతడు నన్నునాదునిగ తలచియుండ వచ్చును. రాజ్యహీనుడు రాముడు. భార్యావియోగమున క్రుంగిన దీనుడు. ఆత డెక్కడనుండియో వచ్చి నన్ను శరణు పొందినాడుగా? అని భావించెను కాబోయి. నన్నింతవర కాతడు వలకరింపలేదు. అతడు నాపట్ల కృతఘ్నుడయ్యెను.

నావలన తనకు కావలసిన కార్యమును నెరవేర్చుకొని కృతార్థుడయ్యెను. నన్ను మరచెను. మిత్రత్వమునండిట్టి దుర్మార్గము నాచరించినవారి మృతదేహమును నక్కలు కూడ ముట్టవు. నీవిప్పుడు వేవేగ కిష్కింధకుపోయి నా మాటగ ఇట్లు చెప్పుమని బాధపడుచు చెప్పినాడు తన మాటలను చెప్పుమనుటే కాదు. కార్యసాధన మును గావింపుమనుచు తన సందేశము నందింపుమనినాడు. ఆ సందేశమిది.

సుగ్రీవా ! నీ అన్నయగు వారి చచ్చివెళ్ళిన మార్గమిదికను మూయబడలేదు. అతడట్లు చచ్చుటకు కారణము నీవెరుగనిది కాదు. నీవాక ప్రతిజ్ఞను చేసేతివను మాట నొక్కమాట జ్ఞాపకమునకు తెచ్చుకొని ఆ ప్రతిజ్ఞను కాపాడుకొనుము. వారి త్రోవ ననుసరింపకుము. ఒకవేళ నిన్నును వారి వలెనే ప్రయాణము చేయించవలసి వచ్చుచో అతనిని పంపినట్లే నిన్ను పంపుదునని తలచకుము. వారి నొక్కనినే స్వర్గమునకు పంపగా సత్యమును అతిక్రమించిన నిన్ను, నీ బంధువర్గముతో హత మార్చెద సుమా ! అని చెప్పుమనినాడు. ఇవి దండన్వార్తములగు మాటలు. కేవలముగ దండము నుపయోగించుటే రాముని లక్ష్యము కాదు.

అన్నగారి మనస్తాపము లక్ష్మణుని కలవర పెట్టినది. రాముడు సుగ్రీవున కందించమన్న సందేశము కాలహరణమని లక్ష్మణుడు భావించినాడు. ఎప్పుడో సుగ్రీవునకు దండమును విధించుట కాదు. అన్నా ! నేనిప్పుడే సుగ్రీవుని వారి దగ్గరకు పంపుదు ననినాడు అంతతో అతడు సుగ్రీవుని వదలలేదు. అన్నగారిని కూడ మందలించినాడు. “న రాజ్యమేవం విగుణస్య దేయం”. రాజ్యము నిట్టి దుష్టులకు అందించుట అమాయకత్వమనినారు.

లక్ష్మణుని ఆవేశము రాముడెరుగనిది కాదు. లక్ష్మణుని ఆవేశము అతనిని ముందు వెనుకల ఆలోచింప నివ్వదు. కావున లక్ష్మణుని శాంతుని గావించి తాను చెప్పుమన్న మాటను మాత్రమే చెప్పనట్లు శాసించవలెను. ఆ సనినే చేసినాడు రాముడు.

లక్ష్మణా! నీవంటి వారెవ్వరును ఇట్టి పాపమును చేయకలపెట్టరు. సుగ్రీవుడు మనకు ఆప్తమిత్రుడు. అతని పూర్వవృత్తము మనకిక్కడ స్మరణీయము. తనలోని బలపరాక్రమములు ఎవ్వరినైన చంపుటకే పనికివచ్చుట పాపహేతువు. తాను చేయదలచిన పాపమునే ఉపసంహరించుట వీరపురుష లక్షణము. సుగ్రీవుడిప్పుడు వధార్థుడుకాడు. అతనిపై మనమిప్పుడు వాదదగినది సామముగాని దండము కాదు అని బోధించి, సామము చేతనే నేను సంపించు కార్యమును సాధించుకొని రమ్మనినాడు. ఇక మనము లక్ష్మణునితో కిష్కింధకు పోదము.

అతడు మహాగ్రమూర్తియయ్యే కిష్కింధకు బయలుదేరినాడు. రాముని బాధను తలచుకొలదిని లక్ష్మణుని క్రోధాగ్నిజ్వాలలు సుగ్రీవునిపైకి నాలుకలు తెరచుచున్నవి. అతని గమనమును మహావేగమైనది. అతని గమన వేగమునకు కిష్కింధను ఆవరించియున్న వృక్షరాజములుగాని, సర్వత దుర్గములుగాని అర్థు తగులుట లేదు. అవన్నియు అతనిదాటికి లోబడియే అతనికి దానినొసంగినవి లక్ష్మణుడు కిష్కింధకు చేరినాడు. ఆ నగరరాజ మాతని కంటబడినది. అరుణ కషాయనేత్రములతో పెదవులదరగా ఆ నగరమును దర్శించినాడు.

అది కిష్కింధకు బాహ్యప్రదేశము. ఆ ప్రదేశమున రక్షకక్షులు లేక పోలేదు. వారును వానరులే. బాణపాణియై క్రోధమూర్తియై వచ్చిన లక్ష్మణుని చూడగానే ఆ వానరులందు కొందరు సర్వత ఖరములనెత్తగా మరికొందరు వృక్షముల పెరికి చేతబట్టుకొనినారు. వారిప్రయత్నము లక్ష్మణుని తరిమివేయుటకే. లక్ష్మణుని క్రోధము రెట్టించినది. రెట్టించిన క్రోధముతోనున్న ఆ లక్ష్మణుని వానరులు దర్శించుటకే భయము కలుగగా వారందరును నలుదిక్కులకు పరుగులెత్తినారు. కొందరు సుగ్రీవభవనమునకు వెళ్ళి లక్ష్మణుని రాకను చెప్పినారు. సుగ్రీవుడప్పుడు వారిగోలను వినునట్టి స్థితియందు లేడు. ఆ సమయము సుగ్రీవునకు తారతో నుజు భోగములననుభవించు సమయము. లక్ష్మణునిసూచి భయపడిన వానరులు సామాన్యులుకారు. వారొక్కొక్కరు వేయి, ఇన్నూరు, మున్నూరు ఏనుగుల బలము కలిగిన వానరభటులు. వారు చెడిరి పారిపోవుటను అంగదుడు గమనించినాడు. రాజ్యమునకేదియే ప్రమాదము వచ్చినదని తలచినాడు. ద్వారదేశము లందున్న వానరుల నందర నొక్కచోహూర్చి, అతడు వచ్చినాడు లక్ష్మణుడున్న ప్రదేశమునకు. లక్ష్మణుని చూచినాడు. ఒక్కమాటుగ అంగదుని గుండె బ్రద్దలై పడి. ఇక్కడ నిలబడినవాడు లక్ష్మణుడై కన్నట్టలేదు. అప్పుడు లక్ష్మణుని ఆకృతి పడగ

విప్పిన త్రాచుపామువలెనున్నది. అది ఒకతల గల త్రాచు కాదు. అయిదుతలలు గల సర్పరాజము విషము గ్రక్కుచున్నట్లున్నది. లక్ష్మణుడు క్రోధ వేగమున విడుచు ఉచ్చాస నిశ్వాసలు వంఛాశ్మశన్యగము విడుచు బుసలవలె వినబడగా అతడు ధరించిన శరాససములలోని బాణాగ్రములు పణిండుని నాలుకలవలె కన్నట్టగా అతని దీవ్యతేజము ముఖములనుండి వెడలివచ్చు నిషసంఘాతమై వెలయగా అంగదుడును భయకంపితుడై లక్ష్మణుని ఎదుట నిలిచినాడు. అప్పుడు లక్ష్మణుడు అంగదుని ముఖముననే సుగ్రీవునకు తనరాకను తెలుపదలచినాడు. ఎర్రనైయున్న రక్తనేత్రములతోడనే అంగదుని చూచి, వత్సా! అని సంబోధించి సుగ్రీవునకు నా రాకను చెప్పుమనినాడు. నా రాకకు కారణము నా అన్నగారియొక్క బాధయేనని చెప్పుమనినాడు. చెప్పుటమాత్రమేకాదు, చెప్పి అతి శీఘ్రముగా తిరిగివచ్చి సమాధానమును కూడ ఇవ్వమని రామాజ్ఞగ తాను ఆజ్ఞాపించినాడు. అంగదుడు చాల భయపడినాడు. వేవేగ సుగ్రీవుని యొద్దకేగి లక్ష్మణుని రాకను విన్నవించినాడు. సుగ్రీవుని సమాధానము తిరిగివచ్చి లక్ష్మణున కందించునట్లు లేదు. పినతండ్రి పాదములకు మ్రొక్కి తారకును, రుమకును గూడ వందన మాచరించి లక్ష్మణుని రాకలోని అంతర్యమును వెలిబుచ్చినాడు.

సుగ్రీవుడు ఒడలెరిగి లేడు. కామసుఖానుభవమునందున్నట్లుదై నిద్రామదమున తాగుచున్న సమయమిది. సరాసరిగ సుగ్రీవుని అడుటమునుండి మేల్కొలుపుట కెవ్వరికిని గుండెలేదు. కావున వానరులందరొక్కచో చేరి లక్ష్మణుని ప్రసన్నముగానించి సంహనాదమును గావించినారు. సుగ్రీవునకు మెలకువ వచ్చినది. అసనమును వదలినాడు దైర్యముతోడనే.

రాజయొక్క ప్రమాదమునూ సర్ది రాజును రక్షించదగువారు మంత్రులు. సుగ్రీవుని మంత్రులిద్దరు. వారిద్దరును లక్ష్మణునిరాకను, అంగదుని ఆతురతను సుగ్రీవునకు తెలిపి లక్ష్మణుని శాంతింపజేయుట చాల అవసరమని వినయపూర్వకముగ సలహానిచ్చినారు.

నిజమునకొక విధముగ సుగ్రీవుడు రాముని ఉపకారమును మరువలేదు. రామునకు తాను చేయదగు ఉపకారము రాముడు తనకుచేసిన ఉపకారముకంటె చాల చిన్నదనియే సుగ్రీవుని భావముకూడ. కాని కామోపభోగములలోపడి కాలమును మరచినాడు. రాముని క్రోధమునకు తన కాలవిస్మరణయే కారణమనుమాట అతనికి

తోచలేదు. మంత్రులు రామలక్ష్మణుల క్రోధము తెలుపగనే అతని హృదయ మొక విధమగు శంకను, ఒక విధమగు భయమునకును చోటుచేసుకొన్నది. అతని శంక ఏమి? రామలక్ష్మణుల కేదీయో తనకుగల శత్రువర్గము తనపై నేరములు చెప్పుడే అతని క్రోధమునకు కారణమై యుండవచ్చునని శంకించినాడు. ఇక భయమెందు కందురా? రాముడు తనను చంపునన్న భయముకాదు. రామునితోటి చెలిమి చెడిపోవు నేమోనను భయము సుగ్రీవునకు కలిగినది.

“సర్వథా సుకరం మిత్రం దుష్కరం పరిపాలనం”.

మిత్రత్వమును సంపాదించుట కష్టముకాదు. ఆ మిత్రత్వము చెడకుండ పరిపాలించుకొనుట చాలకష్టము. దీనికే భయపడినాడు సుగ్రీవుడు. ఇట్టి నమయమున అతనికి నిజమగు కారణము తెలియవలెను. ఎవరు చెప్పుదురు? రామ సుగ్రీవ మైత్రీకి కారణభూతుడగు హనుమంతుడవచ్చుటనే యుండెను. అతడు మహాపండితుడు. నేర్పరి. సుగ్రీవునకు సత్యమును చెప్పినాడు. యుద్ధోద్వోగమునకు తగు కాలము వచ్చినదన్నమాటను నీవు మరచుచే రాముని క్రోధమునకు కారణముగాని వేరొక కారణము కాదనినాడు. ప్రస్తుతమున లక్ష్మణునకు దోసిలియైగ్గి నీ అపరాధమును తీమింప వేడుటయే కర్తవ్యమని నిర్దేశించినాడు. రామునికి నీపై వచ్చిన క్రోధము నీపై నగల స్నేహభావమున కలిగిన క్రోధమేగాని స్నేహభంగమగు క్రోధము కాదని నిర్దేశించినాడు.

సుగ్రీవుడు కన్ను తెరచినాడు. లక్ష్మణుని తన గుహాభ్యంతరమునకు తోడ్కొని వచ్చుటకు వానరుల నాజ్ఞాపించినాడు. వానరులందరును దోసిళ్ళ వొగ్గి తన కిభిముఖులుకాగా సుగ్రీవుని రత్నమయ గుహాభ్యంతరమున కేగినాడు లక్ష్మణుడు.

అది కేవలమగు జాతివానరులు వసించు ప్రదేశము కాదు. దేవతాశక్తులు రావణ సంహారమునకై వానరాకారములదాల్చి తమ తమ మహద్దైశ్వర్యములతో భూఖండమున కేతెంచగా వారందరకు రాజైన సుగ్రీవుని గుహాద్వారమది. ఆ గుహ కలంకారమును చేూర్చు సుందరోద్భావ వనములతో సుగ్రీవుని గుహాభ్యంతరము చూడముచ్చటయై యుండుటే కాదు, అనేకములగు రత్నమయస్తంభ వినిర్మితమై కూడ దేవతల ఐశ్వర్యమును ప్రదర్శించు చున్నది. ఆ ప్రదేశమునం దవేక

హర్యప్రాసాదములు కూడ కట్టబడి అంగదాది ప్రముఖవానరుల గృహములును అందున్నవి. దేవ గంధర్వ త్రీలు తమ తమ కామరూపములతో విహరించుట అందలి ప్రత్యేకత. వారు నేటి పండితమ్మనూలు భావించు వానరాకారముగనున్న మనుష్యులుగాని వానరములుగాని కారు. ముందుకు పోదము. సప్తప్రాకారముల దాటి, లక్ష్మణు డక్కడి సుందర సుకుమార దృశ్యముల చూచుచునే సుగ్రీవుని గుహాద్వారమున కేగినాడు. లక్ష్మణునకుమాత్రమా దృశ్యములు నేత్రోత్సవములై రేవు. పై పెచ్చు అతని క్రోధమునకు ఉద్దీపనములై నవి కూడ. అంతే కాదు. అచ్చట వానరత్రీల విహారము లాతనిని సిగ్గును గొలిపిన వనినారు వాల్మీకి. ఆ ద్వారదేశమున కేగిన లక్ష్మణుడేమి చేసెను? క్రోధోద్దీప్త మానసుడై జ్ఞావల్లి ని పారించి ధనుష్టంకారమును చేసినాడు. సుగ్రీవుని గుండెలడరినవి. తావిప్పుడు లక్ష్మణుని కెదురగుట యుక్తము కాదని తలచినాడు సుగ్రీవుడు. మరేమి చేయ వలెను? క్రోధముపశమించిన లక్ష్మణుని అతడు దర్శించవలెను.

తార చాల వ్యవహారదక్షత గల వ్యక్తి. మాటకారి. లక్ష్మణుని క్రోధమును చల్లార్చగలడు. కాక మహనీయుల క్రోధదృష్టులు త్రీలపై కార్యరూపమును ధరించవు. ఈ భావమును దృష్టియందుంచుకొని సుగ్రీవుడు లక్ష్మణుని వద్దకు తారను పంపినాడు.

మద్యపానమున మత్తిల్లిన తార సిగ్గునువదలి లక్ష్మణునితో మాట్లాడవచ్చి నది. రాజపుత్రుడై నను లక్ష్మణు డామెనుచూచి తలవంచినాడు. తార ముందుగనే లక్ష్మణుని పలకరించి తన చతురవచనములతో అతని క్రోధమును ఉపశమింపజేయ యత్నించి తన దృష్టియందాతడు ప్రసన్ను డయ్యెనని భావించిన తరువాత నీవంటి మహనీయులు మా అంతఃపురమునకు రావచ్చునని లక్ష్మణుని రోపలకు గొంపోయినది.

లక్ష్మణుడు రోపలి కేగినాడు. సుగ్రీవుని చూడగనే అతనికి కోపమాగలేదు. రాముడు చెప్పమన్న మాటను తు. చ. తప్పకుండ చెప్పినాడు.

సుగ్రీవుడును లక్ష్మణుడును మాట్లాడుకొనునప్పుడు హనుమంతుడక్కడనే యుండెను. హనుమంతుడు సుగ్రీవునకు నచివుడు. వెంటనే హనుమంతునకు అనేక పర్వత ప్రాంతములందును, పర్వత గుహలయందును గల వానరవీరులను విలిపింపుమని సుగ్రీవు డాజ్ఞాపించినాడు. పర్వత ప్రాంతములే కాదు. నముద్ర

తీరములందును కపి ప్రవరులాక్రమించి యుండిరని చెప్పినాడు సుగ్రీవుడు. ఆ కవులలోని తారతమ్యముల కూడ వర్ణించిన వర్ణనలను గమనించుచో వారందరును దేవతాయోని విశేషులనుటకు మనము సందేహింపము.

సుగ్రీవాజ్ఞ యను మాట నేటికిని అంతరించలేదు. ఆతని ఆజ్ఞను శిరసా వహించి అనేక దివ్యాషధ రసాయన ఫలమూలములను ఉపాయనములుగ తీసికొని వానర సమూహమంతయు సుగ్రీవుని చుట్టిముట్టినది. ఇక కావలసిన దేమున్నది? రాముని కార్యము సిద్ధించిన దనియే సుగ్రీవుడు తలచినాడు.

అదీ రాముడు వసింపు ఋష్యమూక పర్వత గుహాంతర్భాగము. ఇప్పుడు రాముడు ఒంటరివాడు కాదు. సుగ్రీవుని వద్దకు పంపిన లక్ష్మణుడు అప్తమిత్రుడగు సుగ్రీవునితో గూడ మేనాను దిగినాడు. కపి నైన్యమును వారి వెంట వచ్చి గుంపులు గుంపులుగ నిలచినది.

వారి వధానంతరము సుగ్రీవు డిప్పుడే రాముని కలసినాడు. సుగ్రీవునిపై కోపించి లక్ష్మణునిచే సందేశము పంపిన రాముడేనా ఇతడు? అవును. సుగ్రీవుని భార్యయగు యమను అనుభవించిన వారికి మరణశిక్షను విధించిన రాముడు తారను తన దానిని గావించుకొని కామసుఖానుభవమున మత్తుడైన సుగ్రీవు నేమి చేసెను? అనునది ప్రశ్న కాకపోదు. సుగ్రీవుని శిక్షించెనా?

రామునకు పక్షపాతము లేదు. సుగ్రీవుని కూడ శిక్షించినాడు. శిక్షింపనము కర్త చేయు దోషములపైన ఆధారపడి యుండునను. సిద్ధాంతమును పృచ్ఛకులు మరచువరాదు. వారి సుగ్రీవుని భార్యను బలాత్కరించి సుగ్రీవుని తరిమివైచి అనుభవించగా సుగ్రీవుడు వానరజాతి ధర్మము ననుసరించి తార ఇష్టముమీద పరిగ్రహించుట ఇచ్చటి ప్రత్యేకత. కావున సుగ్రీవునకు లక్ష్మణుని ముఖముగ వాగ్దండమును విధించి, ఇప్పుడు సుగ్రీవుని కొగలించుకొని ఉపదేశపూర్వకముగ సుగ్రీవుని దోషమును ఉద్ఘాటించి మిత్రుని దండించినాడు. ఇది మిత్రదండనము. అంతే కాదు. తన బాధను కోర్డునకు విన్నవించుకొన్న గాని న్యాయాధికారి శిక్షింపడు. రామునకు తన బాధను సుగ్రీవుడు విన్నవించుట అక్కడి విషయము. ఇక్కడ రాజగువాడు ధర్మార్థకామముల సక్రమముగ నెరవేర్చుకుండుట ఇక్కడి విషయము. కావున సుగ్రీవునకు రాముడు ఉపదేశపూర్వకముగ ఆతని దోషమును చెప్పినాడు.

“ధర్మ మర్థంచ కామం చ యస్తు కాలే నిషేవతే.
విభజ్య సతతం వీర స రాజా హరిసత్తమ.
హిత్యాధర్మం తథార్థం చ కామం యస్తు నిషేవతే.
సవృక్షగ్రే యథానుప్తః పతికః ప్రతిబుధ్యతే.

సుగ్రీవా ! ధర్మార్థ కామములను ప్రాతఃకాల మధ్యాహ్న సాయంకాలముల ననుభవింపుమని శాస్త్రము విధింపగా అట్లుగాక ధర్మమును వదలి అర్థకామముల నేవింపుచో చెట్టుచివ్వర పరుండి నిద్రించుట వంటిదని చెప్పినాడు. అచ్చటి నుండి పడుచో వాడెట్లు బ్రతుకును ? పడకుండుచెట్లు ? అని బోధించి తరువాత తన కార్యమును గురించి ఆలోచింపుమనినాడు. ఇదియే సుగ్రీవున కిడినశిక్ష తరువాతికథ.

సుగ్రీవాజ్ఞచే అనేకమంది వానరులు రామునివద్ద కేతించినారు. సుగ్రీవుడును వారిని రామునకు వప్పచెప్పగా రాముడు వారితోటి కాదగు కార్యమును నీవే చేయు మని సుగ్రీవునకే వదలుట జరిగినది. సుగ్రీవుడు వానరులనందర విభాగించి ఇందొక్కొక్కని నాయకుని గావించి ఆ నాయకునికి సహాయముగ నుండదగు వారల నియమించి నలుదిక్కులకును పంపినాడు. తూర్పుదిక్కునకు పంపువారికి ఆ దిక్కున గల ప్రదేశముల నన్నిటిని తెలిపి తూర్పు సముద్రము వరకును వెతుకుదనినాడు. ఆ తరువాత మీరు వెక్కుటకు సాధ్యముకాదని తెలిపినాడు. అట్లే దక్షిణ పశ్చిమోత్తరము లందలి విశేషముల తెలిపి సముద్ర పర్యంత ప్రదేశమును వర్ణించినాడు.

ఇందొక విషయమును మీకు చెప్పవలసియున్నది.

వాల్మీకి చెప్పిన నదీ నద పర్వతములను నగర రాజములను నేటికిని ఆ నామములతోడనే ఆ మార్గానుసరణములయ్యే ఆ పూ స్థలములయందే యుండెనా?

అవి మనకిప్పుడు కనుగొన సాధ్యములేనా ? అను ప్రశ్నను చాలమంది వేయుదురు. ఈ ప్రశ్నకు సరియగు సమాధానము కావలెనన్న నాకు సాధ్యముకాదు. నిజమున తెవ్వరికివి సాధ్యముకాదు. అనేక వేల సంవత్సరములుగా పరిణమించిన భూభాగములలోని విషయములను సరాసరిగ సప్రమాణముగ నిరూపించుట ఎట్లు ఎవరికి సాధ్యమగును ?

నాడు కవి వర్ణించిన ముఖ్యములగు నదీ నదములను పర్వతములను నేటికిని ఆయా పేర్లతో పేర్కొనబడియే వ్యవహరింపబడుచున్నవి. రామాయణ

మున వర్జితములగు ఆనూ పేర్లతో పలునదికు ప్రదేశము లిన్నియేకని నొక్క వక్కాణించుట కుదరని పని యనక తప్పదు. మహేంద్ర పర్వతమేదియో ఎవడు నిర్ణయింతుడు ? లంకలోని విశేషములనుబట్టి లంక ఈనాటి సింహాశమనుట ఎట్లు కుదురును ? లంకలోని కొన్ని వర్జనలను ఇవి కవి యొక్క ఉత్పేక్షలు మాత్రమే అయి యుండవచ్చునని క్రిస్తుశకము ననుసరించిన చరిత్రలతో అన్వయింపట తగనిపని. కావున ఈ రామాయణమున వాల్మీకి వర్ణించిన వర్జనలను మీముందుంతును. మీకే ఆయా స్థల నిర్ణయముల వదలుదును.

నలుదిక్కులకును పంపబడిన వానరులెవరో వారికి ఆయా దిక్కులలోని విశేషములను సుగ్రీవుడు ఎట్లు తెలిపెనో ఆయా ఘట్టములను కొన్నింటిని తెలిపెదను.

తూర్పుదిక్కునకు వినతుని, దక్షిణమునకు నీలుని, హనుమంతుని, తాంబ వంతుని గజ గవయ గవాక్ష గంధ మాధనులను అంగదుని పంపినాడు. పడమటకు సుషేణుని పంపి, ఉత్తరమునకు శతవతిని పంపినాడు. వీరందరును కొన్ని కోట్ల వానరులతో సీతను వెతకుట కేగినారు. ప్రస్తుతమున వీరి కర్తవ్యము రావణుని గృహ మెక్కడుండెను ? అందు సీత బ్రతికియుండెనా ? లేదా ? అను విషయముల తెలిసికొని వచ్చుట మాత్రమే.

సుగ్రీవుడు తూర్పునగల విశేషముల కొన్నిటి నిట్లు చెప్పినాడు.

సరయానదీ, గంగ, కౌశికి, సింధువు మొదలగు నదులను చెప్పి, ప్రాకృత్తి మముల పారు నదులనన్నిటిని వెతుకుమనినాడు. ఆ తరువాత కొన్ని దేశములను చెప్పినాడు. కాలమహి, బ్రహ్మమాల, విదేహము, మాళవము, కౌశికాపురము, మగధదేశ గ్రామాలు వర్ణింపబడినవి. ఆ తరువాత సముద్రమునందుండు కొండలును, పత్తనములును, ఆ పర్వతముల వసించు జనులను వర్ణించినాడు. ఒక పర్వతము పైన పెదవులనంటు చెవులు గల వారుండిరట, లోహముఖులుండిరట, ఒంటికాలి వారుండిరట, మనుష్యులను తిను వారుండిరట, వచ్చిచేపలను తిను వారుండిరట, బంగారు వర్ణ ముగల వారుండిరట. ఇట్లెన్నియో విశేషములను చెప్పినాడు.

అకడి దేశములను, నదులను కిష్కింధ నాధారముగా గొనెనో భూమధ్య రేఖ నాధారముగా గొనెనో తెలియదు. భూమధ్య రేఖ గూడ ఒక విశ్వయమై

ఎక్కడున్నది? ఉజ్జయినిని ఆధారముగా గొని మన జ్యోతిశ్శాస్త్ర మొకప్పుడు దైవజ్ఞులచే వర్ణింపబడగా ఈనాడు అనగా క్రీస్తుశకమున గ్రీన్ విచ్చిని ఆధారముగా గొని నడచుచున్నది. ఉజ్జయినికి పూర్వము శరావతీ నదిని ఆధారముగా గొని భూభాగము విభక్తమైనట్లు కొన్ని గ్రంథములు వర్ణించినవి. ఈ శరావతీ నది వింధ్యమునకును హిమాలయమునకును నడుమ ఆర్యావర్తమున కలదని అమర కోశమున వర్ణితమైనది. కావున నేను దేశ నిర్ణయమునకు పూనుకొనలేదు. తూర్పు దిశను దాటిపోవుటకు పీలుగాని ప్రదేశము వరకును చెప్పినాడు. నేను దేశ విభాగమును పరిశీలించుటను లక్ష్యముగా గొనలేదు. దక్షిణమున కేగువారికి గూడ ఇట్లే చెప్పినాడు ఈ దక్షిణ దిక్కున వర్ణించిన వాటిని గూడ కొన్నిటిని తెలిపెదను.

ఉత్కల, దశార్ణ, అశ్వవంతి, అవంతి, విదర్భ, మహిషి, వంగ, కాశీ, కళింగ, అంగ, ఆంధ్ర, పుండ్ర, చోళ, పాండ్య, కేరళ దేశములను వర్ణించెను. మలయ, మహేంద్ర పర్వతములను చెప్పి, ఆయా పర్వతములందు గల విశేషముల చెప్పి లంకాపురి కూడ ఆ దిక్కునే కలదని చెప్పినాడు. ఇంతెన్నియో విశేషముల చెప్పినాడు. ఇట్లే పశ్చిమమునకు నుషేణుని సంపుచు, ఆ దిక్కున సురాష్ట్ర, బాహ్లిక, కూరపేన, భీమ దేశములను కొన్ని ఆడవులను, హల, వజ్రధరమును పర్వతములను వర్ణించి సముద్రపర్యంత ప్రదేశములను తెలిపినాడు. తరువాతది ఉత్తరదిశ గదా? ఆ దిక్కునకు శతవలిని పంపినాడు. ఆ దిశ యందున్న హిమాలయ వర్ణనను గావించి కూరపేన, పుళింద, ప్రస్తర, మద్రక, భరత, కాంభోజ, యవన, శక దేశములను వర్ణించినాడు. ఈ దిక్కుననే మ్లేచ్చ దేశములు కూడా వర్ణింపబడినవి. మ్లేచ్చ దేశము లనగానేమి?

ప్రత్యంతో మ్లేచ్చ దేశస్యాత్ అని అమరము. భారతవర్షమునకు చివర యుండు శిష్టాచార రహితమై స్వేచ్ఛాచారములు గల దేశము.

చాతుర్వర్ణ్య వ్యవస్థానం యస్మిన్ దేశే న విద్యతే మ్లేచ్చ దేశ స్సవిజ్ఞేయ ఆర్యావర్త స్తతః పరం.

ఆర్యావర్తమున కావలది మ్లేచ్చ దేశము. ఈ మ్లేచ్చ దేశమును వర్ణించిన బోధాయనుని వాక్యమిది.

గోమాంస భక్షకోయస్తు విరుద్ధం బహుభాషతే
సర్వాచార విహీనశ్చ మ్లేచ్ఛ ఇత్యభిధీయతే.

గోమాంస భక్షకులై విరుద్ధ భాషణముల భాషించెడువారు మ్లేచ్ఛులది. క్రౌంచపర్వతము, మానసమును పర్వతముకూడ ఈ దిక్కున వర్తింపబడినవి. పర్వత సానముగ ఈ దిశయందెన్నియో దీవ్యస్థలములు వర్తింపబడి ఉత్తర కురుభూమియు కూడా వర్తింపబడినవి. మనమిక కథకు పోదము.

ఈ సీతాన్వేషణ మహాకార్యమునకు హనుమంతునే ప్రధాన పాత్రను గావించుట జరిగినది. పీఠందరకును ఒక్కమాసమాత్ర కాలమును అవధినొసంగినాడు. అంతియే.

శ్రీరామచంద్రునకు గూడ హనుమంతునే జూపి ఈతడే నీ కార్యమును నెరవేర్చు సమర్థుడని చెప్పగా రామవేశ్యరులును హనుమంతుని పూర్వ కార్యములను తలచి అట్లే నిశ్చయించుకొని, తనచేతి ఉంగరమును హనుమంతునకే యిచ్చినాడు. సీత కనబడుచో దీనిని అమెకు గుర్తుగ ఈయవలసినదని. కాని శ్రోతలకిక్కడ ఒక సందేహము కలుగవచ్చును. రాముడరణ్యమునకు వచ్చునపుడు నమస్తమును వదలెను గదా? ఉంగరమెక్కడిది? అని. ఇది వివాహకాలమందలి ఉంగరము. కావున దీనిని వదలలేదు. కథకురండు.

వాసరుల వయనము సాగినది. సీతను తెచ్చెదము, రావణుని కీర్తెదముమనాదములతో నల్గురిక్కుల నావరించినారు వానరులు. నెలయైనది. కూర్చు, వదిమర ఉత్తర దిక్కుల కేగిన వానరులెంతెంచినారు. సీత కనబడలేదను వార్త రామనుగ్రీవులకందినది. దక్షిణదిశకేగిన జాంబవతాదులు మాత్రము రాలేదు.

దక్షిణదిశకేగిన హనుమదాదులకు ప్రధానమగు ప్రదేశము వింధ్యపర్వతమైనది. అదిచాల విస్తారము. ఆ ప్రదేశమునంతను వానరులు కలయడిరుగక పోలేదు.

ఆ పర్వతము నాథారముగా గొవియున్న కీకసారణ్యములన్నియు హనుమదాదులచే వెదుకబడినవి. వారి అన్వేషణము ఫలవంతముకాలేదు. విరాళ వారిని వరించినది. వారందరును నిస్పృహులయ్యే ఒకచో హరించినారు. వారు కూలబడిన ప్రదేశము కూడ వింధ్యపర్వతములోని భాగమే.

మనము చేయు ప్రతి ప్రయత్నమును క్షణక్షణ పరిణామమునందుటను మనము గమనింపజాలము. ఇక ఈ కార్యమును గురించిన నా ప్రయత్నము సమాప్తమైనదని కాళ్ళుసాచిన మరుక్షణముననే ఆశాజనకములగు కొన్ని సన్నివేశములు పొడసూపుట సృష్టిలోని వైచిత్ర్యమనక తప్పదు. నిరాశానిస్పృహలతో వింధ్యాద్రియందు చతికిలబడి దప్పికగొనిన వానరులకొక దృశ్యము కంటబడినది. వారు కూర్చున్న ప్రదేశమునందొక మహావిలమున్నది. (గుహ) ఆగుహకు ప్రవేశద్వారము మాత్రము వారికంటబడలేదు. అగుహాంతర్భాగమున సరస్సు ఉండునని వారెట్లు నిర్ణయింతురు? అట్టి ఘట్టములయందే అనుమాన ప్రమాణము కావలసి వచ్చును. అనుమాన ప్రమాణమున కొన్ని హేతువులను బట్టి అచ్చటి యదార్థస్థితిని కనుగొనుటకు సాధనము. పొగను బట్టి ఆ పొగవచ్చు ప్రదేశమున నిప్పు ఉండుటను నిర్ణయించుకొనుటకు అనుమాన ప్రమాణముని పేరు.

ప్రస్తుతమున ఈ వానర సమూహమున హనుమంతుడు బుద్ధి వైకల్యము కలవాడనుటకు ఒప్పుకొనని వారుండరు.

హనుమంతుని దృక్పథమునందొకదృశ్యము ప్రత్యక్షమైనది. ప్రత్యక్షము లేక అనుమానమునకు తావులేదు. పొగప్రత్యక్షముగాకున్న అక్కడ కంటికి కనబడని నిప్పునెట్లు ఊహింతుము?

కొన్ని పక్షులు ఆగుహాంతర్భాగమునుండి బయటకు వచ్చుచున్నవి. అవి హంసలు, బెగ్గురు పక్షులు మొదలై నవగుటచే అందొక సరస్సు ఉండియుండునని అతడూహించినాడు. అంతేకాదు ఆగుహకు ముందు భాగమున కొన్ని వృక్షరాజములను గూడ నాధారముగాకొని ఆగుహాంతర్భాగమున ఒక సరస్సు ఉండియుండునని అతడూహించినాడు.

ఆ వానరులందరును హనుమంతుని ఊహను ప్రమాణముగాగొని ఆగుహను కూడ వెదుకుట అనసరమని నిశ్చయించుకొనినారు. ఆగుహకు స్వయం ప్రధా విలమని పేరు. అంగదాదినీరవరులందరును హనుమంతుని ఊహననుసరించి ఆగుహలోవలకు బోవ ప్రారంభించినారు. అది అధికారబిందురము. ఒక్కొక్కరు ఎవరికి వారై పోవక, ఒకరిచేతినొకరు ఆధారముగాగొని ఆగుహాంతర్భాగమున పయనమును సాగించినారు. వారి పయనము కొంతదూరము సాగినది. అక్కడ గుహాభ్యంతరమున గల గాఢాంధకార మంతయు మటుమాయమైనది. వారక్కడొక కాంతి పుంజు

మును దర్శించినారు. ఆ కాంతి దీప్యమణుల మహాప్రకాశము. అందొకమణిమయ సౌధముకూడ వారికంటబడినది. అక్కడనే వారొక తపస్వినిని కూడ చూచినారు. ఆమె చాల వయోవృద్ధ. ఆమె దర్శనము వారికొక మహాభాగ్యమైనది. అంతలో ఆమె వారి దగ్గరకేతెంచినది. వీరెవ్వరో ఆమెకు తెలియదు. వారిని అడిగి తెలుసుకొన్నది ఆ తపస్విని. ఆ తరువాత వారికి ఆమెవలన ఆతిథ్యము దొరికినది. ఆమె అందించిన ఫలాహారములగొని ఆమె అందించిన మధురశీతోదకములచే దప్పిని తీర్చుకొని, అక్కడ సీతలేదని ఆ స్వయంప్రభ వల్లనే తెలుసుకొనినారు. అప్పటికి సుగ్రీవుడు వారికొసగిన కాలము గడచిపోయినది. అందుండివాడు బయటకు పోవలెను. అది వారికి సాధ్యమగు పనికాదు. అక్కడికేగిన వారెవ్వరును బ్రతికిబయటకు పోవరని తెలిపినది ఆ స్వయంప్రభ. ఆగుహాంతర్యాగమున అట్టి నిర్మాణము గావించినవాడు మయుడు. దానవశిల్పి. మయుని పుత్రులకు స్వయంప్రభ స్నేహితురాలు. ఆమె ఈమెకు వప్పచెప్పగా ఇది ఈమెకు సంక్రమించినది. అప్పుడు వారికి దీక్కేమి? స్వయంప్రభయే వారికి దీక్కును కల్పించవలెను. ఆమెమే వారికి సంగతిని తెలిపి, వారందరను కన్నుల మూయించి తన యోగశక్తిచే వారిని వింధ్యాద్రి యందొక ప్రదేశమునకు చేర్చినది. అది వారు విలప్రవేశమునకు ముందువసించిన ప్రదేశము కాదు. వారు సాధించదగిన మహాకార్యమును సాధించుటకు దారి తీయదగు ప్రదేశము. అది ఆ తపస్విని అనుగ్రహము.

ఇప్పటికి దక్షిణదిశకు బయలుదేరిన వానరుల అన్వేషణకిదియొక తుది ఘట్టము.

అంగదుడు వీరికి నాయకుడు. ఇతడు యువరాజుకూడ. ఈ సందర్భమున అతడొక నిశ్చయమునకు వచ్చినాడు. తన నిశ్చయమును తనతోటి వానరుల కందరకు తెలుప నిశ్చయించినాడు.

అంగదుని నిశ్చయమేమి?

సుగ్రీవుడు చందశాసనుడు. సీతాన్వేషణకై తమకు ఇచ్చిన మానము గడువును గడచినది. సీతజాడను కనుగొనకయే కాలము గడచినది. ఇక కిష్కింధకు పోయిన వానరులకు శిక్ష తప్పదు. అది మరణశిక్షయే. అందు తానే మొదటి వాడనని అతడు నిశ్చయించుకొనినాడు. కావున తానిప్పుడేమి చేయదలచినాడు?

ప్రాయోపవేశమును గావించదలచినాడు. ప్రాయోపవేశమన కూడును, నీళ్ళను ముట్టక మరణింపవలయునని పండుకొనుట, ప్రాయమన ఆహారములేని వ్రతము. మరికొన్ని అర్థములీ పదమునకున్నను ఈ అర్థమిక్కడ వచ్చును. ఈ విషయమునే ఎదుటివారికి జాలి కలిగించు ధ్వనితో సుగ్రీవుని దయమాలిన వానినిగా నిర్వచించి తోటి వానరులను ఒప్పించినాడు. వారు ఒప్పుగొనిరిగాని చావునకు భయపడని వారుందురా? వారొక విధముగ మరణభయ కంపితులగుట మాత్రము వారి ముఖముల కన్నట్టక తప్పలేదు. అంగదుడు చాలమేధావి. ఒక్కమాటుగ తన ప్రాయోపవేశ విశ్వయమును మార్చుకొని, స్వయంప్రభా విలమున వసించి సుగ్రీవుని మరణదండమును తప్పించుకొందమని వారిభయమును తీర్చినాడు. పర్యవసానముగ అంగదుని భావము కిష్కింధకు పోకుండ కొందరు వానరులతో తాచిక్కడ వసించుటకు శిశ్పయించినాడు.

మన హనుమంతుడు కనుగొనజాలని ఊహా ప్రపంచము నెవ్వరును సృష్టించజాలరు. అంగదుని ఊహాప్రపంచమొక నూతన సృష్టియని హనుమంతుడు గ్రహించినాడు. అంగదుడొక నూతన సామ్రాజ్యమును సృష్టించు యత్నమును గావించుచుండెనని అంగదుని మాటలనబట్టి హనుమంతునికి నిర్ణయమైనది. “అథమేనేహృతం రాజ్యం హనూమాన్ అంగదేనతత్”. నూతన సామ్రాజ్య స్థాపకున కుండదగు సాధనసామగ్రి అంగదునకు కలదని హనుమంతునకు తెలుసును. అంగదునకున్న అర్హతలను హనుమంతుడిట్లు వర్ణించినాడు.

ఎనిమిది అంగములతో కూడిన బుద్ధికలిగి, నాలుగుబలములతో కూడి పదునాలుగు గుణములు కలవాడట అంగదుడు.

ఆష్టాంగము లెవ్వీ? నాలుగు బలములును, పదునాలుగుగుణములును ఏవియో మీకు సవిస్తరముగ తెలిపెదను.

చెప్పెడిదానిని చక్కగవినుట దీనికి గ్రహణమనిపేరు. విన్నదానిని తనలో నిలుపుకొను యత్నము. దీనికి ధారణ యని పేరు. మరల మరల విన్న విషయమును స్మరించుట స్మరణము. దానిని ఇతరులకు ప్రతిపాదించు సామర్థ్యము ప్రతిపాదనము. స్వీయములగు ఊహాపోహలు కలిగి విషయమును అర్థము చేసికొనగలుగుట తత్వమును గ్రహించుకత్తి. ఇవి ఎనిమిది గుణములు.

తరువాతవి నాలుగు బలములు. బాహుబల, మనోబల, ఉపాయబల బింధుబలములు. బింధుబలమన తాను నమ్మదగిన సంఘబలము. ఇక పదునాలుగు గుణములు.

త్రికాలముల గుర్రెరుగుట, శక్తి, కష్టములను ఓర్చగలుగుట, శిల్పాదీ
శాస్త్రములను గురించిన జ్ఞానము, ఉదారబుద్ధి, ధనసంపద, ఆకోచనను దాచుట,
భ్రమజ్ఞానము లేకుండుట, పరాక్రమము, ఎదిరికత్తిని గ్రహింప గలుగుట, చేపిన
మేలును మరువకుండుట, శరణాగతులపై వాత్సల్యము, నమయమును గుర్తెరిగివ
క్రోధము, చంచలత్వము లేకుండుట అను గుణములు పదునాడుగు ఇవన్నియు
అంగదుని యందుండుట వలన ఇతడు శ్రొత్త సామ్రాజ్యమును స్థాపించగలడని
నిశ్చయించినాడు హనుమంతుడు. నిశ్చయించి ఏమిచేసెను? అంగదుడు తనకో కూడ
గట్టుకొన్న వానరులను, అంగదుని నుండి భేదంపడేసినాడు కారణమేమి? అంగ
దుడు కొంచెము ఈభేదముచే సుగ్రీవుని రాజ్యము చీలగా రాముని కార్యము చెడి
పోవును. ఇదియే హనుమంతుని ముఖ్యమగు అభిప్రాయము. ఎట్లు భేదించెను?

అంగదుని దృష్టియందు స్వయంప్రభా విలము సుగ్రీవునకు అప్రభేద్యము
కావున మనమిక్కడ స్థానము నేర్పరమిక్కొన్నచో సుగ్రీవుడు మనల శిక్షింపడని
తనవారికి చెప్పి, సుగ్రీవుని వలన భయము తీర్చినాడు అంగదుడు. దానిని చక్కగ
బుండించినాడు హనుమంతుడు. లక్ష్మణుని బాణములకిది భేదంపరానిది కాదు గావున
మీరు భయరహితులై ఇందుండ సమర్థులు కారనినాడు. ఈ మాటతో అంగదుని
బలము నాధారముగొన్న వానరుల దైర్యము క్రుంగినది. తరువాత అంగదుడు ఈ
వానరుల నందరను నమ్ముటయందలి దోషమును వ్రేలుబెట్టి చూపినాడు.

అంగదా ! నీవెవరిని నమ్మితివో వారు సహజముగ చపలులు. అదిగాక తమ
తమ భార్యాబిడ్డలపై గాలిమళ్ళగా వారందరును నీలజ్జనుందేల వర్తించురు? అప్పుడు
నీకు బంధుబంధులు క్రుంగును. స్థిరబుద్ధి గలిగిన జాంబవంతుడును నేనును ఇంక
కొందరును నీవారముగాము. మేము వెళ్ళి మీరున్న రహస్య ప్రదేశమును రామ
లక్ష్మణుల కెరింగింతుము. అప్పుడై నను నీచావు తప్పదు. కావున ఈ కార్యమును
విరమించుము. సుగ్రీవుడు నీవనుకొన్నట్లు దుర్మార్గుడు కాదు అని నిర్ధారణగ
చెప్పినాడు.

అంగదుడి సందర్భమున సుగ్రీవుడు దుర్మార్గుడు కాదనుటను ఒప్పుకొనక
సుగ్రీవుని యందలి దోషములనే ఉద్ఘాటించినాడు.

హనుమంతుడు అంగదునకు మరల ఏమియు సమాధానమివ్వక చూసమును
వహించినాడు.

అంగదుడు సుగ్రీవుడు తప్పక తన్ను చంపుననుటనే బలపరచినాడు. తాను మాత్రము ప్రాయోపవేశమును చేయుటకే సిద్ధుడయ్యెను. ఆ సమయమున అంగదుని నిశ్చయము మిగిలిన వానరుల హృదయములను కరగించినది. వారును అంగదుని అనుకరించుటకే నిశ్చయించుకొనినారు. వానరుల ప్రాయోపవేశకార్యము స్థిరపడినది. మృత్యుముఖమున ప్రవేశించుటకే వారు నిశ్చయించుకొనినారు.

భగవంతుడు తనను గురించి ఏమని నిశ్చయించెనో వారెరుగరు, ఎవ్వరును ఎరుగరు. కాలముచే పరిపక్వములై కాలవక్త్రమున పరిభ్రమించు జీవుల కర్మఫలములు భగవానుని ప్యాదీనము నందుండును.

వానరులు ప్రాయోపవేశము చేయ నిశ్చయించుకొన్న ప్రదేశముననే ఒక గుహాంతర్భాగమున సంపాతి యను పక్షిరాజు వసిండు చుండెను. అది జటాయువునకు సోదరుడు. వీరిద్దరును చతుర్ముఖుని సృష్టికి మొదటి భాగములోని వారే. మనమొక్కమారు వానరుల యొద్దకు వత్తము.

అంగదుడు దక్షిణాగ్రములుగ దర్బల పరచినాడు. తూర్పు మొగమై ఆ దర్బలయందు కూర్చొనినాడు. తన మరణము నెవ్వరెవ్వరికి తెలుపవలెనో వారందరి పేర్లను తన మిత్రులకు తెలిపినాడు. అది అతని మిత్రులకు భయంకర దృశ్యము కాకపోవుటెట్లు? మిగిలిన వానరులును అంగదునే అనుసరించి దర్బల పరచుకొని ప్రాయోపవేశమునకు సిద్ధమైరి. అందు కన్నీరు కార్చనివారు లేరు. సుగ్రీవుని నిండించని వారును, వాలిని పొగడని వారును లేరు. వారు సామాన్యముగ కన్నీరు కార్చుట కాదు. ఎలుగెత్తి ఏడ్చినారు. వారి దుఃఖధ్వానము మేఘము యిరిమినట్లైనది.

ఆప్పుడే సంపాతి గుహాంతర్భాగము నుండి బయటకు వచ్చినది. వీరి శరీరములు సంపాతి ఆహారమునకు పనికివచ్చు నట్లున్నవి.

ఆ మాటనే సంపాతి నిర్ణయించుకొన్నది. ఆ సంపాతియే వీరి కంటబడినది. సంపాతి భగవంతుడు నాకిచ్చిన ఆహారమే ఈ మృగశరీరములని అనుకొన్న మాటయు వీరి చెవిన్ బడినది.

అగందుని ఒడలు వణకినవి. బ్రతికియుండగనే ఈ పక్షికి ఆహారమగుట అగందునికి భయకారణ మైనది. మరణ భయమెవ్వరిని ఒణికించదు ? అగదు శాంజనేయునివై పుకు దీరిగినాడు. అతనిని పేరుబెట్టి పిలిచినాడు. రాముడరణ్యము నకు బయలుదేరుటే తమ చావుకు కారణమనిపించినది అగదునకు. ఆంజనేయునకు తన ఆవేదనను వ్యక్తపరచినాడు. రాము డరణ్యమునకు బయలుదేరుటతో ప్రారంభించి ఇంతవరకు జరిగిన కథాభాగము నంతను వికరువు బెట్టినాడు. అందుకోనిదే దండకారణ్యమున జటాయుసక్షి మరణ వృత్తాంతము. ఆ సందర్భముననే అగదుచే జటాయువు మొక్క అనృష్టము కూడ కొనియాడబడినది. రామునిచేత మరణ సంస్కారము జరుగుట జటాయువు మహాభాగ్యమని ఏడ్చుచు, తమ దురదృష్టమును తలపోసికొని సీతను కనుగొనలేక పోవుటకు వాపోయినాడు.

ఈ కథాభాగము సంపాతి చెవిన బడినది.

సంపాతి హృదయ మొక్కూరు తారుమారై నది. తన తమ్ముని మరణ వార్త సంపాతిని కదలించినది. తనతమ్ముని మరణవార్త తెలియక ఎంతకాలమైనదో, సంపాతి ఇప్పుడు వానరులకు మృత్యువు కాదు. ప్రాణవాత కానున్నది. ఇదియే కాలచక్ర భ్రమణమున కలుగు చిత్రము.

సంపాతి వానరులను తన్ను కొంచెము దగ్గరకు చేర్చుచున్నది. నా రెక్కల నొకప్పుడు కొల్పోతి నన్నది. తమ్ముని మరణవార్తను విన్న దుఃఖముకోడనే దీనస్వరమున పలికినది. వానరులెట్లు నమ్ముదురు ? ఎట్టకేలకు చావునకే నిశ్చయించుకొన్న మన కెందుకీ భయమని కొందరు రైర్యముచేసి సంపాతి వచనముల నమ్మి క్రిందకు దింపినారు.

సంపాతి తనరెక్కలు కాలిపోవుటకు కారణమును చెప్పినది. నా తమ్ముడగు జటాయువును నేనును మా వేగమును తెలిపికొనుటకు ఆకాశమున ఎగురుచుండగా అది మధ్యాహ్న కాలమగుటచే సూర్యకిరణముల తాకిడికి నా తమ్ముడు జంకు గొని నాడు. వాని బాధను చూడలేక నా రెక్కలచే అతనిని కప్పగా నా రెక్కలు కాలి నేనిక్కడ పడితిని చెప్పి జటాయువు వృత్తాంతము మీ వలన వింటినన్నది.

అంగదుడు నిజముగ నీవు జటాయువు అన్నవగుచో రావణుని నివాస ప్రదేశ మిక్కడికెంత దూరమున్నదో తెలుపు మనినాడు.

సంపాతికి కూడ తనతమ్మునివలెనే రామకార్యమునకు తోడ్పడి పుణ్యమును సంపాదించుకొను కాలము వచ్చినది. ఈ విషయమునే సంపాతియు తలచి ఆనందించి పక్షులయందగ్రగణ్యులగు మా జాతికి చాల దూరదృష్టి కలదని సీత రావణుని లంకయందుండెనని వాక్సహాయమును చేసినది రామకార్యమున. ఆ లంక ఈ సముద్రమున నూరు యోజనమాల దాటుచో దొరకు నన్నది. అంతియేగాక రావణుడొక త్రిలోకసుందరి నెత్తుకొనిపోవుచుండగా చూచితిగన్నది. నా జ్ఞానదృష్టిచే చూచి మీరు సీతను చూచి భువమును బడయగలరని కూడ చెప్పుచుంటి నన్నది.

శ్రోతలారా ! వానరుల సంతోషమునకు మేర ఎక్కడ ? వారందరును లేచి గంతులు వైచినారు. అంతలో తన తమ్మునకు తర్పణ గావించుటకై తన్ను సముద్రము దగ్గరకు గొంపోవుమని సంపాతి వానరుల నర్థించగా వారట్లే చేసినారు. సంపాతి చరిత్ర నింతటితో వదలుదము. ఆ సంపాతికి రెక్కలు వచ్చిన చరిత్ర కలదుగాని అది ప్రక్షిప్తమని వ్యాఖ్యాతలు వ్రాసినారు. ఏదీ ఏమైనను మనము ముఖ్యమగు కథాభాగమున కేగుదము.

వానరులందరును ఆ దక్షిణ సముద్రమున కుత్తరపు ఒడ్డుకు చేరినారు. ఇక వారు సముద్రమును దాటవలెను.

అదీమాచు వారికి ఒడలు పులకరింపదగు జలప్రదేశము. సృష్టి ఖండమున భూమికిదియొక సరిహద్దు. అంబోకప్రదేశమున జలము నిద్రించుచున్నట్లు కదల బారక యుండగా ఇంకొకచో మహోత్తంగ తరంగములు పెల్లుమీరుచు ఆకాశము నందు కొను చుండెను. దానివై శాల్యమును ఆకాశమునకు పోల్చవలెను. దాని అడుగుభాగము రాక్షసాక్రాంతము. అట్టి మహాసముద్రమును తిలకించినారు వానరులు. ఆ వానర భటుల గుండెలొక్కమాటుగ అవరి పోయినవి. ఈ మహా సముద్రమును దాటుటెట్లు ? అని. అంగదుడు యువరాజు. దడిసిన వానరుల నందర నొక్కచోచేర్చి ధైర్యవచనములచే వారికి ధైర్యమును పురిగొలిపినాడు. ఆ

తరువాత పారందక నుద్దేశించి నివరెవరు ఎంతెంత దూరము లంఘించగలరో చెప్పు మనినాడు.

అందు కొందరు పదియోజనములును మరికొందరు ఇరువది ముప్పదీయోజనముల చెప్పిరేగాని ఏఒక్కరును నూరు యోజనముల సముద్రమును దాటగల మన్నవాడు లేడు. జాంబవంతుడు మాత్రము నేనొకకాలమున త్రివిక్రమావతారమునెత్తిన విష్ణువునకు వేగముగ సదక్షిణము గావించితి నని చెప్పి ఆ వయసు గడవగా ఇప్పుడు నేను ముదుసలి నైతి ననినాడు. అయ్యును ఇప్పుడు నేను తొంటిది యోజనముల దూరము దాటగలననినాడు. వానరుల కాశ్చర్యము కలిగి జాంబవంతుని ప్రశంసించినారు. చివరిలో అంగదుడు లంకకు పోగలనని చెప్పినాడు. కాని జాంబవంతు దొప్పుకొనలేదు. కారణమేమి? నీవుమాకు స్వామివి. స్వామి ఎప్పుడును ప్రజలచే చేయించవలెనుగాని తాను చేయరాదని నివారించినాడు. ఇంద్రుని రహస్యము లేకపోలేదు. యజమాని శత్రుస్థలమున పట్టుబడుచో అసలుకు మోసము వచ్చును. కావున దూతలనే శత్రు క్షేత్రములకు సంపవలెను గాని నాయకుడు పోగూడదు. అంగదునకేమియు తోచలేదు. మరల ప్రాయోపవేశమే గతి యనినాడు. కాని ఆలోచనయందు హనుమంతుడుండెనా? లేదు. అతడొక చోట నుఖాసీనుడై యుండెను.

జాంబవంతుని దృష్టి హనుమంతుని పైకి ప్రసరించినది. ఒకవేళ వీరిలో ఎవ్వరైన సముద్రమును దాటి లంక కేగినను అచ్చట సీతను వెతుకవలెను. కాక్ష నులతోటి యుద్ధము వచ్చుచో వారిని జయించవలెను గదా? అందుకు సమర్థుడు హనుమంతు దొక్కడేనని జాంబవంతుడు నిశ్చయించుకొనినాడు. ఎవ్వరైన ప్రోత్సహించిననే గాని ఆతని శక్తిని ఆతడు గ్రహింపజాలడు. జాంబవంతుడు హనుమంతుని సమీపించి ఆ మహాసీయుని జనన ప్రకారమును, ఆతని అమోఘ ప్రభావ సంపన్నత్వమును వర్ణించి లంకకేగుటకు ప్రోత్సహించినాడు. జాంబవంతుని ప్రోత్సాహ సమయమున ఆతడెట్లుండెను?

తత స్తు వై జాంబవంతా ప్రచోదితః

ప్రతీతవేగః పవనాత్మజః కపిః

ప్రహర్షయం స్తాం హరివీర వాహినీం

చకార రూపం మహదాత్మనస్తదా.

జాంబవంతుని చేత ప్రభోదీతుడైన వాయుసూనుడు తనకోటి వానరులనందర నమితోత్సాహము కలవారిగ కావించుచు మహోన్నతమగు రూపమును ధరించినాడట. అంతేకాదు. హనుమంతుడు తాను వెళ్ళదగిన మార్గమును, వెళ్ళి చేయతగిన కార్యమును కూడ తన మనః ఫలకమున దర్శించి వానరుల నందర నుత్సాహ పరచినాడు. వాడును మహోత్సాహము కలిగి నీవు సీతా దర్శనము చేసి వచ్చు వరకును ఒంటికాలిపైన నిలబడి ఎదురుచూతుమని ఉత్సాహముగ పలికినారు. హనుమంతుడు లంకకు వెళ్ళెననియే మనము తలచవలెను. “జగామ లంకాం మనసా తరస్వీ”. ఇంతతో క్షిప్రంథ కాండ పూర్తియైనది.

మధురాతి మధురమై రామాయణ మహామాలా రత్న ప్రభల ప్రసరింపజేయు సుందరకాండ యొక్క ప్రారంభము రేపు.

ఓం కాంతి క్షాంతి క్షాంతిః.